

चौखम्बा-संस्कृत-ग्रन्थमाला ।

( ग्रन्थ संख्या ६ )



# भाट्टचिन्तामणेस्तर्कपादः ।

भट्टकुलावतंसं महामहोपाध्यायश्रीगागांभट्टेति ।  
प्रसिद्धनामभेयश्रीविश्वेश्वर सुधी  
विरचितः ।

2050



वाराणसेय राजकीय प्रधान संस्कृतपाठशालायां  
व्याकरणशास्त्राध्यापकेन पटवर्धनो पाण्डेन  
तात्याशास्त्रपरनामकेन श्रीरामकृष्ण  
शास्त्रिणा सपरिष्कारं परिशोधितः ।



राजरजेश्वरी तारायन्नालये श्री बाबूहरिदासगुप्तेन  
मुद्रयित्वा प्रकाशितः ।  
सन् १९०० इस्वी ।  
वैक्रम संवत् १९५७ ।

शुभम् ।

Sain

429

R. 6410 K40

मे 10 3460 से/ह

श्रीगणेशाय नमः ॥

## भाट्टचिन्तामणिः ॥

17

अधिसरयूतटिनीतटमधिसाकेताङ्गणमाधितदुद्यानम् ।  
खेलनीरदनीलो बालो मे मानसे सदा भूषणम् ॥ १ ॥  
सारं यच्छ्रुतिशिरसायनोचरं यन्मनोवचसाम् ।  
तत्कौशल्यावचसां शिक्षापात्रं महो वन्दे ॥ २ ॥  
विद्याविजकुल वज्रः सम्भवद्यो भट्टनागचण-  
स्तद्वंशस्य करीरतां दधदयं विन्नेश्वरालयः कुती ।  
नागाभट्ट इति प्रथां दिनकरान्मासः पितुर्कालनाद्  
पीमांताम्बुनिधिं प्रपद्ये चिनुते श्रीभाट्टचिन्तामणिम् ॥ ३ ॥  
गुरोरथ कुमारिलस्य गुरविद्विषोपि भूय  
कुमा-भक्तो ह्यवन्मति तत्र कास्योपमाः ।  
स साहसमिति प्र-वितथां प्रकटुं ममो-  
द्यमोयमिति चिन्त-वितथां प्रकटुं ममो-  
रुषजनः परिक्षाम्पु ॥ ४ ॥

अथातो जिज्ञासा ॥ १ ॥

अनेन सूत्रेण विषयमजिनकयनद्वारा शास्त्रारम्भकर्तव्यता  
प्रतिपाद्यते । तद्व्यपदेशद्वारेण जिज्ञासापदे विज्ञानरक्षण-  
या च वेदा-यनानन्तरं वेदमयनेरुकी धर्मज्ञानेच्छाप्रयो-  
ज्यो धर्म-ममापलको विचारः इति सूत्रार्थः । तेन वि-  
चारहेतुमुदाहरणशास्त्रस्य धर्मज्ञानप्रयोजनकता प्रमेयव-  
स्था । सम्बन्धोपि प्रतिपाद्यप्रतिपादकभावः । वेदाध्य-

यनहेतुकता चाधीतवेदस्य धर्मेण पापमपनुदतीत्यादिवाक्ये-  
 भ्यः । सामान्यतो धर्मज्ञानस्य विशेषधर्मप्रकारकज्ञानेच्छाहेतु-  
 त्वात् । तथाहि । धर्मेणेति वाक्येन सामान्यतो धर्मज्ञाने तदुत्तरं  
 तदनुव्यवसाये धर्मज्ञानत्वसामान्यप्रत्यासत्त्या सकलधर्मज्ञा-  
 नज्ञानम् । घटत्वसामान्यप्रत्यासत्त्या नीलघटादिज्ञानवत् ।  
 ततस्तद्विषयकेच्छेति क्रमेण सामान्यधर्मप्रकारकज्ञानस्य वि-  
 शेषधर्मप्रकारकेच्छाप्रयोजकत्वम् । सा चेच्छा सप्रमाण-  
 कधर्मज्ञानं जायतामित्याद्याकारिका, तादृशेष्टसाधनताज्ञानज-  
 न्या च । तादृशज्ञानज्ञानं च धर्मज्ञानत्वसामान्यलक्षणप्रत्या-  
 सत्येति । तेन चाधीतवेदो ऽधिकारी प्रदर्शितः । इदं च सूत्रं स्मृ-  
 तिरूपं स्वसूचितन्यायानुग्राह्यप्रमाणसापेक्षं चेत्यध्ययनविधिमूल-  
 कम् । तेनापि वेदाध्ययनानन्तरं तदर्थज्ञानाय विचारविधानात् ।  
 तथाहि । स्वाध्यायोऽध्येतव्य इत्यत्राध्ययनकरणकभावनायामर्थ-  
 ज्ञानं भाव्यम् । कर्मानुष्ठानौपयिकत्वेन पुरुषार्थत्वादिति । स्व-  
 र्गार्थत्वमिति चेत् । न । अदृष्टार्थत्वापत्तेः । नाप्यक्षरशब्दभूत-  
 पुरुषार्थाननुबन्धित्वात् । व्याकरणादीनां तत्त्वापेक्षेऽप्येव । अ-  
 कृत्वं कार्यजनने सहकारित्वं, तच्च तदध्ययनस्यार्थज्ञानार्थत्वे  
 उपपद्यते । व्याकरणादीनां वेदार्थज्ञानपयोगित्वात् । स्व-  
 र्गार्थत्वे वा तदनुपयोगात् । वेदार्थज्ञानजनकदृष्टार्थकम् ।  
 अर्थवद्विषयकविहिताध्ययनत्वात् अज्ञाध्ययनवदित्यनुमानात् ।  
 अत्र स्तौतव्यमयने व्यभिचारवशात् अर्थवद्विषयकत्वमिति । वि-  
 षयमन्त्राध्ययने व्यभिचारवशात् विहितेति । अतो ऽर्थज्ञानं  
 भाव्यम् । न चार्थज्ञानस्य साधनं तदध्यायादिनियमाणां स्व-  
 रूपकार्ययोरनुपयोगादध्ययनाङ्गत्वानुपपत्तिः । कार्योपय-  
 वेपि विघ्ननिवारणार्थत्वेन स्वरूपोपयोगित्वात् । नियमापूर्वे



योगाच्च । कर्मार्थकतव्यप्रत्ययस्तु सम्बन्धमात्रे लाक्षणिकः ।  
विषं भुनक्ति सक्तूष् जुहोतीतिवदनीप्सितकर्मत्वपरो वा । ईप्सि-  
तकर्मत्वपरत्वेपि स्वाध्यायकर्मकभावनाविशिष्टतत्करणभावनावि-  
धित्वेनैतस्य विधेरर्थज्ञानभाव्यकत्वमिति कश्चित् । अत्र स्वाध्या-  
यत्वं स्वशाखात्वम् । स्वत्वञ्च परम्परया ऽध्ययनविषयत्वमनु-  
ष्ठानविषयत्वं च । तेन वेदत्रयान्तर्गतैकैकशाखापरः स्वाध्याय-  
शब्दः । तेनाध्ययनानुष्ठानयोः स्वपरम्परापरिगृहीताध्ययनानु-  
ष्ठानविषयत्वोपपत्तिः । तत्रेतिकर्तव्यतापेक्षायां योग्यतया वि-  
चार इतिकर्तव्यतात्वेन सम्बध्यतइति विचारकर्तव्यतासिद्धिः ।  
एवं च “स्थाणुरयं भारहारः किलाभूदधीत्य वेदं न विजाना-  
ति योर्थम्” “योर्थज्ञ इत्सकलं भद्रमश्नुते नाकमेति ज्ञानविधूत-  
पाप्मे” त्यर्थाभिज्ञतदनभिज्ञनिन्दास्तुती उपपद्येते इति वार्ति-  
कादयः ॥

पितृचरणास्तु प्रोक्षणादिविधावपूर्वसाधनत्वेन व्रीहीणामि-  
षात्रापि प्रयोजनवदर्थज्ञानजनकत्वेन स्वाध्यायस्यैव भाव्यत्वं,  
वेदार्थज्ञानस्य द्रव्यप्राप्तिप्रतिष्ठौपयिकत्ववत्कर्मानुष्ठानौपयिकत्व-  
मिति लोकसिद्धं पुरुषार्थत्वं, द्रव्यार्जनवत् । अतोयं विधिः  
प्रतिग्रहादिनियमवदध्ययननियमार्थः । नन्वध्ययननियमस्य नि-  
षेधेषु नोपयोगः, अध्ययनेनैव विध्यर्थं जानन् विधेयानुष्ठानेन, फ-  
लमाप्नुयादिति वदध्ययनेनैव निषेधार्थं जानन् निषेधानुष्ठानेन  
प्रत्यवेयादिति कल्पनायां निषेधाध्ययने प्रवृत्त्ययोगादिति चेत् ।  
न । तत्रागत्याऽध्ययनेनैव निषेधार्थमजानन् प्रत्यवेयादिति क-  
ल्पनात् । न चैतावता ऽदृष्टार्थकत्वं, नापि विनियोगभङ्गः । य-  
देव विद्यया करोतीति वाक्यं तु अर्थज्ञानस्य नाङ्गताप्रोषकं,  
किं तु श्रद्धोपनिषज्जन्यज्ञानार्थवादः । अस्तु वा यत्करोतीति

वैदिककर्मसामान्यमुद्दिश्य विद्यापदलक्षितार्थज्ञानविशेषनियमार्थः  
सन्नङ्गतबोधकः, ब्रीहिविविधवत् । तथापि न क्रत्वपूर्वार्थज्ञानजन-  
कत्वेनैवोद्देश्यता, येनाध्ययनस्याङ्गता स्यात्, स्याच्च प्रकरणापे-  
क्षा । स्वाध्यायस्योद्देश्यत्वादेव तद्वैतैकत्वाविवक्षया वेदानधी-  
त्येत्यादिस्मृतेरेतन्मूलकत्वे न तन्मूलश्रुत्यन्तरकल्पनागौरवम् ।  
तेनार्जनविधिवद् अर्थज्ञानजनकत्वेनैवोद्देश्यतेति अर्थज्ञानफल-  
कविधिर्विचारकर्तव्यताक्षेपक इत्याहुः ॥

तेनार्थज्ञानपर्यग्तं गुरुकुलवासो विचारकरणं चाध्ययन-  
विधेः फलम् । कत्वाधिकारनियमाच्च । तथाहि । वसन्ते ब्रा-  
ह्मणमुपनयीत ग्रीष्मे राजन्यं शरादि वैश्यमित्यादिवाक्यैर्ब्राह्म-  
णाद्यङ्गत्वेनोपनयनं विधीयते । अष्टवर्षं ब्राह्मणमुपनयीतेत्यादि-  
वाक्येषु ब्राह्मणाद्युद्देशेनाष्टवर्षत्वादिविधिः तत्सन्निधिपठितश्वा-  
ध्ययनविधिः कर्तृसापेक्षः कार्यापेक्षानुपनीतानेव कर्तृन् गृह्णाति  
इत्यध्ययनविधिप्रयुक्ताध्ययनजन्यार्थज्ञाने त्रैवर्णिकानामेव सिद्धे  
क्रतुविधयो ऽप्यर्थज्ञानोपायाक्षेपकत्वाभावलाघवसङ्कृता ब्राह्म-  
णादिपरा एव भवन्तीति शूद्रादेरुपनीतकर्तृकाध्ययनजन्यार्थज्ञा-  
नरूपाङ्गसम्पादनासमर्थस्य नाधिकारः । तमध्यापयतीति सन्नि-  
धिसिद्धोपनीतकर्तृकत्वानुवादः । यद्वा उपनयनाध्यापनवाक्य-  
योः प्रयोजकव्यापाराविवक्षया उपनयनाध्ययनविधिः । अ-  
ष्टवर्षो ब्राह्मण उपगच्छेत्सोधीयीतेति शास्त्रान्तरीयत्वेन स्वा-  
ध्यायविधेर्नानर्थक्यम् । कर्षणां नित्यतया उपनयनाध्ययनयोः  
फलतो नित्यत्वम् । यद्वा

ब्रह्मक्षत्रविज्ञां काल औपनायनिकः परः ।

अत ऊर्ध्वं पतन्त्येते

इति वाक्येन अनधीयानां ब्राह्मणा भवन्तीति नि-

षेधेन च नित्यत्वसिद्धिः । अधीतवेदस्य प्रयोजनवत्त्वं  
चेत्यमवसेयम् । विधीनां प्रवृत्तिजनकप्रवर्तनाज्ञानम्, अ-  
र्थवादानां प्राशस्त्यज्ञानं, मन्त्राणां विशिष्टार्थस्मरणं, ना-  
म्नां कर्मभेदो गुणफलोपबन्धः सङ्कल्पलाघवं च, साम्प्रामक्षरा-  
भिव्यक्तिः, स्तोभानां सामकालपूर्तिः, उपनिषदां पारलौकिक-  
फलकर्मप्रवृत्तिजनकशरीरव्यतिरिक्तजीवात्मज्ञानं, क्रमज्ञानादि-  
च यथेष्टमूहनीयम् । एवमङ्गानां वेदोपकारकत्वम् । तच्च शिक्षा-  
याः स्वरादिनिश्चयद्वारा, कल्पस्य शास्त्रान्तरसन्दिग्धविध्युप-  
संहारद्वारा, न्यायलभ्यार्थतात्पर्यनिर्णयद्वारा च, व्याकरणस्य  
वैदिकोहविज्ञानद्वारा, छन्दसां वैदिकवाक्यपारिमाणद्वारा, ज्यौ-  
तिषस्य वैदिककर्मप्रयोगोपयोगितिध्यादिज्ञानद्वारा, अधीतवेद-  
जन्यार्थज्ञानोपयोगित्वाद् शास्त्रारम्भसिद्धिर्वैधी । अधिकरणं च  
पञ्चाङ्गम् ।

विषयः संशयश्चैव पूर्वपक्षस्तथोत्तरः ।

प्रयोजनं च पञ्चाङ्गं शास्त्रे अधिकरणं स्मृतम् ॥

सङ्गतिश्चेति काचित्पाठः । तच्चेत्यम् । अध्ययनविधिर्विष-  
यः । वेदाध्ययनोत्तरं धर्माधर्मज्ञानफलकविचारविधायको न वे-  
ति संशयः । अध्ययनस्य गुरुमुखोच्चारणपूर्वकोच्चारणरूपत्वा-  
त्तस्य विश्वजिद्वत्स्वर्गार्थत्वादधीत्य स्नायादिति स्नानविधिना  
न कर्तव्य इति पूर्वपक्षः । उक्तयुक्त्या अध्ययनविधेरर्थज्ञानपर्य-  
न्ततया तस्य विचारमन्तरेणासम्भवात्कर्तव्यः । स्मृतिस्त्वध्य-  
यनकरणकभावनोत्तरकालं स्नानमिति व्याख्येया । श्रुत्यनुरो-  
धादिति सिद्धान्तः । प्रयोजनं स्पष्टम् । एवमग्रेऽप्यधिकरणानि  
दृष्टव्यानि । तथा च सिद्धं धर्मज्ञानाय शास्त्रमारम्भणीयमिति ।  
तज्ज्ञानं च स्वरूपप्रमाणसाधनप्रयोजनविचारद्वारेणेति तच्चिन्ता ।

एवं सूत्रे अकारप्रश्लेषेणाधर्मचिन्ताया अपि शास्त्रे विषयत्वमुक्तम् ॥

अत्र जैमिनेर्विघ्नाभावनिश्चयाद् ग्रन्थादौ न मङ्गलाचरणे प्रवृत्तिरिति जीर्णाः ॥ वस्तुतस्तु अतः पदेन अध्ययनहेतुत्वोक्तेरानन्तर्यस्याप्यर्थप्राप्तत्वादयशब्दानर्थक्यपित्या अयशब्दो मङ्गलार्थकः । तत्त्वं च समाप्तिविघ्नध्वंसान्वतरहेतुत्वेन विहितत्वम् । विधायको वेदस्वाचारानुमेयः । न च नास्तिकग्रन्थकादम्बर्यादावन्वयव्यतिरेकव्यभिचारेण मङ्गलस्य तद्धेतुत्वेन विधिर्न संभवतीति वाच्यम् । व्यभिचारस्य हेत्वन्तरप्रयुक्ततया श्रुतिबोधितहेतुत्वबाधकत्वाभावाद्विघ्नसमसङ्ख्याकमङ्गलत्वेन कारणत्वकल्पनाद्वेति जीर्णाः । समाप्तेर्बुद्धिप्रतिभादिदृष्टसामग्रीजन्यतया मङ्गलाजन्यत्वेन विघ्नध्वंसहेतुत्वेन विहितत्वं मङ्गलत्वमिति मणिकृत् ॥ अत्र चिन्तयन्ति । विघ्नध्वंसस्य न भाव्यता, अपुरुषार्थत्वात् । न च समाप्तिजनकत्वेन तस्य पुरुषार्थता । समाप्तौ विघ्नसंसर्गाभावस्यैव जनकतया ध्वंसस्याजनकत्वात् । अन्यथा विघ्नात्यन्ताभाववद्दारब्धस्य समाप्तिर्न स्यात् । इष्टसाधनत्वभाव्यत्वयोः समानप्रकारकत्वनियमात् । न च विघ्नसंसर्गाभावस्यैव भाव्यता । अत्यन्ताभावप्रागभावयोर्ध्वंसवदजन्यत्वेन संसर्गाभावत्वस्य भाव्यतानवच्छेदकत्वात् । अतो ऽदृष्टद्वारा मङ्गलस्य बुद्धिप्रतिभादीनां च दृष्टद्वारा समाप्तिजनकत्वम् । यदि चोपवापकर्मत्वेन तुषाणामन्वये तादृशनियमस्य व्यभिचार इति विभाव्यते तदा कीर्णकरप्रतिपत्तिकर्मत्वातिरिक्तकर्मत्वान्वये तादृशनियमाद्विघ्नध्वंसत्वस्य भाव्यतानवच्छेदकत्वानुपपत्तिरेव । अदृष्टकल्पनागौरवं तु विघ्नध्वंसस्य फलत्वोपि मङ्गले पूर्वोत्तराङ्गोपसंहृतये तुल्यामिति दिक् ॥

## चोदनालक्षणार्थो धर्मः ॥ २ ॥

अनेन सूत्रेण धर्मस्वरूपं तत्प्रमाणं चोच्यते । न तावद्या-  
मापूर्वोभयनिष्ठा धर्मत्वं जातिः । यागस्य क्रियेच्छान्यतररूप-  
तया क्रियात्वेनेच्छात्वेन च सङ्करात् । अतो ऽपूर्वनिष्ठैव सुख-  
कारणतावच्छेदिका धर्मत्वं जातिरिति नैयायिकाः ॥ अपूर्व-  
मजानतामपि यागादिकर्तरि धार्मिक इति प्रयोगोद्बोधितेषु-  
साधनत्वरूपो यागापूर्वोभयनिष्ठोपाधिरेव धर्मत्वमिति केचित् ॥  
वस्तुतस्तु अलौकिकश्रेयःसाधनत्वेन विहितक्रियात्वं विहि-  
तत्वं वा धर्मत्वम् । सोमादिष्वङ्गत्वेन विहितेष्वतिव्याप्तिवारणा-  
य तृतीयान्तम् । अलौकिकत्वं च वेदतदुपजीविप्रमाणातिरिक्त-  
प्रमाणागम्यत्वे सति प्रमितिविषयत्वम् । वेदत्वं च न मुख्य-  
वेदप्रयोगविषयत्वं शाखासमुदायत्वं वा, शाखात्वस्य वेदैकदे-  
शत्वरूपतया आत्माश्रयात् । नापि सन्दिग्धकर्तृकवाक्यत्वम् ।  
वादिनोः सन्देहाभावेन मध्यस्थस्य वादिपञ्चावयववाक्यप्रयोग-  
जन्यतया तत्र पक्षतावच्छेदकज्ञानाभावेनान्योन्याश्रयात् । अतो  
मन्त्रत्वब्राह्मणत्वव्यापकजातिविशेषो वेदत्वमिति केचित् । त-  
दपि पौराणमन्त्रब्राह्मणत्वव्यापकपुराणत्वे ऽतिव्याप्तेर्न युक्त-  
म् । शब्दतदुपजीविप्रमाणातिरिक्तप्रमाणजन्यप्रमित्यविषयार्थक-  
त्वे सति शब्दाजन्यवाक्यार्थज्ञानजन्यप्रमाणशब्दत्वं वेदत्वमिति  
चिन्तामणिः । अत्र लौकिकवाक्ये ऽतिव्याप्तिवारणाय सत्य-  
न्तं, घटादिवारणाय द्वितीयं, स्मृतिपुराणादिवाक्येष्वतिव्याप्ति-  
वारणाय शब्दाजन्येति । तादृशेश्वरीयज्ञानजन्यत्वाद्वेदस्य ल-  
क्षणसमन्वयः । अपौरुषेयवाक्यत्वं वेदत्वम् । अपौरुषेयत्वं च  
पौरुषेयभिन्नत्वम् । पौरुषेयत्वं च न तावत्स्वतन्त्रपुरुषप्रणीतत्व-

म् । स्वातन्त्र्यस्य निर्वक्तुमशक्यत्वाद्, व्यर्थविशेषणत्वात्, पठ्यमानभारते ऽव्याप्तेश्च । नापि शब्दाजन्यवाक्यार्थगोचरयथार्थज्ञानजन्यजातीयत्वं, पठ्यमानभारते अव्याप्तिवारणाय तज्जातीयेति । महाभारतादावसम्भवात् । सर्वस्यैव शब्दजन्यवाक्यार्थज्ञानजन्यत्वात् । तदुच्चारणेच्छाजन्यवाक्यत्वं, तदर्थधीजन्यवाक्यत्वं वा, सजातीयोच्चारणानपेक्षोच्चरितजातीयत्वं वा, स्मृतिपुराणादिष्वव्याप्तिवारणाय सजातीयेति । एतादृशपौरुषेयत्वाभावस्य वेदे सत्त्वात् । तथा च सिद्धमपौरुषेयं वाक्यं वेद इति । उपपादायिष्यते चेदमुपरिष्ठात् । अनिष्टसाधनकलञ्जभक्षणादौ व्यभिचारवारणाय श्रेयःपदम् । अपूर्वे व्यभिचारवारणाय विहितेति । तत्त्वं च विधिविषयभावनान्वयित्वम् । तेन फलसाधनत्वेन विहितक्रियाद्रव्यगुणादीनां धर्मत्वम् । एतेन विहितक्रियाजन्यत्वमपूर्वनिष्ठमेव धर्मत्वमित्यपास्तम् । धर्मः क्षरति कीर्तनादित्यादौ तु लाक्षणिकः प्रयोगः । एवं च “यज्ञेन यज्ञमयजन्त देवास्तानि धर्माणी”ति ।

“इज्याचारदमार्हिसादानस्वाध्यायकर्मणाम् ।

अयं तु परमो धर्मः इति निर्धारणषष्ठ्यपि सङ्गच्छते ।

न चैवं श्येने धर्मत्वापत्तिः, रिष्टत्वात् । प्राणवियोगरूपहिंसायाः श्येनफलत्वेन श्येने हिंसात्वाभावाभिषेधाप्रवृत्तेरधर्मत्वायोगात् । तदुक्तम् ।

हिंसा हि फलमेतेषां भिन्ना तेभ्यः स्वरूपतः ।

सा हि प्राणवियोगात्मा श्येनस्तत्रासिचत्पृथक् ॥

यदि च प्राणवियोगानुकूलव्यापारस्य हिंसात्वमुपेयते तदाप्यदृष्टाद्वारकव्यापारस्य हिंसात्वात् श्येने तदभावः सुवचः । अस्तु वा हिंसात्वं तथाप्यग्रीर्षोमीयाहिंसावादिष्येतया निषेधाप्र-



वृत्तेर्धर्मत्वोपपत्तिः । यागे रागादङ्गे वैधी प्रवृत्तिरित्यादि प्रा-  
भाकरवचनं निर्युक्तिकत्वादनादेयम् । यदि च तत्र हिंसात्वा-  
भावेऽप्यदृष्टद्वारकमरणानुकूलव्यापारस्याभिचारत्वेन

“अभिचारमहीनं च त्रिभिः कृच्छ्रैर्विशुध्यति”

इति स्मृत्या ऽभिचारस्य निषिद्धतया तत्रार्धमत्वं विभा-  
व्यते । तदा तस्यान्यतरूपेण धर्मत्वेऽपि न क्षतिः । अलौकिक-  
पदेनैव विवाहार्थमिध्यावादस्य विधेयत्वेऽपि धर्मत्वं व्यावर्त्यते ।  
तस्य विवाहमात्रसाधनतया तदभावात् । अत एव “पञ्चानृता-  
न्याहुरपातकानी”ति पातकत्वाभावमात्रं तत्र, न तु धर्मत्वम् ।  
उपनिषज्जन्यात्मज्ञानस्याविद्यानिवृत्तिद्वारा मोक्षजनकस्य प्र-  
माणान्तरप्राप्तत्वान्नालौकिकत्वमिति न तत्र धर्मत्वम् । अस्तु वा  
तत्र धर्मत्वम् । निषेधबोधितालौकिकानिष्टसाधनत्वमधर्मत्वम् ।  
इदमप्यवधेयम् । स्वप्नकृतगङ्गास्नानादीनां मिथ्यात्वेऽपि श्रेयः-  
साधनतया धर्मत्वम् ॥

यस्यांयस्यामवस्थायां यद्यत्कर्म करोति यः ।

तस्यान्तस्यामवस्थायां तत्तत्फलमुपाश्नुते ॥

इति वचनात् । अतः सिद्धं क्रियादीनां धर्मस्वरूपत्वम् । ए-  
तत्प्रमितिकरणं वेदः । तत्रापि प्राधान्येन विधिनिषेधौ । ननु  
कोऽयं विधिस्तेन च कथमलौकिकश्रेयःसाधनत्वबोध इति चेत् ।  
अत्र के चित् । लिङादिश्रवणे प्रवृत्तिर्जायतइति लिङादिज्ञानं  
प्रवृत्तिसामग्रीजनकम् । सा च कृतिसाध्यत्वप्रकारकेच्छारूपा  
चिकीर्षा, तज्जनकज्ञानं च लिङादिभिर्जन्यते, तच्चेष्टसाधनत्व-  
बलवदनिष्ठाननुबन्धित्वज्ञानम् । अन्यतराभावे प्रवृत्त्यजननी-  
त् । अतो लिङादिज्ञानेन त्रितयज्ञानजननात् त्रितयेऽपि शक्तिः ।  
पुष्पवन्तशब्दवद्युगपदर्थत्रयस्य बोधः । अन्वयश्च तेषां विधेय-

धात्वर्थे । एवं च यागादिनिष्ठेष्टसाधनताबोधाद्धर्मे प्रामाण्यं,  
 निषेधेष्वपि कलञ्जभक्षणादावनिष्ठसाधनत्वबोधाद्धर्मे प्रामाण्य-  
 मिति केचित् ॥ मीमांसकास्तु विधेः प्रवर्तनायां शक्तिः । श-  
 ब्दजन्यप्रवृत्तौ प्रवर्तनाज्ञानस्य हेतुत्वात् । प्रवर्तनाज्ञानस्य प्र-  
 वृत्तिहेतुत्वम्, अहमेनं प्रवर्तयामि आचार्यो मां प्रवर्त्तयतीत्यनु-  
 भवात् । न च तत्रेष्टसाधनत्वज्ञानमेव प्रवर्त्तकम् । अनिष्ठसाधने-  
 पि आचार्यप्रवृत्तिर्नाहं करोमीत्यनुभवात् । प्रवर्तना च पर-  
 निष्ठप्रवृत्तिहेतुः प्रवर्त्तकधर्मः । प्रवर्त्तकधर्मत्वं चाहमेनं प्रवर्तया-  
 मीति देवदत्तस्त्वां प्रवर्त्तयति नाहमित्यादिप्रतीतिसाक्षिकं, भो-  
 जनस्य स्वनिष्ठप्रवृत्तिहेतुत्वेन प्रवर्तनात्ववारणाय परनिष्ठेति, प्रवृ-  
 त्तिविशेषणम् । आचार्यत्वादिवारणाय प्रवृत्तिहेतुरिति । प्रवृत्ति-  
 हेतुलिङ्गादिवारणाय धर्मत्वं समवेतत्वं बोध्यम् । स च धर्मो  
 लोके इच्छादिरूपो वेदे तु तदसम्भवालिङ्गादिनिष्ठो ऽलौकिकः  
 कल्प्यते । प्रवृत्तिजनकत्वं च प्रवृत्तिविषयेष्टसाधनताज्ञानजनन-  
 द्वारेत्याक्षिप्तेष्टसाधनताबोधकत्वात् सिद्धं विधेः प्रामाण्यम् । एतच्च  
 नियोज्यान्वयवादे स्फुटीकरिष्यते । एवमर्थवादानामपीष्टसा-  
 धनयागविशेष्यकलक्षितप्राशस्त्यप्रकारकप्रामितिजनकत्वेन भाव-  
 नाविशेष्यकप्राशस्त्यादिप्रामितिजनकत्वेन वा प्रकारांशे अनधि-  
 गतार्थगन्तृत्वं विशेष्यांशे धर्मप्रमाजनकत्वं चोपपादनीयम् ।  
 एवं मन्त्राणां निर्वापाग्न्यादिस्मारकत्वेनानधिगतार्थगन्तृत्वरूप-  
 प्रामाण्यासम्भवेपि अविस्मृतादिफलकत्वमेव प्रामाण्यमिति जी-  
 र्णाः ॥ अङ्गताविधिकल्पनद्वारेष्टसाधननिर्वापादिविशेष्यकम-  
 न्त्रप्रकारकप्रकाशयतादिसंसर्गकप्रमाप्रयोजकत्वेनोभयोपपत्तिरिति  
 सोमेश्वरः ॥ प्रयाजादिमन्त्रादिविशिष्टेन भावयेदिति प्रयोगवि-  
 ध्यर्थे पदार्थे पदार्थविधया प्रामाण्यमिति मिश्राः ॥ वस्तुतस्तु

मन्त्राणां मन्त्रवाक्यार्थबोधजनकत्वेनैव प्रामाण्यं निर्वापाग्न्यादि-  
संसर्गस्यानधिगतत्वेनानधिगतार्थगन्तृत्वोपपत्तेः । इष्टसाधननिर्वा-  
पस्य विशेष्यत्वाद्धर्मप्रामाण्योपपत्तेश्च । यदि च स्वसमाना-  
धिकरणस्वाव्यवहितपूर्वक्षणवृत्तिज्ञानाविषयविषयकत्वरूपमनधिग-  
तार्थकत्वं विभाव्यते तदा सुतरां स्मारकत्वे ऽपि प्रामाण्योपप-  
त्तिः । एवं नाम्नां सप्रकारकप्रमितिजनकत्वेन प्रामाण्यम् ॥

### तस्य निमित्तपरीष्टिः ॥ ३ ॥

धर्मे वेदः प्रमाणमित्युक्तं, तत्सम्भवति नवेति परीक्षा, प्रत्य-  
क्षादीनां धर्मप्रामाण्यासम्भवानिरूपणद्वारा क्रियतइत्यर्थः । किं  
नाम प्रामाण्यं प्रमाकरणत्वम् । ननु किं प्रमात्वम् । उच्यते ।  
यथार्थानुभवत्वम् । याथार्थ्यञ्च तद्वादिशेष्यकत्वे सति तत्प्रकार-  
कज्ञानत्वं, भ्रमवारणाय विशेष्यकान्तम्, रजतविशेष्यकद्रव्यत्व-  
प्रकारकज्ञाने रजतत्वप्रमात्ववारकं तत्प्रकारकमिति । न च  
रज्जरजतयोरजतरङ्गप्रतीतेः प्रमात्वापत्तिः, ज्ञानैक्येन तद्वादिशेष्यक-  
त्वतत्प्रकारकत्वयोः सत्त्वादिति वाच्यम् । तद्वादिशेष्यकत्वा-  
वच्छिन्नतत्प्रकारकत्वस्य विवक्षणात् । तत्रापि येन सम्बन्धेन  
तद्वत्त्वं तेन तत्प्रकारकत्वं बोध्यम् । अतो न समवायेन लोहितः  
स्फटिक इति ज्ञाने ऽतिप्रसङ्गः । न चैवं पाकरक्ते इदानीं श्या-  
मरूपवानिति प्रतीतेः प्रमात्वप्रसङ्गः । यदवच्छिन्नेत्यस्य विव-  
क्षितत्वात् । रूपप्रकारताया वर्तमानकालावच्छिन्नरूपवद्विशेष्य-  
कत्वानवच्छेदकत्वात् ॥ अन्ये तु अयं विनाशीत्यादौ मनुषो  
वर्तमानार्थत्वासम्भवेन सम्बन्धार्थकत्ववदत्रापि सम्बन्धार्थ-  
कत्वादव्याहतमेव प्रमात्वमित्याहुः ॥ निर्विकल्पकस्य तु  
भ्रूप्रमोभयबहिर्भूतत्वमेवाकरे व्यक्तम् । अस्तु वा तस्यापि

प्रमात्वं, विज्ञेय्यावृत्त्यप्रकारकत्वस्यैव प्रमात्वात् । अत्र ज्ञानत्व-  
घटितमेव प्रमात्वं सुवचं, तथापि तस्य स्मृतिसाधारण्येन तत्का-  
रणस्य प्रमाणान्तरतापत्त्यानुभवत्वघटितमेवानुमन्यन्ते सांप्रदा-  
यिकाः । अनुभवत्वस्य जातित्वेन ज्ञानत्वाघटितत्वाच्च गौरवमि-  
त्यन्ये ॥ वस्तुनस्तु ज्ञानत्वघटितमेव त, लघुत्वात् । न च स्मृतिका-  
रणस्य प्रमाणान्तरतापत्तिः । इष्टत्वात् । निर्युक्तिकप्रवादस्य हेयत्वा-  
त् । अत एव मन्त्राणां स्मारकत्वे ऽपि प्रामाण्यम् । अनुभवत्वं  
च स्मृतिभिन्नज्ञानत्वं, स्मृतिजनकतावच्छेदकजातिविशेषो वा ।  
न च स्मृतौ निश्चयत्वेन ज्ञानत्वेन वा जनकतेति वाच्यम् । गौ-  
रवात् । बहुतरानियताजनकवृत्तित्वाच्च । न च स्मृतितो ऽपि स्मृ-  
तिजननाच्चानुभवत्वेन स्मृतिहेतुतेति वाच्यम् । प्रथमानुभवस्यैव  
संस्कारद्वारा तत्र हेतुत्वात् । न च स्मरणेनानुभवजन्यसंस्कार-  
नाशतस्मरणोत्तरमस्मरणप्रसङ्गः । चरमस्मृतेरेव तत्राशक्तत्वक-  
ल्पनात् । अतो ऽनुभवत्वेन स्मृतिजनकता । संस्कारं प्रति तु उ-  
पेक्षान्यनिश्चयत्वेन । संश्रयात्संस्काराजननान्निश्चयेति । समा-  
नप्रकारकस्मृतेरेव संस्कारनाशकत्वकल्पनात्समूहालम्बनादितो  
नैकैकगोचरक्रमिकस्मरणानुपपत्तिः । उद्बोधकसमवधानस्यैव  
तत्तत्स्मृतिजनकत्वात् । उपेक्षात्वं च प्रवृत्तिनिवृत्त्यजनकज्ञानत्व-  
म् । तादृशेन संस्कारानुत्पत्तेः सर्वसम्मतत्वात् । उपेक्षान्यत्वञ्च  
उपेक्षात्वात्यन्ताभावत्वम् । तेनांशे उपेक्षात्मकस्यांशे ऽनुपेक्षात्मक-  
स्य सुवर्णतुषे इति ज्ञानस्याद्यांशेन संस्काराजनकत्वमप्रत्यूहम् ।  
तादृशे उपेक्षात्वाभावसत्त्वात् । इदं रजतामिति ज्ञाने प्रकारांशे  
प्रमात्वाभाववत् । अतो ऽनुभवत्वं जातिः । वस्तुतः संस्कारं प्रति  
उपेक्षान्यसंश्रयान्ानुभवत्वेन स्मृतिं प्रति ज्ञानत्वेन जनकता, ना-  
शो यत्संस्कारकल्पनेति युक्तम् । एवं च संस्कारजनकताव-

च्छेदकतया अनुभवत्वजातिसिद्धिरिति ॥ संस्कारश्च सविषय-  
कः । अन्यथा पटविषयकानुभवस्य स्वजन्यसंस्कारसम्बन्धेन  
स्मृतिहेतुत्वे घटत्वप्रकारकानुभवात् तद्विशेष्यकस्मरणापत्तिः । अ-  
तः समानप्रकारकसमानविशेष्यकसंस्कारस्य तादृशस्मृतिं प्रति  
हेतुत्वान्नानुपपत्तिः । एवं च स्मृतिजनकतावच्छेदके अनुभवत्व-  
स्याप्रवेशेन लाघवम् । समानविशेष्यकसमानप्रकारकत्वेनैव स्मृ-  
तिजनकत्वादिति दिक् ॥ स्मृतित्वं च ज्ञातविषयकज्ञानत्वं, सं-  
स्कारजन्यज्ञानत्वं वा । एवं चाज्ञातविषयकं बाधकज्ञानरहित-  
ज्ञानं प्रमेति फलितम् । अनेनैवाशयेनागृहीतग्राहित्वं प्रामाण्य-  
मित्याचक्षते । न चैवं गृहीतविषयकधाराबाहिकज्ञानस्याप्रामा-  
ण्यप्रसङ्गः । कालस्य षडिन्द्रियवेद्यत्वेन पूर्वक्षणविशिष्टघटस्य वि-  
षयीकरणेन तादृशस्योत्तरज्ञानाविषयतया अनधिगतार्थविषय-  
कत्वसम्भवात् । मन्त्राणामनुवादवाक्यानां स्मृतीनां च स्व-  
समानाधिकरणस्वाव्यवहितपूर्वक्षणवर्तिज्ञानाविषयविषयकत्वस्व-  
रूपागृहीतग्राहित्वेन प्रामाण्योपपत्तिः ॥ तानि च प्रमा-  
णानि प्रत्यक्षानुमानोपमानशब्दार्थाप्रत्यनुपलब्ध्याख्यानि ष-  
ट् लौकिकानि । धर्मप्रमाणानि विध्यर्थवादमन्त्रनामधेयस्मृति-  
शिष्टाचाररूपाणि षट् ॥ धर्मभेदकानि शब्दान्तराभ्याससंख्या-  
नामगुणप्रकरणान्तराणीति षट् । धर्माङ्गताबोधकानि श्रुतिलिङ्ग-  
वाक्यप्रकरणस्थानसमाख्येति षट् । श्रुत्यर्थपठनस्थानमुख्यप्रवृ-  
त्तिरूपाणि षट् क्रमबोधकानि । वचननामलिङ्गान्यातिदेशप्रमाणा-  
नि । स्थानापत्तिरूहप्रमाणम् । प्रत्याम्नानप्रतिषेधार्थलोपरूपा-  
णि बाधप्रमाणानि ॥ एतेमेकत्रिंशदलौकिकप्रमाणानि । एषा-  
मालोकसंयोगादिवत्सहकारितामात्रं, विधिरेवात्र मानमित्य-  
पि केचित् । इदं तु चिन्त्यते । ज्ञानप्रामाण्यं ज्ञानहेतुभिन्नहेतु-

जन्यं ज्ञानग्राहकभिन्नज्ञानग्राह्यञ्चो, चरज्ञानसामग्रीजन्यं ज्ञान-  
 ग्राहकसामग्रीग्राह्यं वेति ॥ अत्र नैयायिकाः । प्रमात्वं ज्ञानसामा-  
 न्यकारणभिन्नकारणजन्यतावच्छेदकम् । ज्ञानवृत्त्यनित्यधर्म-  
 त्वात् । अप्रमात्ववदित्यनुमानेन प्रमात्वस्येन्द्रियादिगतगुणजन्य-  
 त्वं सिद्धयति । दोषाभावस्य कारणत्वे गौरवात् । पीतः शङ्ख  
 इति शङ्खप्रमानुत्पत्तिप्रसङ्गाच्च । अन्वयव्यतिरेकाभ्यां तद्धेतुक-  
 त्वासिद्धेश्च । एवं च प्रमायां गुणः भ्रमे दोषः कारणम् । किं  
 च रङ्गादपि रजतज्ञानोत्पत्तिदर्शनाच्च ज्ञानमात्रस्य तत्प्रकारक-  
 त्वावच्छिन्नतद्वाद्दिशेष्यकत्वानियमः । अतस्तत्र भिन्ना सामग्री वा-  
 च्या । ज्ञानसामान्यकारणजन्यत्वे जन्यज्ञानमात्रस्य प्रमात्वप्रस-  
 ङ्गः । तेन प्रामाण्यप्रामाण्यं च परत उत्पद्यते । एवं ज्ञानान्तरेण  
 गृह्यते । तच्च इदं ज्ञानं प्रमा, गुणवत्कारणजन्यत्वात्, अर्थ-  
 क्रियासंवादात्, बाधाभावाद्; इत्याद्यनुमानम् । संवादात्वं च त-  
 द्विषयविषयकत्वम् । न चैवं वेदवाक्यजन्ययागस्वर्गसाध्यसाध-  
 नभावज्ञाने अर्थक्रियासंवादाभावात् न कदापि प्रामाण्यनिश्चयः  
 स्यादिति वाच्यम् । तेषामीश्वरवाक्यजन्यतया गुणवत्कारणज-  
 न्यत्वेन तदनुमानात् । न चार्थक्रियादिज्ञानेषु कथं प्रामाण्य-  
 निश्चय इति वाच्यम् । अगत्या तत्र स्वतःप्रामाण्यग्रहाङ्गी-  
 कारात् । तस्मात्परतः प्रामाण्यं निश्चीयतइत्याहुः । सिद्धान्त-  
 स्तु अनन्तगुणानां हेतुत्वमपेक्ष्य ज्ञानसामान्यसामग्रीजन्यत्व-  
 स्यैवोचितत्वात् । दोषवदिन्द्रियजन्यस्यापि धर्म्यं प्रमात्वो-  
 च्य । एतेन गुणज्ञानज्ञाप्यत्वं दोषाभावज्ञानज्ञाप्यत्वं चापा-  
 स्तम् । अनेकदोषाभावानामननुगतत्वेन गौरवात् । अतो न  
 ज्ञानोत्पत्तेः परतस्त्वं, नापि ज्ञप्तेः परतस्त्वं सम्भवति । तथा  
 हि । नोदकाहरणरूपार्थक्रिया ज्ञानेनार्थनिश्चयद्वारा पूर्वज्ञाने



प्रामाण्यनिश्चयः । तस्यापि स्वप्नावस्थायामर्थव्यभिचारेण तेनार्थनिश्चयासम्भवात् । नापि तज्जन्यसुखोत्पत्त्या । अथार्थादापि स्वप्ने चन्दनलेपादिज्ञानात्सुखोत्पत्तेस्तस्याप्यर्थव्यभिचारात् । किं चोदकाहरणादिरूपार्थक्रियया व्याप्यविधया घट निश्चयः । व्याप्तिश्च सम्बन्धरूपेति नागृहीते सम्बन्धिनिग्रहीतुं शक्यते । तत्र सम्बन्धिघटज्ञाने स्वत एव प्रामाण्यनिश्चयो वाच्यः । एवं मुष्णज्ञानसंवादज्ञानयोरपि । न चैताभ्यां विषयो निश्चेतुं शक्यते । न च तत्रापि ज्ञानान्तरेण प्रामाण्यनिश्चयः । अनवस्थापत्तेः । एवं च स्वत एवार्थतथात्वनिश्चयो वाच्यः । एवं तर्हि घटादिज्ञानेपि स्वत एव प्रामाण्यं, तस्यापराधाभावात् । तेन ज्ञानग्राहकेणैव तस्य ज्ञानमिति सिद्धं प्रामाण्यज्ञप्तेः स्वतस्त्वम् । किं च ज्ञानं न प्रत्यक्षम् । तस्य प्रत्यक्षत्वे निर्विकल्पकप्रत्यक्षवारणाय निष्प्रकारकत्वनिर्विशेष्यकत्वानिःसंसर्गकत्वानां विनिगमकाभावेन त्रयाणामपि प्रतिबन्धकत्वकल्पने गौरवात् । न च विशिष्टवैशिष्ट्यप्रत्यक्षे विशेषणतावच्छेदकप्रकारकनिश्चयस्य हेतुतया तदभावान्न निर्विकल्पकप्रत्यक्षतापत्तिरिति वाच्यम् । विशेष्ये विशेषणमिति रीत्या एकत्रोभयमिति रीत्या वा तादृशप्रत्यक्षे विशेषणतावच्छेदकप्रकारकनिश्चयस्य हेतुत्वाभावेन तद्रीत्या निर्विकल्पकप्रत्यक्षापत्तेर्दुर्वारत्वात् । एवं चावश्यकप्रतिबन्धप्रतिबन्धकभावकल्पनमपेक्षयात्मनिष्ठगुणप्रत्यक्षे तादात्म्येन ज्ञानस्यैव धर्माधर्मभावनानामिव ज्ञानभावनादृष्टसाधारणैवात्यकल्पनया तज्जात्यवच्छेदेनैव वा प्रतिबन्धकत्वकल्पनमुचितम् । जानामीत्याद्यनुभवानामपि अनुभवामीत्युपनीतभानत्वम् । एवं च विषयनिष्ठज्ञाततया तन्निष्ठमेव ज्ञानमनुमीयते । घटो ज्ञानवान् ज्ञाततावत्त्वादिति । तत्र घटत्वनिष्ठ-

प्रकारतानिरूपितविशेष्यतासम्बन्धेन ज्ञानानुमितौ तादृशप्रकार-  
तानिरूपितविशेष्यतारूपप्रामाण्यग्रहः । न च ज्ञाततायाः प्रमा-  
त्वाव्याप्यतया तदनुमापकत्वासम्भव इति वाच्यम् । प्रमात्व-  
स्याननुमेयत्वात् । ज्ञानानुमाने समानसंवित्संबन्धतया ज्ञानत्वव-  
त्प्रमात्वस्य स्वतस्त्वसम्भवात् । न च ज्ञातताया मानाभावः ।  
तस्या विषयज्ञानातिरिक्ताया आवश्यकत्वात् । तथाहि । न ता-  
द्विषयता ज्ञानस्वरूपा । घटप्रकारकभूतल्लविशेष्यकज्ञानाद्भूतल-  
प्रकारकघटविशेष्यकानुव्यवसायापत्तेः । नापि विषयस्वरूपा,  
विशिष्टज्ञानसमूहालम्बनयोरवैलक्षण्यापत्तेः । अत उभयातिरिक्ता,  
सा च नित्या, लाघवात् । अन्यथा ऽनन्ततत्ताद्विषयकज्ञानैरनन्त-  
तत्तद्विषयतोत्पत्तितन्नाशकल्पनात् गौरवापत्तेः । एवं च नष्ट-  
युधिष्ठिरादिविषयकज्ञानोत्पत्तिरपि सुलभेति युक्तम् । अन्ये तु  
आत्मघटयोर्व्याप्यतालक्षणः सम्बन्धो मानसप्रत्यक्षः स विषयते-  
स्याद्दुः । तेषां भावं नाकलयामः ॥ अन्ये तु तत्तज्ज्ञानज-  
न्या तत्तद्विषयानिष्ठा ज्ञातता सा च नष्टभाविषयानिष्ठा-  
पि । न चासतोः कथं कार्योत्पत्तिरिति वाच्यम् । द्वित्वादि-  
बहुत्पत्तौ बाधकाभावात् । न च तत्र नष्टद्वित्वस्य स्मरणमिति वा-  
च्यम् । अननुभूतद्वित्वस्य स्मरणासम्भवात् । न च यावदाश्रय-  
प्रत्यक्षं विना कथं द्वित्वप्रत्यक्षमिति वाच्यम् । लाघवेन संयो-  
गप्रत्यक्षे तस्य हेतुत्वाङ्गीकारेण व्यासज्यवृत्तिधर्मप्रत्यक्षे तस्य  
हेतुत्वाभावेन तत्प्रत्यक्षस्य सुवचत्वान् । न चाश्रयप्रत्यक्षं विना  
कथं तन्निष्ठगुणप्रत्यक्षमिति वाच्यम् । वायुप्रत्यक्षाभावे ऽपि त-  
न्निष्ठस्पर्शप्रत्यक्षस्य त्वयैवाङ्गीकारात् । अतो द्वित्वबहुत्वयोर्भा-  
विभूतपदार्थनिष्ठत्ववत् तत्तज्ज्ञानोत्पाद्यविषयताया अपि भावि-  
भूतपदार्थनिष्ठत्वम् । न च द्वित्वादेर्गुणस्य समवायिकारणाभावेन

भाविभूतयोः कथमुत्पत्तिरिति वाच्यम् । समवायसम्बन्धेन भा-  
वकायोत्पत्तौ तादात्म्यसम्बन्धेन द्रव्यस्य जनकतेति समवायि-  
कारणकार्यकारणभावस्य वक्तव्यत्वेन संख्यायाः पदार्थान्तरत्वेन  
विषयतावत् समवायेनोत्पत्त्यभावेन समवायिकारणानावश्यक-  
त्वात् सङ्ख्याया विषयतायाश्चाभावं जानामि, अभावौ द्वौ,  
चतुर्विंशतिर्गुणा इति प्रतीत्या ऽभावगुणादिनिष्ठतया स्वरूप-  
सम्बन्धेनोत्पत्त्यङ्गीकारेण समवायिकारणानावश्यकत्वात् ।  
च द्वित्वादीनामाकस्मिकत्वप्रसङ्गः । अपेक्षाबुद्धेरेव जनकतया  
नियामकत्वात् । अपेक्षाबुद्धेरभिव्यञ्जकत्वे तु नित्यतया  
न तदापत्तिप्रसङ्गोपि । न च कार्यसमवेतगुणत्वेनानित्यत्वानु-  
मानात् कथं नित्यत्वमिति वाच्यम् । एकत्वेनाङ्गीकृतासु अरु-  
णादिव्यक्तिषु व्यभिचाराद्, अनुकूलतर्काभावेनाप्रयोजकत्वा-  
च्च । न च आश्रयाभावे विषयताद्वित्वादेः कावस्थानमिति वा-  
च्यम् । कपालादिनाशे क्षणमात्रं घटादेरिव विषयताया अपि स-  
त्त्वे बाधकाभावात् । अतो नष्टघटादावपि घटो ज्ञात इत्याद्यनुभ-  
वाद् भूतभाविनिष्ठत्वमिति, दिक् ॥ अत एव ज्ञानजन्यज्ञात-  
तावत्त्वाद् घटं जानामीति कर्मत्वोपपत्तिः । तस्मादतिरिक्ता  
विषयता । किं च ज्ञानेच्छाकृतिसंस्काराणां समानविषयक-  
त्वेनैव कार्यकारणभावे लाघवादपि विषयता ऽतिरिक्ता, सैव  
च ज्ञातता, तथैव ज्ञानं गृह्यते, तन्निष्ठप्रमात्वमपीति स्वतस्त्वम् ।  
नन्वेवमिदं ज्ञानं प्रमा नवेति सन्देहो न स्यात्, ज्ञानाग्रहे ध-  
र्मिज्ञानाभावात्, तद्गृहे तन्निष्ठप्रमात्वस्यापि ग्रहादिति चेन्न ।  
नायं ज्ञानविशिष्टप्रमात्वसंशयः, किं तु विषयसंशय एवायं, पुरो-  
वर्त्तिनि रजतत्वमास्ति वा नवेति रजतादिज्ञानोत्तरं प्रमात्वस्मरणे  
रजतादिज्ञाननाशात्तत्संशयोपपत्तेः । यद्वा धर्मिज्ञानाभावेपि

धर्मीन्द्रियसन्निकर्षमात्रेण संशयोत्पत्तिः । यद्वा सत्यपि प्रामा-  
 ण्यज्ञाने दोषवशादेव तदुत्पत्तिः । दोषश्चानभ्यासदशानापन्न-  
 त्वमिति । तस्माद्युक्तं ज्ञप्तिप्रामाण्यस्य स्वतस्त्वमिति ॥ गुरवस्तु घ-  
 टादिमात्रविषयकं न ज्ञानं सर्वज्ञानानां त्रिपुटीविषयकत्वाङ्गीका-  
 रात् । त्रिपुटी च ज्ञानात्मविषयरूपा, तेन सर्वज्ञानं घटं जाना-  
 मीत्याद्यनुव्यवसायाकारमिति । स्वेनैव स्वस्य घटादिविषय-  
 कग्रहणात्ततः प्रामाण्यमित्याहुः ॥ मुरारिमिश्रास्तु घटादिज्ञानो-  
 चरं घटं जानामीत्याद्यनुव्यवसायो जायते तेन घटत्ववद्विशेष्य-  
 कत्वघटत्वप्रकारकरूपप्रामाण्यग्रह इत्याहुः ॥ वस्तुतो जलादिज्ञा-  
 नोचरं प्रवृत्त्या जलादिनिश्चयोत्तरं पूर्वज्ञाने प्रामाण्यं जानाती-  
 ति कश्चित् । कश्चित्तु ज्ञात्वा प्रामाण्यं प्रवर्तते इत्यनुभवाज्जातं  
 ज्ञानं प्रमा न वेत्यादिसंशयानुभवान्नज्ञानमात्रे स्वतः प्रामाण्य-  
 निश्चयो युक्तः । नापि परतः प्रामाण्यं क्व चित्सिद्धान्तभ-  
 षापादकम् । किं तु कुत्र चित्स्वतः प्रामाण्यग्रहः । क्व चित्प-  
 रत इत्यननुमत एव प्रामाण्यग्रहः । शक्तिग्रहवत् । तेन वेदजन्य-  
 ज्ञाने संशयाभावात्स्वतः प्रामाण्यं, तद्विन्नज्ञाने तु परतः प्रा-  
 माण्यं ज्ञायते । अतएव स्मृतिजन्यज्ञाने सन्मूलकत्वगुणज्ञानादेव  
 प्रामाण्यं सिद्धान्तेऽप्यङ्गीकृतमिति युक्तमुत्पश्यामः ॥

इति गागाभट्टकृतभाट्टचिन्तामणौ

ज्ञानप्रामाण्यविचारः ॥

सत्सम्प्रयोगे पुरुषस्येन्द्रियाणां बुद्धिजन्म तत् प्र-  
 त्यक्षमनिमित्तं विद्यमानोपलम्भनत्वात् ॥ ४ ॥

इदानीं प्रत्यक्षस्य धर्मप्रामाण्यनिराकरणाय प्रत्यक्षलक्षण-  
मुक्तं सूत्रकारेण । न तावदिन्द्रियजन्यं ज्ञानं प्रत्यक्षमिति लक्षण-  
म् । ज्ञानमात्रस्य मनोजन्यत्वात् । अत इन्द्रियार्थसम्बन्धजन्य-  
ज्ञानं प्रत्यक्षमिति सूत्रकारः । न चेश्वरप्रत्यक्षे ऽव्याप्तिः । ईश्वर-  
ज्ञानस्यानुमितिविलक्षणत्ववत् प्रत्यक्षविलक्षणत्वादिति जीर्णाः ॥  
यद्वा ज्ञानाकरणकं ज्ञानं प्रत्यक्षम् । अनुमित्युपमितिशब्दबोधा-  
र्थापत्तिस्मृतीनां ज्ञानकरणकत्वात् । न च सविकल्पकप्रत्यक्षे वि-  
शिष्टवैशिष्ट्यप्रत्यक्षे चाव्याप्तिः, तयोर्निर्विकल्पकादिज्ञानकरण-  
कत्वादिति वाच्यम् । व्यापारवदसाधारणकारणस्य करणत-  
या तज्जन्यत्वे सति तज्जन्यजनकस्य व्यापारतया च निर्विक-  
ल्पकादेः कारणत्वे ऽप्यकरणत्वात् । जन्यज्ञानजन्यमात्रवृत्तिजा-  
तिशून्यज्ञानत्वं वा । सर्वत्र प्रत्यक्षे इन्द्रियस्य करणत्वात् । तत्सं-  
बन्धस्य व्यापारत्वाच्च तादृशानामनुमितित्वादीनां प्रत्यक्षे  
ऽभावाल्लक्षणसङ्गतिः । सविकल्पकत्वादिकं तु न जातिः । इन्द्रि-  
यत्वं च संबद्धार्थविशदावभासकत्वम्, अपरोक्षज्ञानजनकद्रव्य-  
त्वं वा, ज्ञानानाश्रयत्वे सति ज्ञानकारणमनःसंयोगाश्रयत्वं  
वा ॥ तच्च षड्विधम् । घ्राणरसनचक्षुस्त्वक्श्रोत्रमनोभेदात् । त-  
त्राद्यानि चत्वारि गन्धरसरूपस्पर्शमात्राभिव्यञ्जकतया गन्धादि-  
मत्त्वानुमानेन पृथिव्यप्तेजोवायुप्रकृतीनि । श्रोत्रमपि शब्दमात्र-  
ग्राहकतया शब्दवत्त्वानुमानेनाकाशात्मकमित्यक्षपादीयाः । अ-  
ग्निगुप्त्रैषान्तर्गतदिशःश्रोत्रमिति लिङ्गादिगात्मकत्वं युक्तम् ।  
मनसि च सुखीति प्रत्यक्षमिन्द्रियजन्यं, प्रत्यक्षत्वा, दित्यनुमानं  
प्रमाणम् । अन्ये तु सुखादीनां नित्यद्रव्यविशेषगुणत्वेन द्रव्या-  
न्तरसंयोगासमवायिकारणकत्वे सिद्धे तादृशसंयोगाश्रयतया  
मनःसिद्धिरित्याहुः ॥ तन्न । शरीरसंयोगेन सिद्धसाधनार्था-

न्तरत्वाच्च । तच्चान्तरिन्द्रियं स्वातन्त्र्येणात्मतद्योग्यगुणतद्-  
 तजातिमात्रग्राहकं, बाह्यविषयेषु तस्य स्वातन्त्र्याभावात् । कुतो  
 न स्वातन्त्र्यमिति चेन्न । तस्याणुपरिमाणस्य देहाद्वाहिर्भावाभा-  
 वेन सन्निकर्षासंभवाद्युपपन्नज्ञानानुत्पत्तिश्च मनसोऽणुत्वे प्रमा-  
 णम् । येषु तस्य विभुत्वमाहुस्तेषामपि देहावच्छिन्नस्येन्द्रिय-  
 त्वादस्वातन्त्र्याक्षतिः, युगपज्ज्ञानोत्पत्तिरिष्टैव । सन्निकर्षश्च  
 संयोगः, संयुक्तसमवायः, संयुक्तसमवेतसमवायश्चेति । द्रव्यं  
 संयोगेन, तद्गतगुणकर्मजातयो द्वितीयेन, गुणकर्मगतजातयस्तृ-  
 तीयेन । केचित्तु समवायरूपप्रत्यासत्त्या द्रव्यगुणकर्मसामान्यग-  
 ता सत्ता गृह्यते । सत्ता च तत्कालसंबन्ध इति तस्य जातिगतत्वं  
 नानुपपन्नमित्याहुः, तेषां भावं नाकलयामः । शब्दस्य च द्रव्य-  
 त्वाच्चत्रापि संयोग एव संबन्धः । ननु बाह्येन्द्रियग्राह्यतया शब्दे  
 गुणत्वमिति चेत् । न । वायौ रूपत्वादिसामान्ये च  
 व्यभिचारात् । प्रत्यक्षद्रव्यगुणत्वाभावविशिष्टप्रत्यक्षेण गुणत्वा-  
 भावानुमानाच्च । तत्रापि कर्मवेगवत्त्वेन द्रव्यत्वानुमानम् ।  
 न च तथापि शब्दे श्रोत्रसंयोगासम्भवः, तस्य सर्वत्रोपल-  
 म्भेन विभुतया दिगात्मकश्रोत्रस्यापि विभुतया संयोगासमवा-  
 यिकारणकर्माभावादिति वाच्यम् । न तावत्संयोगत्वावच्छिन्नं  
 प्रति कर्मणो जनकता, संयोगजसंयोगे व्यभिचारात् । किं तु  
 विजातीयसंयोगे, तत्र वैजात्यकल्पनमपेक्ष्य जन्यसंयोगे कर्मत्वे-  
 न कारणता युक्ता । संयोगजसंयोगानङ्गीकाराच्च न व्य-  
 भिचारः । विष्णुमी मियः संयुक्ते निरन्तरद्रव्यत्वात्, घटाकाशव-  
 दित्यनुमानेन विभुसंयोगसिद्धेश्च ॥

तच्च भूतत्वं निर्विकल्पकं सविकल्पकञ्चेति द्वेधा । प्रका-  
 रताविशेष्यतादिविषयत्वारहितं ज्ञानं निर्विकल्पकं, तद्विशेषण-



विशेष्यभावानापन्नघटघटत्वादिविषयकम् । इन्द्रियसंयोगान-  
न्तरमविविक्तसामान्यव्यक्तिभागस्य व्यक्तिमात्रगोचरज्ञानस्य  
जायमानत्वात् । तच्च प्रत्यक्षं, किं चिद्भासतइति प्रतीतेः,  
अश्वोप्ययं न तथा पूर्वं प्रतीत इति प्रतीतेश्चेति के चित् ।  
विशिष्टज्ञानरूपसविकल्पकस्य विशेषणज्ञानं विनोत्पत्त्यसम्भवा-  
दनुमानगम्यमित्यन्ये ॥ विशेष्यविशेषणेन्द्रियसन्निकर्षस्य  
विशिष्टज्ञानहेतुतया विशेषणज्ञानस्य विशिष्टज्ञाने न हेतुत्वमिति  
के चित् ॥ तत्सिद्धं घटत्वनीलपीतादिनानाधर्मविषयकं निर्वि-  
कल्पकम् ॥ सविशेष्यकं सप्रकारकं ससंसर्गकं वा ज्ञानं सविक-  
ल्पकम् । तच्च जातिद्रव्यगुणक्रियानामविषयकतया पञ्चधा ।  
चाक्षुषादिभेदेन षोढा च । तत्र प्रत्यक्षमात्रे महत्त्वं हेतुः । तच्च  
द्रव्यप्रत्यक्षे समवायेन, गुणक्रियाजातिप्रत्यक्षे समवायघटितसा-  
मानाधिकरण्येन, गुणक्रियागतजातिप्रत्यक्षे त्वेकार्थसमवायसमवा-  
येन । चाक्षुषे चोद्भूतरूपमुद्भूतानाभिमूतरूपालोकसंयोगश्च ।  
कालादिचाक्षुषे महत्त्वोद्भूतरूपादीनां न हेतुतेति के चित् । स्पा-  
र्शने चोद्भूतस्पर्शः । न तु रूपमपि । तेन वायुरपित्वाचप्रत्यक्षः ।  
एवं च बहिरिन्द्रियजन्यप्रत्यक्षत्वं नोद्भूतरूपकार्यतावच्छेदकं,  
किं तु चाक्षुषत्वादिजातिरेवेति लाघवम् । मानसेपि महत्त्वं हे-  
तुरिति के चित् । नेत्यन्ये ॥ केचित्तु क्रिया न प्रत्यक्षा, किं-  
तु विभागोत्तरसंयोगाभ्यामनुमेया । अतस्तत्प्रत्यक्षे महत्त्वस्य  
न हेतुतेत्याहुः ॥

द्रव्याणि पृथिव्यग्नेजोवाय्वाकाशकालदिगात्ममनोन्धकार-  
शब्दरूपाण्येकादश । गुणा रूपरसगन्धस्पर्शपरिमाणसंयोगविभा-  
गपरत्वापरत्वगुरुत्वद्रवत्वस्नेहसंस्कारादृष्टाद्विसुखदुःखेच्छाद्वेषय-  
त्ना इति विंशतिः । कर्म चलनात्मकमेकम् । सामान्यं परा-

पररूपं द्वेधा । समवायश्चैकः । शक्तिस्त्रिधा । सहजा ऽऽधेया  
 पदशक्तिश्चेति । अभावस्त्रिधा । ध्वंसो ऽत्यन्ताभावो भेदश्चे-  
 ति ॥ एवं च द्रव्यगुणकर्मसामान्यसमवायशक्त्यभावाः सप्त  
 पदार्थाः ॥ संख्यापि गुणादिवृत्तित्वात्पदार्थान्तरमित्यन्ये ॥  
 गुणसमुदाय एव पृथिव्यादिद्रव्यं, नातिरिक्तमिति केचित् ।  
 तन्न । पृथिव्यादौ पाकादिना पूर्वरूपनाशस्योत्तररूपोत्पत्ते-  
 र्चानुभवसिद्धत्वात् ॥ अन्ये त्ववयवसमुदायमेवावयविनमाहुः ।  
 तदापि न । उत्पन्नः पटो विनष्टः पट इत्यादिप्रतीतेः । तेन पटो  
 रूपवान् नीलश्चलति डित्थो ऽयमिति सविकल्पकं सि-  
 द्धम् ॥

ननु नेयं प्रमा । अलीकघटत्वादिजातिविषयकत्वात् । तथा-  
 हि । न तावद्व्यक्तिभिन्ना जातिः प्रत्यलक्षत उपलभ्यते । इह गवि-  
 गोत्वमिति प्रतीत्यभावात् । भिन्नापि सा सर्वगता व्यक्तिमात्र-  
 निष्ठा वा । अन्तरालेनुपलब्धेर्नाद्यः, द्वितीयेपि नित्याया उत्प-  
 त्त्ययोगात् । अमूर्ताया व्यक्त्यन्तरादागमनासम्भवाद् भविष्यति  
 घटे सा न स्यात् । न चांशत आगमनम्, निरवयवत्वात् एव-  
 मेकस्यां व्यक्तौ कृत्स्नायामंशेन वा न वृत्तिः सम्भवतीत्यवगन्त-  
 व्यम् । अतो न व्यक्तितो भिन्ना जातिः सम्भवति । व्यक्त्या-  
 त्मकत्वं तु नित्यत्वानित्यत्वाम्नां विरुद्धधर्माभ्यामपहास्तितम्,  
 भेदाभेदश्चात्यन्ताविरुद्धः । एवं च स्वलक्षणरूपशुद्धविषयकमेव  
 निर्विकल्पकं प्रमेति चार्वाकैकदेशिमः । तन्न । काणकूटाद्यसह-  
 शगोव्यक्तिष्वेकाकारप्रत्ययानुपपत्तेः । किं च सामान्यस्या-  
 लीकत्वं वदता वस्तुत्वव्यापकभेदाभेदासम्भवेन सामान्ये  
 वस्तुत्वं निराक्रियते । सिद्धं तर्हि वस्तुत्वसामान्यम् ।  
 भेदाभेदाङ्गीकारेण च पूर्वोक्तप्रत्यक्षापादनादिनिरासः । इयं

गौरिति पदयोर्भेदप्रवृत्तिनिमित्तकयोः सामानाधिकरण्येनानुवृ-  
त्तव्यावृत्ताकारबोधकत्वेन भेदाभेदसिद्धिः । किञ्च जा-  
तिव्यक्तयोः समवायसम्बन्धाङ्गीकारेण चाभेदसिद्धिः । येन  
सम्बन्धेनाधेयमाधारस्य स्वानुरक्तबुद्धिजनकं स सम्बन्धः सम-  
वायः न त्वयुतसिद्धसम्बन्धः सः । युतसिद्धेर्वक्तुमशक्यत्वात् ।  
पृथक्चलनवत्त्वस्य वृक्षशाखयोः सत्त्वेन तयोः समवायसम्ब-  
न्धो न स्यात् । अतो भेदाभेदः । एवमवयवावयविनोर्गुणगु-  
णिनोः क्रियाक्रियावतोरपि भेदाभेदोनुसन्धेयः । तेन सिद्धं  
सामान्यं जातिरूपं, तद्वाधके तूपाधिरूपम् । सामान्यं च नि-  
त्यमेकमनेकानुगतम् । तद्वाधकानि च

व्यक्तेरभेदस्तुल्यत्वं सङ्कराधानवस्थितिः ।

रूपहानिरसम्बन्धो ह्यांशिकत्वमपीष्यते ॥

इति । एकव्यक्तिगतं न सामान्यम् । तुल्यव्यक्तिगतं न  
सामान्यद्वयम् । यथा घटत्वकलशत्वादि । परस्परात्यन्ताभाव-  
सामानाधिकरणमेकव्यक्तिवृत्ति न सामान्यं द्वयम् । यथा भूत-  
त्वमूर्तत्वे । अनित्यम् न सामान्यं, यथा पृथुबुध्नोदराकारत्वम् ।  
असमवेतं न सामान्यम् । यथा ऽभावत्वादि । आंशिकं न सा-  
मान्यम् । यथोपेक्षात्वमिति दिक् । तत्राप्यांशिकत्वं सङ्करान्तर्गत-  
म् । स्वसमानाधिकरणात्यन्ताभावप्रतियोगित्वस्य जातिनिष्ठ-  
स्वस्वाभावोभयसामानाधिकरण्यकत्वस्य भेदाभेदगर्भस्य दूष-  
कताबीजस्य तुल्यत्वादित्यस्तु प्रसक्तानुप्रसक्तम् । अतः-  
सविकल्पकप्रमा सिद्धा ॥

अत्र निरालम्बनवादिनः । सर्वाणि बाह्यघटादिविषयका-  
णि सविकल्पकज्ञानानि मिथ्यार्थविषयकाणि, बाह्यार्थविषयक-  
ज्ञानत्वात् । स्वप्नप्रत्ययवत् । स्वप्नज्ञानानां हि बाह्यघटाद्याकारेण

परिणतं ज्ञानमेव विषयो न घटादि, तदानीमभावात् । मनःप्र-  
त्यासत्त्वभावात् । स्वशिरश्छेदादीनामसम्भवाच्च । अतस्तत्र  
ज्ञानरूपात्मैव विषयः । एवं सर्वज्ञानानामिति दृष्टान्तेन न किं  
चिदपि ज्ञानं प्रमेत्याहुः ॥ तन्न । स्वप्नप्रत्ययानामात्मविषयक-  
त्वासिद्ध्या दृष्टान्तासिद्धेः । किं च नीलोद्यमित्यादिसविक-  
ल्पकानामात्मविषयकत्वे नीलोद्यमित्याकारत्वापत्तिः । अत इदं  
बाह्यविषयकम् । बाधकाभावेन प्रमेवेति ॥

शून्यवादी तु न ज्ञानातिरिक्तो बाह्यो विषयो ऽस्ति, ज्ञान-  
स्यैवाकारो विषयो ज्ञानस्वरूपात्मक एव, स्वप्नज्ञानवत्, तेन  
सविकल्पकं न प्रमा । तथाहि । नीलादेः किं ज्ञानविष-  
यत्वम् । न तावत्प्रदार्थत्वं सत्तावत्त्वं वा । नीलज्ञाने पीतादेर-  
पि विषयत्वप्रसङ्गात् । न ज्ञानहेतुत्वम्, इन्द्रियादेरपि तत्त्वप्र-  
सङ्गात् । नापि ज्ञानजनकमन्निकर्षाश्रयत्वम् । रूपज्ञाने स्पर्श-  
स्य विषयत्वापत्तेः । नापि सादृश्यविशिष्टहेतुत्वं, विशेषणज्ञान-  
स्य ज्ञानत्वेन सादृश्याद्धेतुत्वाच्च विशिष्टज्ञाने विषयत्वप्रसङ्गात् ।  
न चाल्यन्तसादृश्यं विवक्षितं, तच्च न ज्ञानत्वेन, तस्य साधार-  
त्वात् । किं त्वेकज्ञानविषयत्वेन । तच्च त्रिपुटीप्रत्यक्षाङ्गीकारेण  
ज्ञाननीलयोरेकज्ञानविषयत्वाद्धेतुत्वाच्चोपपन्नं विषयत्वमिति  
वाच्यम् । धारावाहिकज्ञानेषु पूर्वज्ञानस्य सादृश्येनोत्तरज्ञाने  
विषयत्वापत्तेः । ज्ञानस्य स्वस्मिन्स्वस्य हेतुत्वासम्भवेन विषय-  
त्वानुपपत्तेः । न च ज्ञाने नीलाद्याकारतासमर्पकत्वे सति हेतु-  
त्वम् । तच्च जपाकुसुमस्येव सन्निधिनेति वाच्यम् । विषय-  
स्य नीलाद्याकारतासमर्पकत्वे मानाभावात् । ज्ञानवैचित्र्यं  
मानमिति चेत् । न । अर्थं विनापि स्वप्नज्ञानवैचित्र्यदर्शनात् ।  
नापि ज्ञानजन्योपादानहानाद्विव्यवहारवत्त्वम् । घटज्ञाने घट-

व्यणुकानां विषयत्वापत्तेः । सुखादीनां स्वज्ञानाविषयत्वाप-  
त्तेश्च न च सुखादिषु सुखीत्यादिशब्दप्रयोगो व्यवहार इति  
वाच्यम् । शब्दप्रयोगस्य ज्ञानविषयनिरूपकत्वाभावात् । ज्ञानवि-  
षयनिरूपणपूर्वकत्वेन शब्दप्रयोगस्य तेन विषयनिरूपणे इतरे-  
तराश्रयापत्तिः । नापि ज्ञानजन्यज्ञाततावत्त्वं तत् । भूतभावि-  
ष्यतोस्तदसम्भवात् । तत्र मानाभावाच्च । अतो ज्ञानात्मकमेव  
तत् । किं च विषयो ज्ञानात्मको, ज्ञानेन सहोपलभ्यमानत्वा-  
त्, ज्ञानत्ववत् । सहानुपलभ्यमानयोर्घटपटयोर्भेददर्शनमनु-  
कूलतर्कः । न च घटोयमिति ज्ञानस्य ज्ञानाविषयत्वेनासिद्धः  
सहोपलम्भ इति वाच्यम् । उत्तरकालं ज्ञातो घट इति ज्ञान-  
घटयोः स्मरणदर्शनेन पूर्वानुभवस्यावश्यकतया घटोयमिति ज्ञान-  
स्य ज्ञानविषयकत्वकल्पनात् । स्वप्नादिज्ञानानां साकारत्व-  
मिव सर्वेषां साकारत्वेन ज्ञानातिरिक्तविषयाभाव इति स्वमतं  
परिष्करोति । तच्चिन्त्यम् । नीलादेर्ज्ञानात्मकत्वे ज्ञानस्य स्वविष-  
याकारत्वे मानाभावात् । उक्तानुमानस्याप्रयोजकत्वात् । समूहा-  
लम्बने सहोपलभ्यमानयोर्घटपटयोरभेदाभावेन व्यभिचारा-  
च्च । किं च न ज्ञानात्मको विषयः । ज्ञानाभावविषयके ज्ञाने  
ज्ञानाभावस्य ज्ञानात्मकत्वासम्भवात् । तदेवेदमिति स्थायित्व-  
विषयके ज्ञाने स्थायित्वस्य क्षणिकज्ञानात्मकत्वासम्भवात् ।  
इदं नानाकारमिति चित्रबुद्धावनेकाकारस्यैकस्मिन्नसम्भवाच्च ।  
किं च विषयस्य ज्ञानात्मकत्वे ज्ञानस्यापरोक्षत्वनियमेनानुमिति-  
विषयबन्हादेः परोक्षत्वानुपपत्तिः, किं चातीतकालसम्बन्धानु-  
मानविषयस्यातीतकालसम्बन्धस्य वर्तमानज्ञानात्मकत्वानुपप-  
त्तिः । न च तत्रातीतं ज्ञानमेव विषय इति वाच्यम् । अतीतत्व-  
स्य ज्ञानाकारत्वासम्भवात् । अतोवश्यं ज्ञानाभिन्नो विषयो

वाच्यः । तन्निष्ठविषयत्वं ज्ञानजन्यफलभागित्वं नित्यमतिरिक्तं वे-  
त्युक्तं प्राक् । न च स्वप्नदृष्टान्तो युज्यते । तस्यापि बाह्यविषयत्वा-  
त् । तथाहि । स्वप्ने दिवसानुभूतदेशकालान्तरगताः शिरश्छेदा-  
दयो विषया अदृष्टोद्बोधितसंस्कारवशात्स्मर्यमाणा निद्रारूपदोष-  
वशेनात्मनिष्ठतया भासन्ते । एवं चान्यसम्बन्धित्वेनावगताना-  
मन्यसम्बन्धित्वेन भानं शुक्तिरजतज्ञानवत् । इयमेव चान्यथा-  
ख्यातिः । न च बाह्यविषयेषु मनसस्तदानीमसम्बन्धात्कथं  
भानमिति वाच्यम् । ज्ञानलक्षणायाः प्रत्यासत्तेरङ्गीकारात् ।  
प्रमुष्टतत्ताकस्मरणाङ्गीकाराद्वा न दोषः । अतः स्वप्नज्ञानानां बा-  
ह्यविषयत्वं सिद्धम् । तेनानुभूयमानानां बाह्यार्थानामपलाषासम्भ-  
वात्तद्विषयकज्ञाने न मिथ्यात्वं, किं तु दुष्टकारणजन्यं बाधि-  
तमिति ॥

गुरवस्तु शुक्तिरजतज्ञानादौ न संसर्गग्रहो मानाभावात् ।  
किं तु स्मरणानुभवविषययो रजतत्वशुक्त्योरसंसर्गग्रहमात्रं, ना-  
न्यथाख्यातिः । किं त्वसंसर्गग्रहरूपेयमख्यातिः । एवं चासं-  
सर्गाविषयकतत्प्रकारकज्ञानस्य प्रवृत्तौ व्यवहारे च हेतुत्वादति-  
लाघवमित्याहुः ॥ तन्न । असंसर्गाविषयकत्वरजतत्वप्रका-  
रकत्वयोर्ज्ञानविशेषणयोर्विशेषणविशेष्यभावे विनिगमकाभा-  
वेन कार्यकारणभावद्वयकल्पनागौरवात् । एवं सामान्यतः  
प्रवृत्तौ कार्यताज्ञानस्य हेतुत्वे यत्र कार्यताभ्रमात्प्रवृत्तिस्तत्रासं-  
सर्गाविषयकत्वकार्यत्वप्रकारकत्वयोर्विशेषणविशेष्यभावे विनि-  
गमनाविरहेण हेतुहेतुमद्भावद्वयकल्पनम् । एवमप्रामाण्यज्ञाना-  
भावविशिष्टकार्यत्वप्रकारकज्ञानस्य हेतुत्वेन यत्राप्रामाण्यग्रहो भू-  
मरूपस्तत्राप्रमात्वात्संसर्गाविषयकत्वकार्यत्वप्रकारकत्वयोर्विशेष-  
णविशेष्यभावे विनिगमनाविरहेण हेतुहेतुमद्भावद्वयकल्पे



ऽतिगौरवापत्तिः । अतो ऽन्नासंसर्गाग्रहस्य प्रवृत्तिव्यवहारादि-  
हेतुत्वानुपपत्तेर्नाख्यातिसम्भवः । तेनान्यथाख्यातिरुपरजतत्व-  
विशिष्टज्ञानस्यैव ग्रहे प्रवृत्त्यादिहेतुता युक्तेति । न चैवं चैत्रो र-  
जतज्ञानवान् कार्यताज्ञानवत्त्वादिति ज्ञानान्मैत्रस्य प्रवृत्त्यापत्त्या  
भ्रान्तभ्रान्तिज्ञसंकरापत्तिरिति वाच्यम् । भ्रान्तिज्ञस्य बाधादेव  
प्रवृत्त्यभावोपपत्तेः । परकीयरजतत्वप्रकारकज्ञानज्ञानवतः क्षण-  
विलम्बेन रजतत्वप्रकारकज्ञानादेव प्रवृत्त्यङ्गीकारात् । ज्ञानाविषय-  
कज्ञानत्वेन प्रवृत्त्यङ्गीकाराद्वा न दोषः । यद्वा रजतविषयकप्रवृ-  
त्तित्वावच्छिन्नं प्रति रजतत्वप्रकारतानिरूपितरजतनिष्ठमुख्याविशे-  
ष्यताशालिज्ञानत्वेन हेतुत्वान्न काप्यनुपपत्तिरिति । किं च सर्व-  
त्र प्रवृत्तौ नासंसर्गाग्रहो हेतुः । सर्वदा प्रवृत्त्यापत्तेः । किं तु प्र-  
माजन्यप्रवृत्तौ तत्प्रकारकनिश्चयो हेतुः । भूमजन्यप्रवृत्तौ चा-  
संसर्गाग्रह इति कार्यकारणभावद्वयकल्पनागौरवम् । मम तु सर्वत्र  
प्रवृत्तौ तत्प्रकारकनिश्चयत्वेनैव हेतुत्वमिति लाघवमिति दिक् ॥

तच्च सविकल्पकं द्विविधम् । लौकिकमलौकिकञ्च । उक्त-  
सन्निकर्षजन्यमाद्यम् । सामान्यलक्षणाज्ञानलक्षणाजन्यं द्वितीयम् ।  
साधन्यलक्षणा च सामान्यज्ञानं ज्ञायमानं सामान्यं वा । तेन  
सम्बन्धेनेन्द्रियसम्बद्धानां तत्सामान्याश्रयव्यक्तीनां प्रत्यक्षम् ।  
इदञ्चावश्यकम् । अन्यथा व्यवहारविषये घटे शक्तिग्रहे सर्व-  
व्यक्तीनामप्रत्यक्षतया सर्वत्र शक्तिग्रहो न स्यात् ॥

गङ्गेशस्तु महानसीयधूमे व्याप्तिप्रत्यक्षे सति धूमत्वसामान्य-  
लक्षणप्रत्यासत्त्या सकलधूमप्रत्यक्षानङ्गीकारे धूमो बन्निहव्याप्यो  
न वेति संशयो न स्यात् । प्रसिद्धधूमे प्रत्यक्षेण व्याप्तिनिश्चया-  
त् । अन्यस्य चाज्ञानात्संदेहानुपपत्तिः । किञ्च सुखार्थं कर्मणि  
प्रवृत्तिर्न स्यात्, सिद्धसुखेच्छाविरहात् । असिद्धस्य चाज्ञाना-

त । एवं सुखादाविच्छापि न स्यात् । किं च कपालेषु घट-  
प्रागभावप्रत्यक्षं न स्यात् । प्राचीनघटानां प्रतियोगित्वानुपपत्त्या  
प्रागभावविशेषणीभूतस्य प्रतियोगिनो घटस्याज्ञानात् । एवं क-  
पालाधिकरणको वर्तमानप्रागभावप्रतियोगी घट इति शाब्दबो-  
धोपि न स्यात् । अतः सामान्यलक्षणा ऽङ्गीकार्येति ॥

अत्र शिरोमणिः । प्रसिद्धधूमे तद्धूमत्वेन व्याप्तिनिश्चयेपि  
धूमत्वेन तन्निश्चयाभावात् उक्तसंशयस्य नानुपपत्तिः । समानप्रका-  
रकनिश्चयस्यैव संशयादिविरोधित्वात् । धूमत्वेन व्याप्तिनिश्चये सं-  
शयाभावस्येष्टत्वात् । एवमिच्छाप्रवृत्त्योरपि तत्प्रकारकनिश्चयेहेतु-  
कतया नानुपपत्तिः । विशिष्टज्ञाने विशेषणज्ञानस्य हेतुत्वानङ्गीकारे-  
ण विशिष्टवैशिष्ट्यबोधे विशेषणतावच्छेदकप्रकारकनिश्चयस्य हे-  
तुत्वानङ्गीकारेण च नात्यन्ताभावप्रत्यक्षानुपपत्तिः । किं च प्राग-  
भावसत्त्वेऽप्यत्र घटो भविष्यतीत्यत्र न घटप्रागभावप्रतीतिः कि-  
न्तुत्पत्तिप्रागभावस्य । तस्याश्च कालसम्बन्धरूपाया अप्रत्य-  
क्षत्वात् तत्प्रतियोगिकप्रागभावस्य सुतरामप्रत्यक्षत्वात् तत्प्रति-  
योगिप्रत्यक्षार्थं का कथा सामान्यलक्षणायाः । तथाहि । भवि-  
ष्यति भवितेत्यादौ उत्पात्तिर्धात्वर्थः । आख्यातार्थस्तदनुकूलव्या-  
पारः, तेन वर्तमानकालोत्तरकालीनकपालाधिकरणकोत्पत्त्यनुकू-  
लव्यापारवान् वर्तमानप्रागभावप्रतियोग्युत्पत्त्यनुकूलव्यापारवान्  
वा घट इति बोधः । उत्पत्त्याश्रय इति वा । एवं नङ्क्ष्यतीत्यत्र  
नाशो धात्वर्थः वर्तमानप्रागभावप्रतियोग्युत्पत्तिकत्वरूपं भवि-  
ष्यत्त्वं प्रतियोगितासम्बन्धेन धात्वर्थे ऽन्वेति । तेन वर्तमान-  
प्रागभावप्रतियोग्युत्पत्तिककपालाधिकरणकनाशप्रतियोगी घट  
इति बोधः । एवं चात्र वर्तमानोत्तरकालीनत्वं न प्रा-  
गभावेन तत्प्रतियोगिना घटेन वा नाशेन वान्वेति । तदन्वये

परश्चो भविष्यति परश्चो नङ्क्ष्यति श्वो नङ्क्ष्यति श्वो भ-  
विष्यतीति प्रयोगापत्तिः । गृहाङ्गणआगमिष्यति देवदत्ते श्व उ-  
त्पत्स्यति गृहाङ्गणे भविष्यतीति प्रयोगापत्तिश्च । तेन वर्त्तमा-  
नोत्तरकालत्वस्य उत्पत्ताववान्वय इति न तदर्थं सामान्यलक्ष-  
णापेक्षा । वस्तुतः प्रागभावे प्रमाणाभावात् सर्वमिदं गर्भस्त्रा-  
वगलितमिति । न च प्रागभावानङ्गीकारे उत्पन्नस्य पुनरुत्पत्ति-  
प्रसङ्गः । शततन्तुकपटे द्वितन्तुकपटोत्पत्तिप्रसङ्गश्चेति वाच्यम् ।  
तद्व्यक्तेरेव प्रतिबन्धकत्वाङ्गीकारात् अक्लृप्तप्रागभावतद्देतुत्वक-  
ल्पने गौरवात् ॥ के चिन्तु प्रागभावो नाशश्च नाभावरूपः ।  
किं त्वाद्यलक्षणसम्बन्धरूपोत्पत्तिपूर्वकालरूप एव प्रागभावः ।  
एवं चरमक्षणसम्बन्ध एव नाशः । तस्योत्तरकालमेव नाशाद-  
नित्यत्वम् । अत एव घटो भविष्यति नष्टो घट इति प्रतीतिः ।  
न हि नाशोस्ति प्रागभावोस्तीति कश्चित्प्रत्येति । अतो ना-  
शप्रागभावौ न स्त इति वदन्ति । वस्तुतः सिद्धसुखविषयकप्रवृ-  
त्त्यभावादसिद्धसुखज्ञानार्थमरण्यस्थदण्डादौ प्रवृत्तिजनकघटहे-  
तुताग्रहार्थं शक्तिग्रहार्थं च सामान्यलक्षणावश्यकीति युक्तम् ॥

एवं ज्ञानलक्षणानङ्गीकारे ज्ञातस्य सुरभिवन्दनखण्डस्य च-  
क्षुषा सुरभि चन्दनमिति ज्ञानं न स्यात् । सौरभांशे सौरभ-  
त्वांशे वा प्रत्यासत्तेरभावात् । अतस्तत्र तज्ज्ञानमेव प्रत्यासत्तिः ॥

न्यायविदस्तु योगजधर्मप्रत्यासत्तिं तृतीयामाहुः ॥ तद्यो-  
गिषु मानाभावोनामुन्दरम् । न चेतिहासपुराणादि मानम्, त-  
स्यान्यतात्पर्यकत्वादिति दिक् ॥

इति गागाभट्टकृते भाट्टचिन्तामणौ

प्रत्यक्षपरिच्छेदः ॥

अनुमानं तु “ज्ञानसंबन्धस्यैकदेशदर्शनादेशान्तरे ऽसन्निकृष्टे बु-  
द्धिः” इति सूत्रेणोक्तम्। सामान्यरूपेण ज्ञातव्याप्तिरस्य व्यक्तिवि-  
शेषदर्शनजन्यं सन्दिग्धसाध्यवदधिकरणक्रमसन्निकृष्टसाध्यविष-  
यकं निश्चयरूपं ज्ञानमनुमितिरित्यर्थः। व्याप्यतावच्छेदकप्रकारक-  
पक्षधर्मतानिश्चयजन्यं ज्ञानमनुमितिरित्यर्थः। न चैवं पदजन्यप-  
दार्थस्मरणवद्व्याप्यज्ञानेन व्यापकस्मृतिरिति वाच्यम्। व्यापकव-  
त्पक्षस्यानुभवाभावेन व्यापकवत्पक्षस्मृतित्वासम्भवात्। नचांशे  
उपेक्षात्वानुपेक्षात्ववत् आंशिकं स्मृतित्वानुभवत्वमिति वाच्यम्।  
उपेक्षात्वानुपेक्षात्वयोरविरुद्धयोर्द्वयोरेकानुभववृत्तित्वेपि वि-  
रुद्धयोः स्मृतित्वानुभवत्वयोरैकज्ञानवृत्तित्वासम्भवात्। अत एव  
चाक्षुषत्वमानसत्वयोर्विरोधेन कदांशे मानसत्ववशास्तम्। बहि-  
र्विषये तस्यास्वातन्त्र्यात् पक्षचाक्षुषसामग्र्याः प्रतिबन्धकत्वाच्च।  
न च तथापि व्याप्यतावच्छेदकप्रकारकपक्षधर्मतानिश्चयजन्ये  
तदनुव्यवसाये तादृशिष्टवैशिष्ट्यप्रत्यक्षे तत्सदृशज्ञानजन्यानुमि-  
तौ विशिष्टशब्दबोधे तत्स्मरणे चातिव्याप्तिरिति वाच्यम्। ता-  
दृशनिश्चयत्वेन हेतुत्वस्य विवक्षणात्। उक्तस्थलेषु अनुव्यवसाये-  
विषयत्वेन विशिष्टवैशिष्ट्यप्रत्यक्षे विशेषणतावच्छेदकप्रकारकनि-  
श्चयत्वेनोपमितौ सादृश्यज्ञानत्वेन शब्दबोधे चावान्तरवाक्यार्थ-  
ज्ञानत्वेन स्मृतावनुभवत्वेन हेतुत्वत्। एवं भ्रमसंशयोत्तरप्रत्यक्षे वि-  
शेषदर्शनस्य भ्रमादिविरोधित्वेन हेतुत्वाद्भ्रमसंशयोत्तरैककोटिक-  
प्रत्यक्षत्वस्यार्थसमाजसिद्धतया विशेषदर्शनजन्यत्वानङ्गीकाराद्वा  
नातिव्याप्तिः। न चान्वयव्यतिरेकव्याप्यत्वेनानुमितैकोपादाने  
ऽपरत्राव्याप्तिरिति वाच्यम्। व्यभिचारज्ञानविरोधिज्ञानविषयत्वे-  
न व्याप्तिज्ञानस्यानुगमात्। तेन व्यभिचारयोर्विरोधिर्वाविषयता-  
वच्छेदकधर्मप्रकारकपक्षधर्मज्ञानजन्यज्ञानमनुमितिरिति तु फ-

लितम् । नैयायिकास्तु लाघवाद् व्यभिचारधीविरोधिधीवि-  
षयधर्मप्रकारकपक्षधर्मताज्ञानजन्यज्ञानमनुमितिरिति वदन्ति ।  
तत्परामर्शवादे निराकरिष्यते । यद्वा अनुमतित्वजातिमती अनुमि-  
तिः । अनुमतित्वजातिस्तु अनुमिनोमीत्यनुभवसिद्धा । त-  
त्करणमनुमानं तच्च भूतभावलिलङ्घनानुमित्यनुत्पत्त्यापत्तेर्ज्ञानमेव,  
न तु ज्ञायमनो हेतुः । अथ केयं व्याप्तिः । अत्र गौडैयधिलसर्व-  
स्वम् । साध्यवदन्यावृत्तित्वं व्याप्तिः । न हि मन्महानसान्धहृदावृत्ति-  
त्वाद् धूमे लक्षणसमन्वयः । धूमवन्महानसान्ध्यागोलकवृत्तित्वाद्  
धूमवान्वन्हेरित्यसद्वेतौ च नातिव्याप्तिः । अत्र साध्यतावच्छेदक-  
सम्बन्धेन साध्यवान् बोध्यः । तेन समवायेन बन्धिदन्त्यवयवान्य-  
महानसवृत्तित्वेपि धूमस्य नाव्याप्तिः । साध्यवदन्यश्च साध्य-  
वत्त्वावच्छिन्नप्रतियोगिताकभेदवान् बोध्यः । तेन यत्किञ्चिद्-  
न्निहमदन्यवृत्तित्वेपि धूमस्य नाव्याप्तिः । वृत्तित्वाभावश्च वृत्ति-  
त्वत्वावच्छिन्नप्रतियोगिताकः । तेन धूमवदन्यजलावृत्तित्वेपि  
बन्धौ नातिव्याप्तिः । न चैवपीदृशव्याप्तिज्ञानस्य केवलान्वयि-  
न्यसम्भवात्कथमनुमितिरिति वाच्यम् । इष्टापत्तेः । केवलान्व-  
यिव्यतिरेकहेत्वोः पञ्चरूपोपपन्नत्वाभावेनानुमापकत्वाभावा-  
त् । एवं च केवलान्वयिव्यतिरेक्यनुमानमेव नेति । यद्वा हेतुस-  
मानाधिकरण्यात्यन्ताभावप्रतियोगितानवच्छेदकसाध्यतावच्छेद-  
कावच्छिन्नसामानाधिकरण्यं व्याप्तिः । अत्र प्रसिद्धानुमाने घ-  
टाभावमादाय लक्षणसमन्वयः । व्यभिचारिण्ययोगोलकवृत्तिधू-  
माभावमादाय नातिव्याप्तिः । अत एव महानसीयवन्त्यभावं  
बन्धिघटोभयाभावं वादाय नाव्याप्तिः । तत्र महानसीयबन्धि-  
त्वस्य च प्रतियोगितावच्छेदकत्वेन बन्धित्वस्य प्रतियोगि-  
तानवच्छेदकत्वात् । दण्डिमान् दण्डसंयोगादित्यादौ रूप-

त्वव्याप्यजातिमद्वान् पृथिवीत्वादित्यादौ च स्वाश्रयसंयु-  
 क्तत्वादिसम्बन्धेन दण्डत्वादिकमेव साध्यतावच्छेदकम् ।  
 तस्य प्रतियोगितानवच्छेदकत्वान्नाव्याप्तिः । हेत्वाधिकरणं  
 च तदवच्छेदकसम्बन्धेन हेतुतावच्छेदकविशिष्टाधिकरणं च  
 बोध्यम् । तेन बन्दिमान् धूमादित्यादौ समवायेन धूमावयववृ-  
 त्त्यभावप्रतियोगितावच्छेदकत्वेपि बन्दित्वस्य द्रव्यं विशिष्टस-  
 त्त्वादित्यादौ च शुद्धसत्त्वाधिकरणगुणादिनिष्ठाभावप्रतियो-  
 गितावच्छेदकत्वेपि द्रव्यत्वस्य नाव्याप्तिः । अभावश्च हेत्वाधि-  
 करणावच्छेदेन प्रतियोगिव्यधिकरणः । प्रतियोगितावच्छेदका-  
 वच्छिन्नप्रतियोगिव्यधिकरणश्च बोध्यः । तेन संयोगी द्रव्यत्वा-  
 त्कपिसंयोगी एतत्त्वादित्यादौ नाव्याप्तिः । न वा संयोगी  
 सत्त्वाद्विशिष्टसत्तावान् जातेरित्यादावतिव्याप्तिः । प्रतियोग्यन-  
 धिकरणत्वं च साध्यतावच्छेदकसम्बन्धेन, तेन ज्ञानवान्सत्त्वा-  
 दित्यादौ सत्ताधिकरणघटादेर्विषयतया ज्ञानाधिकरणत्वेपि न-  
 क्षतिः । ननु प्रतियोगितावच्छेदकावच्छिन्नस्य यस्य कस्य  
 चिदनधिकरणत्वं तत्सामान्यस्य यत्किञ्चित्प्रतियोगितावच्छेद-  
 कावच्छिन्नानधिकरणत्वं वा विवक्षितम् । आद्ये कपिसंयोगी  
 एतद्वृक्षत्वादित्यत्राव्याप्तिः । कपिसंयोगाभावस्य हि प्रतियो-  
 गितावच्छेदकावच्छिन्नो वृक्षावृत्तिरपि कपिसंयोगो भवति त-  
 दनधिरकणं च वृक्ष इति । द्वितीये प्रतियोगिव्यधिकरणाभा-  
 वाप्रसिद्धिः । सर्वस्यैवाभावस्य पूर्वक्षणवृत्तित्वविशिष्टस्वा-  
 भावात्मकप्रतियोगिसमानाधिकरणत्वात् न च बन्दिमान्  
 धूमादित्यादौ यदाभावादेः स्वात्मकप्रतियोग्यधिकरणत्वं यद्यपि  
 पर्वतादेस्तथापि साध्यतावच्छेदकसम्बन्धेन तत्प्रतियोग्यन-  
 धिकरणत्वमस्त्येवेति कथं प्रतियोगिव्यधिकरणाप्रसिद्धिरि

ति वाच्यम् । घटाभावे यो वन्धभावस्तस्य घटाभावात्मक-  
तया घटाभावस्य वन्धिरपि प्रतियोगी तदधिकरणं च पर्वतादि-  
रिति क्रमेण प्रतियोगिव्याधिकरणस्याप्रसिद्धत्वात् । यदि तु  
घटाभावादौ वन्धभावादिभिन्न इत्युच्यते । तथापि धूमाभाव-  
वान् वन्धभावादित्यादावव्याप्तिः । तत्र साध्यतावच्छेदकस-  
म्बन्धः स्वरूपसम्बन्धस्तेन सम्बन्धेन सर्वस्यैवाभावस्य पूर्वक्षणवृ-  
त्तित्वाविशिष्टस्वाभावात्मकप्रतियोग्यधिकरणत्वं हेत्वधिकरणस्ये-  
ति । तृतीये तु कपिसंयोगाभाववानात्मत्वादित्यादौ अव्या-  
प्तिः । आत्मवृत्तिकपिसंयोगाभावाभावः कपिसंयोगस्तस्य च  
गुणत्वात् तत्प्रतियोगितावच्छेदकं गुणसामान्याभावत्वं तदव-  
च्छिन्नानधिकरणत्वं च हेत्वधिकरणस्यात्मन इति चेत् । मैवम् ।  
यादृशप्रतियोगितावच्छेदकावच्छिन्नानधिकरणत्वं हेतुमतस्तादृ-  
शप्रतियोगितानवच्छेदकत्वस्य विवक्षितत्वात् । ननु कालो घट-  
वान् कालपरिमाणादित्यत्र प्रतियोगिव्याधिकरणाभावाप्रसिद्धिः ।  
हेत्वधिकरणस्य महाकालस्य जगदाधारतया सर्वेषामभावानां  
साध्यतावच्छेदकसम्बन्धेन कालिकविशेषणत्वेन प्रतियोग्यधिकर-  
णत्वसत्त्वात् । अत्र के चित् । महाकालभेदविशिष्टघटाभाव-  
स्तत्र प्रतियोगिव्याधिकरणः । महाकालस्य घटाधारत्वेपि महा-  
कालभेदविशिष्टघटानाधारत्वात् । महाकाले महाकालभेदाभा-  
वात् । यद्वा प्रतियोगितावच्छेदकसम्बन्धेन प्रतियोगितावच्छेद-  
कावच्छिन्नानधिकरणहेत्वधिकरणवृत्तस्य भावप्रतियोगितासामान्ये  
यद्धर्मावच्छिन्नत्वयत्सम्बन्धावच्छिन्नत्वोभयाभावस्तेन सम्बन्धे-  
न तद्धर्मावच्छिन्नस्य तद्धेतुव्यापकत्वं व्यापकसामानाधिकरण्यं  
च व्याप्तिः । अव्याप्यवृत्तिसाध्यकसद्देताव्याप्तिवारणया-  
नधिकरणान्तं हेत्वधिकरणविशेषणम् । यद्वा हेतुसमाना-



धिकरणान्योन्याभावप्रतियोगितानवच्छेदकसाध्यवत्त्वावच्छिन्न-  
वृत्तित्वं व्याप्तिः, अन्योन्याभावस्य व्याप्यवृत्तिन्वादात्प्र न  
प्रतियोगिव्याधिकरणत्वादिनिवेश इति लाघवमिति जीर्णाः ।  
तस्याप्यव्याप्यवृत्तित्वात्तथैव प्रतीतेरस्त्येव तद्विवक्षेति नव्याः ।  
अत्राचार्याः । व्यापकसामानाधिकरण्यं न व्याप्तिः । किं  
तु व्यापकसम्बन्धमात्रम् । तेनाधश्छायादेरुपरि सवितरि कृत्ति-  
कोदयस्य रोहिण्युदये हेतुत्वोपपत्तिरित्याहुः । न चैवं व्यतिरे-  
कव्याप्तौ कथं व्याप्तिपदप्रयोग इति वाच्यम् । अनुमितिकार-  
णीभूतज्ञानविषयव्याप्तेर्लक्ष्यतया व्यतिरेकव्याप्तौ व्याप्तिपद-  
प्रयोगाभावेऽपि बाधकाभावात् । वस्तुतो व्यभिचारधीविरोधिवि-  
षयधर्मविशिष्टहेतुतावच्छेदकप्रकारकपक्षधर्मताज्ञानत्वेन हेतुतेति  
युक्तम् । तेनानुमानत्रैविध्यमुपपन्नम् । पञ्चरूपत्वानियमस्त्व-  
विवक्षित इति ॥

तादृशव्याप्तिग्रहे व्यभिचाराग्रहः सहचारग्रहश्च हेतुः ।  
भूयोदर्शनं तु न हेतुः । व्यभिचारास्मरणे सकृदर्शने-  
नापि व्याप्तिग्रहात् । भूयोदर्शनं तु कचिद् व्यभिचार-  
शङ्कानिवर्तकम् । क्व चित्तर्कः । व्याप्यारोपेण व्यापकारो-  
पद्वारानिष्टप्रसञ्जनं तर्कः । तथा पि बन्धिविरहेऽपि धूमस्या-  
दित्याशङ्का कार्यकारणभावप्रतिसन्धानान्निवर्तते । तत्राप्यहेतुको  
भवत्वित्याशङ्का तु धूमार्थं बन्धोर्नियमत उपादाने प्रवृत्तिर्न स्यादि-  
ति व्याघातेन निरसनीया । यत्र स्वत एव शङ्का नावतरति न  
तत्र तर्कापेक्षेति दिक् ॥ व्याप्तिग्रहश्च सकलधूमे सामान्यलक्षण-  
प्रत्यासत्त्या, सा च निरूपिता प्राक् । तदङ्गीकारे तु महानसीय-  
धूमे धूमत्वप्रकारकव्याप्तिग्रहात् पर्वतीयधूमे धूमत्वप्रकारक-  
व्याप्तिस्मरणोपपत्तिः । उपाधिज्ञातेन च व्याप्तिग्रहप्रतिबन्धः ।

स च यद्धर्मावच्छिन्नसाध्यव्यापकस्तद्धर्मावच्छिन्नसाधनाव्याप-  
कः । भवति धूमवान् वन्हेरित्यत्र धूमत्वावच्छिन्नव्यापकं तत्सा-  
धनवन्हेरव्यापकमार्द्रेन्धनम् । स श्यामो मित्रातनयत्वादित्यत्र  
मित्रातनयत्वावच्छिन्नश्यामत्वव्यापकं शाकपाकजत्वं मित्रातनय-  
त्वाव्यापकम् । वायुश्चाक्षुषः प्रत्यक्षस्पर्शाश्रयत्वादित्यत्र द्रव्य-  
त्वावच्छिन्नचाक्षुषत्वव्यापकमुद्भूतरूपवत्त्वं तदवच्छिन्नेहेतोरव्या-  
पकं च । एवं ध्वंसो विनाशी जन्यत्वादित्यत्र भावत्वं जन्यत्वाव-  
च्छिन्नसाध्यव्यापकं साधनाव्यापकं च । एवं यत्र तादृशो  
धर्मो नास्ति तत्र साध्याधिकरणतदनधिकरणान्यतरत्वरूपधर्मो  
बोध्य इति । अयञ्च स्वव्यभिचारेण साधने साध्यव्यभिचा-  
रज्ञापनेन व्याप्तिग्रहप्रतिबन्धकः । वन्हीरनुष्णः कृतक-  
त्वादित्यत्र वन्हीतरत्वमुपाधिः । अयमेव बाधोन्नीत इत्युच्यते  
प्रसिद्धानुमाने पर्वतेतरत्वं नोपाधिः । साध्यव्यापकत्वाग्राहक-  
मानाभावात्, अयं च बाधानुन्नीतः । सन्दिग्धपक्षेतरत्वं तु  
नोपाधिः, सम्प्रदायादिति के चित् । अन्ये तु उपाधेः सत्प्रतिप-  
क्षोत्थापनेन दूषकता । वन्हीना धूमसाधने आर्द्रेन्धनाभावेन त-  
दभावः साध्यते । इत्थं करका पृथिवी कठिनसंयोगवत्त्वादित्य-  
त्र साधनव्यापकमप्यनुष्णाशीतस्पर्शवत्त्वमुपाधिरित्याहुः ॥

पक्षत्वं च असत्यां सिद्धौ सत्यां वा सत्यामनुमित्सायाम्  
उभयासत्त्वे वा ऽनुमितेरुदयादनुमित्साविरहविशिष्टायाः सिद्धे-  
रभावः । अनुमित्सा च यादृशयादृशेच्छासत्त्वे ऽनुमितिः सासा  
विवक्षिता । तेन प्रत्यक्षाभिन्नं वन्हीज्ञानं जायतामालोकेन वन्ही  
ज्ञानं जायतामित्यादीच्छासंग्रहः । अत्रायं निष्कर्षः । तत्साध्यता-  
वच्छेदकोवच्छिन्नसाध्याविशिष्टतत्पक्षतावच्छेदकविशिष्टभिन्नावि-  
षयिका ऽनुमितित्वाभिन्नप्रामितित्रिभाजकधर्माविषयकतद्धितता ।

वच्छेदकावच्छिन्नलिङ्गकत्वाप्रकारकत्वे सति तदन्यलिङ्गतावच्छे-  
 दकावच्छिन्नलिङ्गकत्वाप्रकारिका तल्लिङ्गतावच्छेदकावच्छिन्नलि-  
 ङ्गकानुमितित्वावच्छिन्नानुद्देश्यकत्वे सति तल्लिङ्गतावच्छेदकाविरु-  
 द्धधर्मविशिष्टलिङ्गकानुमितित्वावच्छिन्नानुद्देश्यिका तद्विशिष्टलिङ्ग-  
 कत्वाप्रकारकत्वे सति तद्विरुद्धधर्मविशिष्टलिङ्गकत्वाप्रकारिका त-  
 ल्लिङ्गकालान्यकालाविषयिणी या तदन्यानुमित्या तद्विरुद्धविशिष्ट-  
 सिद्धयभावाः पक्षेत्यर्थः । अत्र तत्साध्यतावच्छेदकावच्छिन्नसा-  
 ध्यविशिष्टतत्पक्षतावच्छेदकविशिष्टभिन्नाविषयिकेतिकारणात्पर्वते  
 बन्धनुमितिर्जायतां, प्रत्यक्षातिरिक्तं ज्ञानं जायतां, पर्वते बन्धिप्र-  
 त्यक्षं तद्व्याप्यपरामर्शः विषयान्तरे चानुमितिसामान्यभावस्तत्र  
 यत्किञ्चिज्ज्ञानं जायतामितीच्छादीनां संग्रहः । अनुमितित्व-  
 भिन्नप्रमितिविभजकधर्माविषयकेतिकारणात् अनुमितौ प्रत्यक्षत्व-  
 भ्रमदशायां पर्वतो बन्धिमानिति प्रत्यक्षं जायतामितीच्छायाः न  
 संग्रहः । तल्लिङ्गतावच्छेदकावच्छिन्नलिङ्गकत्वाप्रकारकत्वे सति  
 तदन्यलिङ्गकतावच्छेदकावच्छिन्नलिङ्गकत्वाप्रकारिकेतिकारणात्  
 धूमत्वावच्छेदेन व्याप्यत्वपरामर्शदशायां द्रव्यत्ववच्छेदेन द्र-  
 व्यत्वावच्छिन्नलिङ्गकानुमितीच्छाया न संग्रहः । तल्लिङ्गतावच्छे-  
 दकावच्छिन्नलिङ्गकानुमित्वावच्छिन्नानुद्देश्यकत्वे सति तल्लिङ्ग-  
 तावच्छेदकाविरुद्धधर्मविशिष्टलिङ्गकानुमितित्वावच्छिन्नानुद्देश्यिके-  
 तिकारणात् धूमेनालोकेन च बन्धनुमितिर्जायतामितीच्छाया न  
 संग्रहः । यत्र द्रव्यत्वस्य लिङ्गतावच्छेदकत्वानुल्लेखिनी द्रव्येषा ब-  
 ण्दिप्रभुमित्यामितीच्छा तस्याः संग्रहश्च । तद्विशिष्टलिङ्गकत्वप्रका-  
 रकत्वे सति तद्विरुद्धधर्मविशिष्टलिङ्गकत्वप्रकारिकेति कारणाद्  
 यत्र आलोक्यतावच्छेदकत्वानुल्लेखिनी आलोकेन बन्धिसु-  
 मिनुंयामितीच्छा तस्याः न संग्रहः । तल्लिङ्गकालान्यकालाविष-

विणीतिकरणान् पूर्वकालीनपर्वतीयधूपेन वन्शानुमितिर्जा-  
यतामितीच्छायान संग्रहः ॥

गौडप्रलापैः स्वकपोलकल्पिते रिच्छासमारब्धमृषार्थकार्यैः ।

दृष्टेयः कालक्षणं विचिन्त्य चिन्तामयोपैक्षि खपुष्पतुल्या ॥

परामर्शश्च यदि पक्षविशेष्यकस्तदा तद्विशेष्यकैवानुमि-  
तिः । हेतुविशेष्यके तु साध्यविशेष्यकैति मणिकृत् । उभयवि-  
धेनापि पक्षविशेष्यकैवेति नव्याः । अत्र धूमालिङ्गकपर्वतपक्षक-  
न्निविधेयकानुमितिं प्रति धूमपरामर्शस्य हेतुत्वं, धूमालिङ्गकत्वं स्वा-  
व्यवहितोत्तरत्वसम्बन्धेन धूमज्ञानवत्त्वम्, अव्यवहितोत्तरत्वं च  
धूमज्ञानाधिकरणक्षणध्वंसाधिकरणक्षणध्वंसाधिकरणत्वे सति  
स्वाधिकरणत्वरूपम् । तेनापेक्षाबुद्ध्यात्मकपरामर्शसंग्रहः । एवं  
तत्तत्परामर्शानां कारणतेति । ननु सर्वेषु परामर्शेष्वनुमितिकारण-  
तावच्छेदकतया परामर्शत्वं जातिः किमिति नाभ्युपेयते । चा-  
क्षुषत्वादिना सङ्कर इति चेत्, तर्हि तस्यां जातौ मानसत्वव्या-  
प्यताङ्गीकार्या, चाक्षुषपरामर्शान्तरं जायमानायामनुमितौ  
व्याभिचारवारणस्य मध्ये मानसपरामर्शकल्पनेन सम्भवात् । न  
च चाक्षुषसामान्या मानसप्रतिबन्धकत्वेन तदानीं मानसोत्पादा-  
सम्भव इति वाच्यम् । फलत्रयेण चक्षुर्योगाभावेन चाक्षुषसाम-  
ान्यभावस्य सत्त्वात् । ननु परामर्शत्वं स्मृतित्वव्याप्यम् ॥ चा-  
क्षुषादिपरामर्शोत्तरोत्पन्नमानानुमितिस्थले भवत इव स्मरणरूप-  
परामर्शकल्पनासंभविः । एवं च स्मरणस्य संशयात्मकत्वाभावेन  
संशयात्तरप्रतुष्टिबुत्पादनासम्भवात् । विशेषतः परामर्शक-  
रणतायां निश्चयत्वस्याप्रवेशेनातिलाघवमिति चेत्, चाक्षुषादिपरा-  
मर्शोत्तरोत्पन्नमानानुमितिस्थले स्मरणात्मकपरामर्शकल्पने तज्ज-  
नकसंस्कारकल्पने चातिमौल्यपत्तेः । अनुमितिजनकतावच्छे-

दकजातेः संशयात्मकमानसव्यावृत्तत्वकल्पनेन संशयात्मकपरा-  
मर्शादनुमित्यापादनासम्भवेन विशेषहेतुतायां निश्चयत्वाप्रवेश-  
स्य तुल्यत्वात् । समूहालम्बनात्मकपरामर्शोत्तरमेकानुमितौ तद्व्या-  
प्यवत्तापरामर्शान्तरकल्पनेन समूहालम्बनात्मकपरामर्शेऽनुमि-  
तिजनकतावच्छेदकजातिर्न कल्प्यते । अतो न तत्र द्वितीयानु-  
मितिः । तस्मात् परामर्शत्वं जातिरिति चेत् । अत्र केचित् ।  
उक्तनयेनेष्टहेतुताज्ञानादौ प्रवृत्तिजनकतावच्छेदकवैजात्यस्यापि  
मानसत्वव्याप्यत्वेन सिद्धचेष्टसाधनत्वादिपरामर्शविशेषे प्रवृ-  
त्तिजनकतावच्छेदकवैजात्येन सङ्करप्रसङ्गात् । न च प्रवृत्तिजन-  
कतावच्छेदकवैजात्यं चाक्षुषत्वव्याप्यत्वमिति वाच्यम् ।  
परामर्शत्वस्य चाक्षुषत्वादिव्याप्यत्वेन विनिगमनाविरहात् ।  
अतो न परामर्शत्वं जातिरित्याहुः ॥

अत्र गौतमीयाः । बन्द्वाद्यनुमितौ बन्द्वाद्याप्यालोकवान्प-  
र्वत इत्यादिविशिष्टपरामर्शस्यैव हेतुत्वं, न त्वालोको बन्द्वाद्या-  
प्य आलोकवान्पर्वत इति ज्ञानद्वयस्य, गौरवात् । यत्र च ज्ञान-  
द्वयादनुमितिस्तत्र विशिष्टज्ञानकल्पनाच्च व्यभिचार इत्याहुः ॥

मीमांसकास्तु बन्द्वाद्याप्यधूमवान् पर्वत इति विशिष्टपरा-  
मर्शस्य हेतुत्ववादिनये व्याप्यत्वं निश्चयत्वं निवेश्य धूमांशेऽपि  
निश्चयत्वं निवेशनीयम् । तथा च निश्चयत्वस्य तदभावा-  
प्रकारकत्वरूपबहुतरपदार्थघटितत्वेन तेषां परस्परविशेषणवि-  
शेष्यभावे विनिगमनाविरहेण कार्यकारणभावबाहुल्यम् । ज्ञान-  
द्वयवादिनये तु ज्ञानस्य भिन्नतया निश्चयत्वप्रवेशेऽपि न भिन्नो  
विनिगमनाविरहस्तत्र लाघवमित्याहुः ॥

न च परामर्शवादिनये व्याप्यत्वच्छिन्नाया हेतुनिष्ठमका-  
रता तन्निष्ठपितृपतृत्वाच्छिन्नाविशेष्यताश्लिनिश्चयत्वेन हे-

तुल्यकल्पनेन व्याप्त्यंशे निश्चयत्वानिवेशेन नोपदर्शितगौरवमिति वाच्यम् । बन्दिह्याप्त्यंशे निश्चयत्वानिवेशे बन्दिह्याप्त्यो धूम इति विशेषणतावच्छेदकप्रकारकनिर्णयकाले व्याप्त्यभाव-प्रकारकं ज्ञानं जायतामितीच्छासत्त्वे व्याप्त्यंशे संशयात्मकतथा-विधिविशिष्टवैशिष्ट्यबोधोत्पत्तौ बाधकाभावः । तथा च तादृश-ज्ञाने व्याप्त्यंशे निश्चयत्वनिवेशेन गौरवतादवस्थ्यात् । न च तादृशज्ञानस्याहार्यत्वेन न तस्मादनुमित्यापत्तिः । आहार्यपरा-मर्शदानुमित्यापात्तिवारणार्थमनाहार्यत्वनिवेशस्यावश्यकत्वादिति वाच्यम् । अनुमितिजनकताच्छेदककोटावनाहार्यत्वस्यानुगतस्या-शक्यनिर्वचनत्वेन तद्व्यक्तिविश्रान्ततया तथाविधतद्व्यक्तित्वा-वच्छिन्नभेदकूटस्यानुमितिजनकतावच्छेदककोटी निवेशमपेक्ष्य व्याप्त्यंशे निश्चयत्वस्यैव तर्कसहत्वात्, तथा च गौरवं तदवस्थ-मिति दिक् ॥

ज्ञायमानं लिङ्गमनुमानमिति केचित् । भूतभाविच्छिन्नाभ्या-मनुमित्यजननापत्तेस्तज्ज्ञानमिति युक्तम् । तच्चानुमानं द्विविधं, स्वार्थं परार्थं च । परामर्शेन स्वस्यैव साध्यज्ञानजनकं स्वार्थम् । प्रतिज्ञाद्यवयवप्रयोगेण परस्य साध्यज्ञानजनकं परार्थम् । अवय-वत्वं चानुमानवाक्यैकदेशत्वम् । ते च प्रतिज्ञाहेतूदाहरणोपनय-निगमनरूपाः पञ्च । साध्यविशिष्टपक्षप्रतिपादकवाक्यत्वं प्रति-ज्ञात्वं, यथा 'पर्वतो बन्दिमा' निति । तृतीयान्तपञ्चम्या-न्तान्यतरानुमितिप्रयोजकवाक्यत्वं हेतुत्वं, यथा 'धू मवत्त्वा' दिति । सदृष्टान्तव्याप्तिप्रतिपादकवाक्यत्वमुदाहरणत्वं, यथा 'यो धूमवान् सो ऽग्निमान्' 'यथा महानस' इति । व्या-प्तिविशिष्टवैशिष्ट्यावगाहिपक्षप्रतिपादकवाक्यत्वमुपनयत्वं, यथा 'तथा चाय'मिति । व्याप्तिविशिष्टवैशिष्ट्यहेतुकसाध्यविशि-

हृषसप्रतिपादकवाक्यत्वं निगमनत्वं, यथा 'बन्धिह्व्याप्यधूमव-  
त्वाद् बन्धिमा'निति । उदाहरणं साधर्म्योदाहरणं वैधर्म्योदाह-  
रणं चेति द्विविधम् । हेतुमदुद्देशेन साध्यवदुपादानमाद्यम् । सा-  
ध्याभाववदुद्देशेन हेत्वभाववदुपादानं द्वितीयम् । तत्रैकैव ग-  
तार्थत्वान्न द्वयोरावश्यकतेति । एवं चाक्यवन्वाक्यैरवान्तरवा-  
क्यार्थज्ञाने जनिते धूमज्ञानज्ञाप्यबन्धिपदभिन्नः पर्वतो, धूम-  
व्यापकबन्धिमन्महानससदृशो बन्धिह्व्याप्यधूमवत्त्वहेतुकबन्धि-  
पदभिन्न इति महावाक्यार्थज्ञानात्परः साध्यं बुध्यते इत्यक्षपा-  
दीयाः ॥ प्रतिज्ञाहेतूदाहरणैरेव धूमज्ञानज्ञाप्यबन्धिपदभिन्नः प-  
र्वतो बन्धिह्व्याप्यधूमवन्महानससदृश इति वाक्यार्थज्ञानादनुमि-  
तिजननादुपनयविगमने व्यर्थे । न च पर्वते धूमवैशिष्ट्यज्ञाना-  
र्यमुपनयः । प्रतिज्ञाहेतुभ्यामेव सिद्धेः । निगमनप्रयोगस्तु सर्व-  
थैव व्यर्थः । एवं चोपनयविगमने नावयवाविति ॥ यदोदाहर-  
णमभूतिभिरेव साध्यसिद्धेः प्रतिज्ञाहेत्वोर्न किं चित्प्रयोजन-  
मिति दिक् ॥

अनुमितिकारणीभूताभावप्रतियोगिस्यार्थज्ञानप्रकारो हेतु-  
निष्ठदोषो हेत्वाभासः । भवति चासिद्धत्वानैकान्तिकत्वबाध-  
कत्वादिज्ञानाभावः प्रतिबन्धकाभावविधया अनुमितिकारणीभूत-  
स्तत्प्रतियोगिप्रमाप्रकारत्वमसिद्धत्वादीनां तेन हेतुनिष्ठो दोषो  
हेत्वाभासः । यादृशविशिष्टविषयत्वेन यथार्थज्ञानस्यानुमिति-  
प्रतिबन्धकत्वं तत्त्वमिति यावत् । यद्वा तादृशप्रमाविषयत्वम् ।  
तेन दुष्टो हेतुर्हेत्वाभासः । धूमो बन्धिह्व्याभिचारीत्यादिभूमवार-  
णाय यथार्थेति । उपाधिवारणाय कारणेति । उपाधिज्ञानस्य  
साक्षात्प्रतिबन्धकत्वाभावेन तदभावस्यानुमितिप्रयोजकतया हे-  
तुत्वाभावात् । तेभ्यो असिद्धानैकान्तिकबाधकाः । तत्रासिद्धिः,



स्वरूपासिद्धिः सम्बन्धासिद्धिर्व्यतिरेकासिद्धिराश्रयासिद्धिर्व्या-  
प्यत्वासिद्धिश्चेति पञ्चधा । हेत्वप्रसिद्धिः स्वरूपासिद्धिः । बुद्धो  
धर्माधर्मवेदी सर्वज्ञत्वादिति । अत्र सर्वज्ञत्वं हेतु रप्रसिद्धः । पक्षे  
व्याप्यत्वेनाभिमतस्याभावः स्वरूपासिद्धिरित्यक्षपादीयमते त्वी-  
श्वरे प्रसिद्धिसत्त्वे बुद्धे तदभावादक्षतिः । पक्षे व्याप्यत्वा-  
भिमतस्य हेतुतावच्छेदकसम्बन्धेनाभावः सम्बन्धासिद्धिः । व-  
निहरदाहकः शीतत्वादिति । पक्षतावच्छेदकहेत्वोरभेदे व्यति-  
रेकासिद्धिः । गोशब्दः सास्नादिमद्वचनो गोशब्दत्वात् । अय-  
मसाधारणानैकान्तिक इत्यक्षपादीयाः । इदमेव पक्षमात्रवृत्ति-  
त्वमसाधारणस्य । अत्र साध्यवत्साध्याभावसाधकतया ऽनुमिति-  
प्रतिबधो दूषकताबीजम् । पक्षाप्रसिद्धिराश्रयासिद्धिः । आकाशो  
नित्यो निरवयवद्रव्यत्वादिति । सौत्थान्तिकमाकाशाभाववादिनं  
प्रत्याश्रयासिद्धिः । पक्षतावच्छेदकाप्रसिद्धिरपि सा । काञ्चनम-  
यपर्वतो बन्दिमानिति । पक्षैकदेशे हेतोरवृत्तित्वं व्याप्यत्वासि-  
द्धिः । यथा वायुराकाशश्चानित्यो मूर्त्तत्वादिति । साध्ये सा-  
ध्यतावच्छेदकस्य, हेतौ हेतुतावच्छेदकस्याप्रसिद्धिर्व्याप्यत्वा-  
सिद्धिः । काञ्चनमयबन्दिमान् काञ्चनमयधूमादिति । एवं  
नीलधूमादित्यादावपि नीलधूमत्वस्य गुरुतया हेतुतानवच्छेद-  
कत्वेन सापि व्याप्यत्वासिद्धिरित्यक्षपादीयाः । साध्यसन्देहज-  
नको हेतुरनैकान्तिकः । सन्देहजनकत्वं च साध्यतदभावस-  
म्बन्धित्वज्ञानेन सत्प्रतिपक्षितत्वेन च । यथा नित्यः शब्दो ऽमू-  
र्त्तत्वादिति । अत्रामूर्त्तत्वमनित्यक्रियादिसाधारणत्वात् साध्य-  
सन्देहं जनयति । एवं वायुरप्रत्यक्षो ऽरूपिद्रव्यत्वात् । वायुः प्रत्य-  
क्षो महत्त्वे सत्पुद्गूतस्पर्शत्वात् । अत्रोभयोः समबलत्वात्साध्य-  
सन्देहजनकतेति । अत्र साध्यतदभावव्याप्यताज्ञानात्परस्परा-

नुमितिप्रतिबन्धो न संशयाकारानुमितिरित्यक्षपादीयाः । अत्रा-  
हुः । स्थाणुत्वपुरुषत्वव्याप्यवत्ताज्ञाने प्रत्यक्षरूपसंशयवत्स-  
त्प्रतिपक्षस्थलेपि संशयाकारानुमितिस्स्तु । यत्रैककोटिव्याप्यदर्श-  
नं प्रबलं तत्राधिकबलतया द्वितीयकोटिभानप्रतिबधान्न संशयः ।  
फलबलेन चाधिकसमबलभावेः कल्प्य इति ॥ अत्र नव्यः ।  
तदभाववत्ताज्ञानस्येव तदभावव्याप्यवत्ताज्ञानस्यापि लौकिकस-  
न्निकर्षाजन्यज्ञानत्वमेव प्रतिबध्यतावच्छेदकं तेन न संशया-  
कारानुमितिरित्याहुः ॥ बाधकस्तु साध्याभावसाधकः । अयं  
विरुद्ध इत्यक्षपादीयाः । यथा शब्दो नित्यः कृतकत्वादिति ।  
अत्र कृतकत्वमनित्यत्वव्याप्यं नित्यत्वं बाधते । अयं साध्य-  
सामान्यविपर्ययसाधक इत्युच्यते इति दिक् ॥

तदिदमनुमानं न धर्मप्रमितिजनकं व्याप्याभावेन व्याप्त्य-  
ग्रहादिति ॥

अत्र नैयायिकाः । एवमनुमाननिरूपणस्य जगन्निर्मान्तपु-  
रुषधौरेयसिद्धिः प्रयोजनम् । तथाहि । सिद्धसाधनभिन्ना ज-  
न्यकृत्यजन्यं द्व्यणुकं पक्षीकृत्य सकर्तृकं कार्यत्वादित्यनुमानेन  
तत्सिद्धिरित्याहुः । तदापातरमणीयम् । धर्मवद्वेदमात्रगम्यत्वेन  
तदावेदकानुमानासम्भवात् । तथाहि । उक्तानुमानस्याकर्तृक-  
त्वसाधनेन शरीररत्जन्यत्वेन सत्प्रतिपक्षितत्वात् । यदि चात्र  
शरीरविशेषणस्य स्वरूपासिद्धिवारकतया व्यर्थविशेषणत्वेन  
नित्यत्वोपाधिकतया व्यभिचारित्वेन सत्प्रतिपक्षासम्भव इति  
निभान्यते, तदा भवत्पक्षमेव पक्षीकृत्य शरीरमात्रकर्तृकत्वाभाव-  
वदस्तुत्वादिति सत्प्रतिपक्षः । न चात्राणि नित्यत्वमुपाधिः ।  
वेदादिकुरादावेवाशरीरमात्रकर्तृकत्वसन्देहेन घटादौ तदभाव-  
स्यासन्निदावतया साध्यव्यापकत्वाभावात् । कार्यत्वहेतोश्चाश-

रीरमात्रकर्तृकत्वाभावसाधकतया साधारणानैकान्तिकत्वं च बो-  
ध्यम् । अतो वेद एवेश्वरसिद्धौ प्रमाणं नान्यदिति दिक् ॥

इति श्रीगागाभट्टकृतभाट्टचिन्तामणौ

ईश्वरवादः ॥

नन्वेवं बन्धिर्दाहानुकूलातीन्द्रियधर्मसमवायी, दाहजनकत्वा-  
द्, आत्मवादित्यनुमानस्यानुकूलतर्काभावेनाप्रयोजकत्वाद्बुत्तेज-  
काभावविशिष्टमण्यादिप्रतिबन्धकाभावस्यैव दाहजनकतया मण्या-  
दिसमवधाननाशयतया ऽपि शक्तिकल्पनस्यानुपपत्तेस्तद्बोधकवे-  
दाभावाच्च शक्तिरपि न सिध्येदिति चेन्न । तृणारणिमणीनां  
व्यभिचारेण बन्धित्वावच्छिन्नजनकत्वग्रहानुपपत्त्या कार्यनिष्ठवै-  
जात्यकल्पनापूर्वकहेतुहेतुमद्भावत्रयकल्पनमपेक्ष्य तृणादिनिष्ठजन-  
कत्वावच्छेदकसहजशक्त्यङ्गीकारेणैकहेतुहेतुमद्भावकल्पनालाघव-  
तर्कसहकृततृणादिपक्षकबद्धिजनकत्वहेतुकतादृशधर्मानुमानस्य तत्र  
मानत्वात् । एवं वैकल्पिकव्रीहियवयोरपि हेतुताग्रहे लाघवं,  
व्यभिचारवारणं च । न च प्रदेयप्रकृतित्वेनोभयोर्हेतुत्वाज्जनक-  
तावच्छेदकशक्त्यभावेपि न व्यभिचार इति वाच्यम् । व्रीहिनि-  
ष्ठकारणताग्रहे प्रदेयप्रकृतित्वग्रहस्तद्ग्रहे च तद्ग्रह इत्यन्योन्याश्र-  
यात् । नाप्याग्नेयत्वव्याप्यवैजात्यस्य कार्यतावच्छेदकत्वकल्पनेन  
व्यभिचारपरिहारः । तादृशजातौ मानाभावात् । व्रीहिजन्यता-  
वच्छेदकतयैव तत्कल्पने विकल्पो दत्तजलाञ्जलिः स्यात् ।  
शक्तेश्च प्रत्येकं पर्याप्ततया न समुच्चयापत्तिः । अन्यथा ऽन्यत-  
राभावाविशिष्टान्यतरस्योभयाभावविशिष्टव्रीह्यादेर्वा हेतुत्वकल्पने  
गौरवापत्तिः व्यभिचारश्च । अतो जनकतावच्छेदकतया स-  
हजशक्तिस्तावदावश्यकी । एवमाधेयशक्तिरपि प्रोक्षणादिजन्या

व्रीहिनिष्ठा । अन्यथा प्रोक्षणादिजन्यापूर्वस्यात्मनिष्ठतया व्रीही-  
 णां प्रोक्षणकर्मत्वानुपपत्तिः । अदृष्टवदात्मसंयोगेनादृष्टवत्तया क-  
 र्मत्वोपपत्तौ घटादीनामपि तत्कर्मत्वापत्तिः । तेन व्रीहिजन्यापू-  
 र्वजनिकाधेयशक्तिरप्यावश्यकी । तयोश्चायमेव भेदो यत्सहज-  
 शक्तिर्जनकतावच्छेदिका, आधेयशक्तिर्जनिकाजन्या चेति । न  
 च प्रोक्षणजन्यशक्तिमद्व्रीहित्वेनापूर्वजनकतया हेतुतावच्छेदक-  
 त्वं सम्भवति । तादृशशक्तिमद्यवजन्यतदपूर्वं व्यभिचारात् ।  
 शक्तिव्रीहित्वयोर्विशेषणविशेष्यभावे विनिगमनाविरहेण हेतुहेतु-  
 मद्भावद्वयकल्पने तथा यवत्वे ऽपीति तच्चतुष्ककल्पने ऽतिगौर-  
 वापत्तिः । एवं सर्पविषमन्त्रोच्चारणजन्यपरशरीरनिष्ठाधेया श-  
 क्तिर्जीवनजनिका विषवाधापहारजनिका वा, प्रतिष्ठादिजन्या  
 च पाषाणनिष्ठा पूजोद्देश्याण्डालादिस्पर्शनाश्या ऽप्यावश्यकी-  
 ति । पदशक्तिस्तुभयसिद्धा । तच्छब्दबोधजनकपदत्वहेतुका-  
 नुमानगम्या, वृद्धैस्तत्र प्रयुज्यमानत्वहेतुकानुमानगम्या वा ।  
 परं तु सेश्वरेच्छारूपा ऽतिरिक्ता वेत्यावयोर्विवादः । तत्रेश्वरे-  
 च्छावदीश्वरसंयोगस्य गुणरूपपदे ऽसम्भवात्तत्तत्स्वरूपाणां  
 सम्बन्धत्वकल्पनमपेक्षैकसमवायस्योचितत्वात् पदानामर्थी-  
 नामनित्यत्वेपि नानुपपत्तिः । वस्तुतस्तु पदानां नित्यत्वा-  
 ज्जाल्यादिरूपाणामर्थानां च तथात्वाच्छक्तिरपि नित्येति तत्सम्ब-  
 न्धस्य सुतरां नित्यतेति नानुपपत्तिलेश इति दिक् ॥

इति श्रीगागाभट्टकृतभाट्टचिन्ताम-

णौ शक्तिवादः ॥

नन्वेवं कारणता ऽप्यतिरिक्ता स्यात् । तत्र तावत्कार्या-  
 भाव्यापकाभावप्रतियोगित्वम् । ईश्वरतज्ज्ञानेच्छादावव्या-

ज्ञेः । अत एव न कार्यव्यापकत्वम् । व्याप्तेरनन्तपदार्थगर्भतया  
गौरवात् । नापि कार्योत्पत्तिप्रतिबन्धकाभावप्रतियोगित्वम् ।  
उत्तेजके ऽव्याप्तेरिति चेन्न । तस्यानन्यथासिद्धनियतपूर्ववार्त्तित्व-  
रूपतया तदाभिव्यज्यधर्मान्तरकल्पने मानाभावात् । अत्र दैवा-  
दागते हेतुत्ववारणाय नियतेति । तद्घटे तद्रासभस्य हेतुत्ववा-  
रणायानन्यथासिद्धेति ॥ वस्तुतस्तु नियतपदं व्यर्थम् । तच्च-  
न्यथासिद्धत्रैविध्यराहित्यम् । गृहीतस्वतन्त्रान्वयव्यतिरेकानुवि-  
धानावच्छेदकधर्मत्वमाद्यम् । अन्यनिरूपितपूर्ववार्त्तित्वग्रहहेतुक-  
कार्यपूर्ववार्त्तित्वग्रहाविषयत्वं द्वितीयम् । क्लृप्तान्वयव्यतिरेका-  
नुविधानसाहित्यं तृतीयम् । अत्राक्लृप्तान्वयव्यतिरेकानुविधायि-  
न इति विवक्षणीयम् । तेन न कारणान्तरस्यान्यथासिद्धिः ।  
ईश्वरज्ञानादिसंग्रहश्च । तस्योपादानप्रत्यक्षतया स्वतन्त्रान्वयव्य-  
तिरेकानुविधानात् । तच्च कारणं द्विविधं, स्वरूपयोग्यं फलो-  
पहितं चेति । सहकार्यन्तराभावावच्छिन्नजनकत्वाभाववैशिष्ट्य-  
माद्यम् । सहकार्यन्तरसाहित्यं द्वितीयम् । अत एव नित्यस्य  
स्वरूपयोग्यस्य फलावश्यम्भवनियम इति प्रसिद्धिः । एवं  
च क्लृप्तकार्यपूर्वकालदेशसम्बन्धस्यैव कारणतया नाक्लृप्त-  
कारणत्वरूपपदार्थान्तरतत्प्रागभावध्वंसादिकल्पनम् ॥ प्रयोज-  
कत्वं चान्वयव्यतिरेकवत्त्वे सति नियतपूर्ववृत्तित्वमात्रमि-  
तिदिक् ॥

प्रसङ्गात्सृष्टिप्रलयौ चिन्त्येते ॥

अत्र नैयायिकवैशेषिकौ । त्रिविधं वस्तुजातं, संप्रतिपन्न-  
चेतनकर्तृकं यथा घटादि, संप्रतिपन्नचेतनाकर्तृकं व्योमादि, वि-  
प्रतिपन्नचेतनकर्तृकं महीरुहाङ्कुरादि । तत्र तृतीयं सावयवत्वेन  
सिद्धकार्यत्वं पक्षकृत्य बुद्धिमत्कर्तृकं कार्यत्वात्पटवादिति ईश्व-

रं कर्त्तारमनुमापयति । तस्य च परमाणवः समवायिकारणं,  
तत्संयोगश्चासमवायिकारणं, क्षेत्रज्ञपदवाच्या जीवात्मानो धर्मा-  
धर्मौ च निमित्तकारणम् । सर्गकाले पुनरीश्वरेच्छामदृष्टं च  
निमित्तमासाद्य परमाणुषु कर्माण्युत्पद्यन्ते । ततो मिथः संयुक्तैः  
परमाणुभिर्द्वर्थणुकादिक्रमेण पृथिव्याद्यवयवितृष्टयमारभ्यते ।  
न च परमाणूनां निरवयवत्वादव्याप्यवृत्तिः परमाणुसंयोगो  
न सम्भवतीति वाच्यम् । तत्र व्याप्यवृत्तिसंयोगस्याङ्गीकारात् ।  
तत्तद्देशस्यावच्छेदकत्वसम्भवेनाव्याप्तिसंयोगस्यापि परमाणौ  
नानुपपत्तिः । निमित्तभूतादृष्टवैचित्र्यादीश्वरेच्छाजन्याक्रिया-  
वैचित्र्यवशाच्च जरायुजाण्डजोद्भिज्जस्वेदजभेदं शरीरमार-  
भन्ते, इत्युच्यते ॥

इदमेव युक्तमस्मन्मतं च । परं त्वेतावान् विशेषः । इच्छायाः  
कार्यमात्रजनकत्वे न किं चिन्मानमस्ति । न चात्मनिष्ठप्रयत्नो-  
त्पादनं विनेच्छायाः कार्यजनकत्वम् । अचेतननिष्ठक्रियादि-  
जनकत्वं च नानुभूतपूर्वम् । अतस्तादृशहेतुहेतुमद्भावकल्पनेनात्य-  
न्तगौरवापत्तिः । आवश्यकतादृष्टहेतुकतया अन्यथासिद्धिश्च ।  
अतो धर्माधर्मयोरेव विजातीयक्रियाजनकत्वं, नेश्वरेच्छाप्रय-  
त्नादीनामिति । तेनेश्वरेच्छायान्तस्याः कार्यजनकत्वे च “स ऐ-  
क्षत बहु स्या प्रजायेये” ति श्रुतिरेव मानम् । तत्र चा “त्मन  
आकाशः सम्भूत” इत्यादाविवेक्षतिरदृष्टे लाक्षणिक इत्यलं  
पञ्चावितेन ॥

ननु प्रलये किं मानमिति चेत् । न । कालकपालान्यवृत्ति-  
प्रागभावः, कार्यद्रव्यानाधारकार्याधिकरणवृत्तिः, अभावत्वाद्,  
आत्मवृत्त्यन्योन्याभाववद्, इत्यनुमानेन, घटः, कार्यद्रव्यानाधि-  
करणकार्थीधिकरणवृत्तिर्व्यसप्रतिषेधो, भावकार्यत्वात्, शब्द-

वद्, इत्यनुमानेन खण्डप्रलयस्य, पटः, अदृष्टासमानकालीन-  
ध्वंसप्रतियोगी, भावकार्यत्वाद्, मुक्त्यव्यवहितप्राक्कालीन-  
ज्ञानवद्, बुद्धिः, प्रागभावासमानकालीनध्वंसप्रतियोगिनी, भा-  
वकार्यत्वाद्, मुक्त्यव्यवहितप्राक्कालीनादृष्टवत्, सुखं, गन्धा-  
नाधारसमयवृत्तिध्वंसप्रतियोगि, जन्यगुणत्वात्, संस्काराजन-  
कानुभववद्, आकाशवदिति व्यतिरेकिणा, एककालीनाः सर्वे  
परमाणवः, समग्रोपादेयप्रबन्धशून्याः, आरम्भकत्वाद्, नष्ट-  
पवनारम्भकपरमाणुवद् दुःखसन्ततिरत्यन्तमुच्छिद्यते, सन्त-  
तित्वात्, प्रदीपसन्ततिवद्, इत्याचार्योपदर्शितानुमानेन च महा-  
प्रलयस्य च सिद्धः । एवं च नन्दान्तं क्षत्रियकुलमित्यादिपौ-  
राण्यव्यवहारोपपात्तिरित्याहुः ॥

अत्र जैमिनीयाः । उक्तानुमानेन “धाता यथापूर्वमक-  
ल्पय”दित्यादिमन्त्रालिङ्गेनावान्तरप्रलयसिद्धावपि महाप्रलये ना-  
स्ति प्रमाणम् । उक्तानुमानानामुपाधिग्रस्तत्वात् । तथाहि । अ-  
मूर्त्तमात्रवृत्त्यभावत्वस्योपाधित्वात् । उक्तः पक्षः, कार्यद्रव्या-  
धाराधारः, मूर्त्तमात्रवृत्त्यभावत्वात्, तन्तुनिष्ठपटप्रागभाववदि-  
ति सत्प्रतिपक्षश्च । एवं द्वितीयतृतीययोरमूर्त्तमात्रवृत्तिभावत्व-  
मुपाधिः । एवं महाप्रलयानुमाने, उक्ताः परमाणवः, समग्रोपा-  
देयप्रबन्धवन्तः, प्रागभाववत्त्वात्, कपालवदिति सत्प्रतिपक्षः ।  
आचार्यानुमानं तु “धाता यथापूर्वमकल्पय”दिति श्रुतिवि-  
रोधात् ॥

अचन्द्रार्कग्रहा भूमिः कदाचित्तु भविष्यति ।

अपौरवा तु पृथिवी कदापि न भविष्यति” ॥

इति हरिवंशरूपव्यासस्मृतिविरुद्धत्वाद्, यावत्तैलं तावद्व्या-  
ख्यानमिति दृष्टान्तप्रसिद्धतैलाभावादिरूपोपाधिविस्मरणाच्चा-



नाचार्यानुमानमेव । अन्यथा नरशिरःकपालं, शुचि, प्राण्य-  
ङ्गत्वात्, शङ्खवादित्यनुमानस्यापि प्रामाण्यापत्तेः । एवमन्येष्वप्य-  
नुमानेषु दूषणान्यूह्यानीति दिक् ॥

वेदान्तिनस्तु “सर्वं खल्विदं ब्रह्म, नेह नानास्ति किं चने”त्य-  
द्वैतवादश्रुतिभिरा, त्मको जगदादावासी, तस्माद्वाएतस्मादा-  
त्मन आकाशः सम्भूत” इत्यादिब्रह्मोपादानत्वावेदकश्रुते “रि-  
न्द्रो मायाभिः पुरुष ईयत”इति भेदावगमस्य मायारूपावि-  
द्यानिबन्धनत्वश्रुतेश्च सैव व्योमादिरूपेण परिणतमिति चिदेक-  
रसस्य च ब्रह्मणो जडरूपेण परिणामो ऽनेकत्वं च न वास्तवं,  
किं त्वविद्योपाधिकं, स्वप्नप्रपञ्चवत्प्रत्यक्षविरोधिश्रुतिजन्यं  
ज्ञानं चन्द्रतारकापरिमाणबोधकवाक्यवत् प्रत्यक्षबाधेनोपपन्नम् ।  
एवं च “लोकास्तं परादुरन्यत्रात्मनो लोकान् पश्यति, मृत्योः  
स मृत्युमाप्नोति य इह नानेव पश्यती” त्यादयो भेदज्ञाननि-  
न्दार्थवादा उपपद्यन्ते तेन प्रपञ्चो ऽविद्योपाधिको ऽपारमा-  
र्थिकः । अत एव सदसद्विलक्षण इत्याहुः ॥

तत्र किमिदमपारमार्थिकत्वं, मिथ्यात्वमिति चेत्, किमिदं  
मिथ्यात्वम् । न तावच्छशशृङ्गादिवदत्यन्तासत्त्वन्तत् । अबाधि-  
तप्रत्यक्षादिविषयप्रपञ्चे तदभावात् । नापि ज्ञानबाध्यत्वमज्ञा-  
नजन्यत्वं वा । घटादेर्ज्ञानबाध्यत्वाभावाद् अज्ञानस्य जनक-  
त्वे ऽबाधितमानाभावेनाज्ञानजन्यत्वासम्भवाच्च । न त्वागमेन  
तद्बोधः । मिथ्याभूतप्रपञ्चान्तर्गतागमेन प्रत्यक्षदृष्टप्रपञ्चे मि-  
थ्यात्वबोधासम्भवात् । अन्यथा वेदबोध्ययागस्वर्गसाध्यसाधन-  
भावज्ञाने मिथ्यात्वबोधप्रसङ्गात् । इष्टापत्तौ । स्वर्गसाध्यसाधन-  
भावज्ञानेन ब्रह्मज्ञाने मिथ्यात्वबोधापत्तिः । आगमजन्यत्वा-  
विशेषात् । नाप्यनिर्वाच्यत्वं तत् । अनिर्वाच्यपदार्थस्य लोके

ऽसम्भवात् प्रपञ्चस्यापि निर्वचनीयत्वेनानिर्वचनीयत्वाभावा-  
च्च । किं चैवं श्रुतिबोध्यप्रपञ्चमिथ्यात्वेपि मिथ्यात्वप्रसङ्गः ।  
तदङ्गीकारे सिद्धं प्रपञ्चस्यामिथ्यात्वमिति दिक् ॥

इदमत्र वेदान्तिनामाकूतम् । चैत्रस्य शुक्त्यज्ञानमित्यादौ  
चैत्रनिष्ठशुक्तिज्ञानस्याभान् इति न बोधः, प्रतियोग्यप्रसिद्धेः, किं  
तु चैत्रनिष्ठं शुक्तिज्ञानमिति तदर्थः । तेनाज्ञानं भावरूपः पदा-  
र्थः । तस्य च शुक्तिरजते हेतुत्वं लाघवाद्, न तु तज्ज्ञाने, गौर-  
वात् । किं च तत्र रजतं पश्यामीति लौकिकसाक्षात्कारो ऽनुभव-  
सिद्धः । तत्र लौकिकसन्निकर्षस्य विषयस्य च हेतुतेति तत्र  
रजन्तोत्पत्तिरावश्यकी । एतेन तत्र रजतत्वमेव विषयः, ज्ञान-  
लक्षणा चालौकिकसन्निकर्ष इत्यपास्तम् । अज्ञानं च जीवानां  
न ब्रह्मणः । एवं चाधिष्ठानाज्ञानस्य शुक्तिरजतादौ हेतुत्ववन्नि-  
ष्प्रपञ्चब्रह्माज्ञानस्य जीवसम्बन्धिनः प्रपञ्चहेतुत्वमिति ॥  
इदमेव मिथ्यात्वं सदसद्विलक्षणत्वं चेति पूर्वमतोपपत्तिरिति,  
नेदमपि युक्तम् । अधिष्ठानज्ञानेपि शंखपीतिमोत्पत्तेरधिष्ठाना-  
ज्ञानस्योत्पादकत्वायोगात् । न च तत्र दोषस्य हेतुत्वेन दोषा-  
जन्यरजताद्युत्पत्तावधिष्ठानाज्ञानस्य हेतुत्वमिति वाच्यम् । तर्हि  
परमाष्वाद्युपादानाजन्यस्वामादिप्रपञ्चएवाधिष्ठानाज्ञानस्य हे-  
तुत्वमस्तु, न प्रपञ्चमात्रे । किं च चन्द्रतारकापरिमाणशङ्खपीतिमा-  
दीनामधिष्ठानज्ञाने सत्यपि कथमुत्पत्तिः । भवतां विशेषदर्शने  
सत्यपि भ्रान्तेरिव दोषवशादिति चेत् । तर्ह्यविद्यातिरिक्तस्यापि  
प्रपञ्चहेतुत्वापत्त्या गतमज्ञानकारणत्वनियमेन ॥ यन्तु रजतं  
पश्यामीति लौकिकसाक्षात्कारे विषयस्य लौकिकसन्निकर्षस्य च  
हेतुत्वसिद्धये रजतोत्पत्त्यङ्गीकार इति, तदपि पुरोवर्त्येण लौकि-  
कत्वेन रजतत्वांशे अलौकिकत्वेन दोषजन्यत्वाङ्गीकारेण परा-

स्तम् । यत्तु रजतज्ञानत्वस्य कार्यतावच्छेदकत्वमपेक्ष्य रजतत्व-  
स्यैव कार्यतावच्छेदकत्वे लाघवमिति, तदपि अज्ञानस्य कारण-  
त्वकल्पनमपेक्ष्य लघुभूतमेव । न चैवमधिष्ठानज्ञानेऽपि भ्रमाप-  
त्तिः । लौकिकतदभावसाक्षात्कारस्य तद्वत्ताज्ञानं प्रति प्रतिबन्ध-  
कत्वात् । “मायां तु प्रकृतिं विद्या”दित्यादिश्रुतेरपि स्वाम्मृ-  
ष्टिविषयत्वेन मायामदस्य दोषपरत्वेन वा व्याख्यानादिति  
संक्षेपः ॥

के चिन्तु परमात्मैव स्वेच्छया परमार्थत एव व्योमादि ज-  
नयति । “सदेव सौम्येदमग्र आसीत्, तदैच्छत्, बहुस्यां प्रजा-  
येय” इति, तस्माद्वा एतस्मादात्मन आकाशः सम्भूत इति, पुरुष-  
एवेदं, नेह नानास्ति किं चनेत्यादिश्रुतयोऽमुमेवार्थं प्रकटयन्ति ।  
अत्र ह्याद्यश्रुतिद्वयेनात्मनस्तद्रूपत्वेन प्रागवस्थितस्य बीजस्येव  
हेतुत्वं व्योमादीनां च वृक्षस्येव तत्कार्यत्वमुक्तम् । अपरश्रुति-  
द्वयेन धर्मिभेदाभाव उक्तः । नानाशाखस्य वृक्षस्यानेकत्वेन  
ज्ञातस्यैकबोधवत् ॥ यानि तु “आत्मैवैकः सत्यः, इन्द्रो मा-  
याभिः पुरुरूप इयत” इत्यादिनिष्प्रपञ्चस्य मिथ्यात्ववादा-  
सत्यत्ववादभ्रान्तिवादमायावादबोधकानि, तान्यस्यानित्यत्वमेव  
प्रतिपादयन्ति । अपशवो वा अन्ये गोअश्वेभ्य इतिवत् । एते-  
षामपि मुमुक्षूणामुत्साहजननार्थतया वैराग्यजननार्थतया च प्र-  
पञ्चासत्यत्वात्मपरमार्थसत्त्वप्रतिपादकतयार्थवादत्वस्य तुल्य-  
त्वात् । विस्पष्टं चैत “द्वाचारम्भणं विकारो नामधेयं मृत्तिकेत्येव  
सत्यं तथेदं” मिति श्रुतौ । मृत्पिण्डभावेन सकलतद्विकारशरावध-  
टादिज्ञानमिवात्मज्ञानेन तज्जन्यसकलप्रपञ्चज्ञानमित्यर्थः । यद्य-  
पि व्यासरूपेण न ज्ञानं तथापि समासरूपेणेत्युपपत्तिः । तच्च  
प्रपञ्चस्य सत्यत्वे उपपद्यते । नहि सद्रूपज्ञानेनासत्यस्य ज्ञानं, श-

शविषाणादिज्ञानप्रसङ्गात् । अतः सत्यत्वमेव प्रपञ्चस्य युक्त-  
मित्याहुः ॥

निरीश्वरसाङ्ख्यास्तु प्रकृतिरचेतना सत्त्वरजस्तमोगुणात्मि-  
का प्रधानशब्दवाच्या चेतनात्मनामुपभोगाय महदादिविशेषप्र-  
पञ्चरूपेण परिणमतीत्याहुः ॥

सेश्वरसाङ्ख्यास्तु प्रकृतिरेवाविद्यास्मितारागद्वेषाभिनिवेश-  
क्लेशकर्मविपाकाशयैरपरामृष्टं सर्वव्यापिनं पुरुषशब्दवाच्यमीश्वर-  
मधिष्ठाय महदहङ्कारपञ्चतन्मात्रादिक्रमेण जगत्सृजति । बीजमे-  
व संस्कृतं क्षेत्रमधिष्ठायानुसूरादिक्रमेण वृक्षादि । तस्मात्प्रकृत्यु-  
पादानां सृष्टिरीश्वरभिन्नक्षेत्रज्ञपदवाच्यजीवभोग्या । प्रकृतेरैक्ये-  
पि भोक्तृणां भेदात्प्रपञ्चवैचित्र्योपपत्तिः । औपनिषदास्त्वैका-  
त्म्यवादाः सादृश्यपरत्वेन व्याख्येयाः । एवं नानात्वनिषेधाश्च ।  
एतदभिप्रायेणैव ॥

“विद्याविनयसम्पन्ने ब्राह्मणे गवि हस्तिनि ।

शुनि चैव श्वपाके च पण्डिताः समदर्शिनः” ॥

इति । “इन्द्रो मायाभिः पुरुरूप इयत” इति च ।

मुक्तात्मनामीश्वरेण सहैकत्ववादास्तेष्वत्यन्तसाम्येन वैलक्षण्या-  
भावेन वोपपादनीयाः ॥

“यदा पश्यः पश्यति रूक्मवर्णं

कर्त्तारमीशं पुरुषं ब्रह्मयोनिम् ।

तदा विद्वान् पुण्यपापे विधूय

निरञ्जनः परमं साम्यमुपैति” ॥

इति श्रुत्या परमसाम्योक्तेः ।

“इदं ज्ञानमुपाश्रित्य मम साधर्म्यमागताः ।

स्वर्गोपि नोपजायन्ते प्रलये न व्यथन्ति च ॥

इति भगवद्वाक्येनापि साम्योक्तेः । न च

“ममैवांशो जीवलोके जीवभूतः सनातन”

इति भगवद्वचनस्य

“भेदस्य जनके ज्ञाने नाशमात्यन्तिकं गते ।

आत्मनो ब्रह्मणो भेदमसन्तं कः करिष्यति”

इति पुराणवचनस्य चानुपपत्तिः । तयोः स्वामिभृत्यभाव-  
बोधकत्वेनोपपत्तेः । एवं च

“उत्तमः पुरुषस्त्वन्यः परमात्मेत्युदाहृतः”

“उपद्रष्टा ऽनुमन्ता च कर्त्ता भोक्ता महेश्वरः ।

परमात्मेति चाप्युक्तो देहेस्मिन्पुरुषः परः” ॥

इति भेददर्शनमुपपद्यते । तस्मात्प्रकृत्युपादानोयं प्रपञ्च  
इत्याहुः ॥

तदापि न । प्रकृतेरेकरूपतया हेतुवैलक्षण्यभावेन नरप-  
श्चादिरूपकार्यवैलक्षण्यानुपपत्तेः । क्षेत्रज्ञादृष्टवशाद्वैलक्षण्यमित्य-  
प्यदृष्टस्य कार्यवर्गान्तःपातितया प्रकृतौ विलीनत्वेनाकारणत्वा-  
द्वक्तुमशक्यम् । कुतो वा प्रकृत्या महदादिविकारारम्भः । ईश्वरे-  
च्छेयति चेत्, तस्यापास्तसमस्तकामस्येच्छाभावात् । किं च  
प्रलये प्रकृतिमात्रस्यात्मनां च निर्विशेषाणामवस्थितत्वाद्धर्मा-  
धर्मयोश्चान्तःकरणधर्मतया तदानीमभावात् पूर्वजन्मनि कृतां-  
श्वमेधानां कृतमहापातकानां च विशेषो न स्यात् । न चासतः  
अज्ञविषाणादेरुत्पत्तिनाशयोरदर्शनान्नियतोत्पत्तिदर्शनाच्चोत्प-  
त्तिनाशयोरविर्भावतिरोभावरूपतया शक्त्यात्मनावस्थितधर्मा-  
धर्मवन्नेन वैचित्र्योपपत्तिरिति वाच्यम् । मृत्पिण्डकपालावस्थयो-  
र्धटसत्त्वस्यानुपलब्धिबाधितत्वात् “नासतो विद्यते भाव” इति  
तु “न त्वेवाहं जादु नास” मिति नित्यत्वप्रतिपादनोपक्रमादा-

तममात्रस्यानुत्पत्तिविनाशधर्मत्वप्रतिपादकं, न सर्वस्य कार्यजा-  
तस्य । अस्तु वा कारणात्मना ऽवस्थानं तथा मृदात्मना ऽव-  
स्थितघटादिनोदकाहरणासम्भववत्प्रकृत्यात्मना ऽवस्थितधर्मा-  
धर्माभ्यामपि न वैचित्र्यसम्भवः । यदि तु सृष्टिप्रलयपरम्परया  
ऽनादित्वं शब्दानामनार्थसम्बद्धानां वेदानां नित्यतां चाश्रित्य

“सर्वेषां चैव नामानि कर्माणि च पृथक्पृथक् ॥

वेदशब्देभ्य एवादौ पृथगर्थाश्च निर्ममे”

इति वचनानुरोधादेककर्तृका तुल्यनामव्यवहारकवस्तूत्पत्ति-  
रङ्गीक्रियते ॥

“अष्टाशीतिसहस्राणि संप्रदायप्रवर्त्तकाः”

इतिवचनानुरोधेन वा ऽनेककर्तृका तादृशसृष्टिरङ्गीक्रियते ।  
तत्रापि प्रकृतेरुपादानत्वासम्भवाद् अनुपादाननिर्माणासम्भ-  
वात्सोपादानत्वसिद्धिरिति संक्षेपः ॥

इति श्रीगङ्गाभट्टकृतभाट्टचिन्तामणौ  
सृष्टिप्रलयविचारः ॥

ननु सर्वमिदं शरीरोन्द्रियमनातिरिक्तजीवात्मसद्भावे स्या,  
तत्रैव मानं न पश्यामः । न चाहं जानामीति प्रत्यक्षं तत्र मानं,  
तस्याहं गौर इत्यादिवच्छरीरादिविषयकत्वेनाप्युपपत्तेरिति  
चेत् । अत्र जीर्णाः । शरीरान्तर्गतवायोरुर्ध्वाधोगमनानुकूलप्रय-  
त्नाश्रयतया सुखाद्याश्रयतया वा तत्सिद्धिः । तेषामयावच्छरी-  
रभावित्वेन तद्धर्मत्वासम्भवात् । कार्यद्रव्यवृत्तिविशेषगुणानां  
पाकादिना विरोधिगुणान्तरोत्पत्त्या द्रव्यनोशन वा नाशयत्व-  
मिति नियमः । उक्तयत्नस्य सुखादीनां च मृतावस्थायामुक्तना-  
शकत्रयाभावेन नाशानुपपत्तेर्न शरीरगुणत्वं सम्भवति । एवं

ज्ञानेच्छादीनामप्ययावच्छरीरभावित्वेन न शरीरगुणत्वम् । किं चावयविविशेषगुणानामवयवगुणपूर्वकत्वानियमेन ज्ञानादीनां शरीरावयवगुणत्वाभावेन न तदुत्पत्तिसम्भवः । अतः सुखादिगुणितया शरीरादिभिन्नात्मसिद्धिः । न च तेषामिन्द्रियगुणत्वम् । इन्द्रियनाशेन संस्कारनाशे स्मरणानुपपत्तेः । नापि मनोगुणत्वं, तस्याणुतया तद्गुणप्रत्यक्षानुपपत्त्या ज्ञानादीनामप्रत्यक्षत्वप्रसङ्गात् । मनसो विभुत्वनये तु तद्गुणत्वे ज्ञानादीनां करणाभावात्प्रत्यक्षानुपपत्तिस्तुल्या । तस्मात्तदाश्रयतया ऽऽत्मसिद्धिः । किञ्च स्वर्गकामादिश्रुत्यापि देहातिरिक्तात्मसिद्धिः । तथाहि । स्वर्गकामादिश्रुतयः कर्मजन्यफलभोक्तारं शरीरातिरिक्तं कर्तारमाक्षिपन्ति । “अविनाशी वाअरे ऽयमात्मे”त्यादय उपनिषदोपि तमेवार्थंन्द्रदयन्ति । अतो ऽहंप्रत्ययवेद्यः शरीरातिरिक्त आत्मेति । न च तस्याहंप्रत्ययगम्यत्वमनुपपन्नं, ज्ञातृत्वज्ञेयत्वयोर्विरोधात्, एकस्यां क्रियायामेकस्य कर्तृत्वकर्मत्वानुपपत्तेरिति वाच्यम् । स्वात्मनि क्रियाविरोधस्य दूषकताबीजाभावेनादूषकत्वात् । न च परसमवेतक्रियाजन्यफलभागित्वस्य कर्मत्वतया कर्मसंज्ञायास्तद्विभक्तेश्चासाधुतापत्तिर्दूषकताबीजमिति वाच्यम् । तादृशकर्मत्वाभावेपि तद्विभक्ते “रात्मा ज्ञातव्य, आत्मानं वेद, आत्मानमुपासीते”त्यादिलौकिकवैदिकप्रयोगेणैव साधुत्वात् । यथा चलतिगच्छत्योरेकार्थत्वेपि सकर्मत्वाकर्मत्वे एवं ज्ञातृज्ञानजन्यप्राकट्यरूपफलवत्तया ज्ञानकर्मत्वे बाधकाभावात् । “स मानसीन आत्मा जनाना” मित्यादिश्रुतिवशाच्च मानसाहंप्रत्ययवेद्य आत्मा सिद्ध इत्याहुः ॥

वेदान्तिनस्तु सुखेच्छादीनां मनोगुणत्वस्य श्रुतिसिद्धतया निर्गुणज्ञानस्वरूप एवात्मा, तस्य च निष्प्रकारकमेवोपनिषज्ज-



न्यप्रत्यक्षं मोक्षसाधनमित्याहुः ॥

कः पुनर्मोक्षः । अत्र के चित् । संस्काराजनकानुभवध्वंसो मुक्तिः ।

के चित्तु दुःखप्रागभावासहवृत्तिदुःखसाधनध्वंसो मुक्तिः ॥

दुःखमयसंसारबीजामिध्याज्ञानध्वंसो मुक्तिरित्यपरे ॥

शरीरेन्द्रियबुद्ध्यादितन्निदानधर्माधर्मध्वंस इत्यन्ये ॥

आत्यान्तिकदुःखप्रागभावो मोक्ष इति गुरवः ॥

संस्काराजनकभोगविषयदुःखध्वंस इति के चित् ॥

समानाधिकरणदुःखप्रागभावासहवृत्तिदुःखध्वंसो मुक्तिरिति मणिकृत् ॥

प्रपञ्चसम्बन्धविलयो मुक्तिरिति वेदान्तिनः । प्रपञ्चसम्बन्धो बन्धः । तस्यात्यन्तिको विलयो मोक्षः । तथाहि । भोगायतनभोगसाधनभोगविषयाणां शरीरेन्द्रियाणां सम्बन्धादात्मा बद्ध इत्युच्यते । एतत्कारणधर्माधर्मपरिक्षयोदेषामात्यन्तिको विलयः पूर्वनाशपरानुत्पादस्वरूपः । न चैवमपुरुषार्थत्वापत्तिः । सुखवद् दुःखानुत्पादस्यापि पुरुषार्थत्वात् । तत्सम्बन्धविलयपूर्वकनित्यानन्दरूपात्माभिव्यक्तेर्मुक्तित्वाङ्गीकाराद्वा । तस्य सुखस्य नित्यतया धर्मजन्यत्वाभावात् । आत्मनश्च सुखात्मकत्वे मुक्तावस्थायां तन्नित्यत्वे च “नन्दं ब्रह्मणो रूपं, न स पुनरावर्त्तत” इत्यादिश्रुतयो मानम् । यत्त्वं “शरीरं वावसन्तं प्रियाप्रिये न स्पृशत” इति मुक्तस्य सुखाभाववत्ववचनं, तत्प्रपञ्चसुखाभिप्रायम् । ननु मनःशरीराद्यभावात्कथं तत्रानन्दानुभवः । न च तस्यानन्दस्य स्वप्रकाशत्वम् । संसारावस्थायां तादृशस्याननुभवात् । न च तदानीमभिभवान्न तादृगनुभव इति वाच्यम् । स्वप्रकाशस्याभिभवासम्भवादिति चेत् । तस्यानन्द-

स्या “त्रायं पुरुषः स्वयंज्योति” रिति श्रुतिः संद्वयप्रकाशतया  
ऽऽत्मरूपानन्दानुभवस्य लोकसिद्धकारणान्तरानपेक्षत्वात् ।  
तदुक्तम् ॥

निजं यच्चात्मचैतन्यमानन्दश्चेष्यते च यः ॥

यच्च नित्यविभुत्वादि तेनात्मा नैवमुच्यते ॥

इति । अतो नित्यसुखाभिव्यक्तिर्मुक्तिरित्याहुः ॥

तन्न । “विज्ञातारं केन विजानीयाद्, अस्य सर्वमात्मैवा-  
भूत्केन कं पश्ये” दिति च मोक्षकाले ज्ञानाभावप्रतिपादकश्रुति-  
विरुद्धत्वात् । आत्मनश्च न विज्ञानसुखादिरूपत्वम् । “आनन्दं ब्र-  
ह्मणो विद्वान्, स एको ब्रह्मण आनन्दः” इति श्रुत्या भेदप्रती-  
तेः । मम न किमपि सुखं, केवलं दुःखमेवेत्यनुभवात् । “ता एताः  
प्रजा अहरहर्ब्रह्मलोकं यन्ति, अहरहरागच्छन्ती” ति सुषुप्तिमु-  
क्तयोः सादृश्यप्रतिपादकश्रुत्या ऽऽनन्दात्मकत्वनिषेधाच्च । सु-  
षुप्त्यवस्थायामानन्दानुभवाभावात् । अतो न नित्यसुखाभिव्य-  
क्तिर्मुक्तिः । तस्मात्प्रपञ्चस्य सर्वथा विलयो मुक्तिः । स च दुः-  
खाभावरूपत्वात् पुरुषार्थः । तेन सुखदुःखोपभोगाभावो मोक्ष  
इति फलितम् । तथा च श्रुतिः । “प्रियाप्रियेन स्पृशत” इति ।  
न चैवमानन्दश्रुतिविरोधः । “मन आनन्द, मिति श्रुतेर्मनस आ-  
नन्दधर्मत्वात्तदानीं “त्वमनस्क” मिति श्रुत्या मनोभावेन “विज्ञा-  
तारं केन विजानीया” दिति श्रुत्या च तदानीमानन्दानुभवनिषे-  
धात् । “अलं वा अरे इदं विज्ञाना” इति तु शक्तिमात्रपरम् ।  
किं चानन्दप्रियाभाववचनयोर्विरोधे प्रमाणान्तरोपपत्तिभ्यामान-  
न्दवचसो दुःखाभावपरत्वं परिकल्प्य तत्परिहारः । उभयत्रापि  
सामान्योपादानात् । अत उक्तरीत्यैव विरोधपरिहार इत्या-  
त्यन्तिकदुःखाभाव एव मोक्ष इति । न चैवं सुखस्यापि ना-

नुपादेयत्वमिति पुमर्थत्वम् । मधुविषभोजनदुःखवत्सुखस्यापि बहुतरदुःखानुबद्धत्वेन हेयत्वात् । न चैवमपि वर्त्तमानदुःखानां स्वभावेन विरोधिगुणान्तरोत्पत्त्या वा नाशादागन्तूनां प्रतियो-  
ग्यभावादतीतानामतीतत्वादेव नाशासम्भवान्न मोक्षः साध्यः स्यादिति वाच्यम् । दुःखहेतुधर्माधर्मोच्छेदस्य पुंव्यापारसाध्य-  
त्वात् । तथाहि । सञ्चितानां प्रारब्धानां चादृष्टानां भोगात्मज्ञा-  
ननैमित्तिकप्रायश्चित्तानुष्ठानेन नाशात्काम्यानुष्ठानजन्यानां तद-  
ननुष्ठानेनानुत्पादाद्विहितानुष्ठाननिषिद्धाकरणाभ्यां प्रत्यवाया-  
परिहाराच्च । सुखदुःखजनकधर्माधर्मनाशात्पूर्वशरीरनाशे मुक्तो  
भवति । अत एव ज्ञानकर्मणोः समुच्चयेन जनकता । ज्ञानेन  
सञ्चितानामुत्पन्नधर्माधर्माणां नाशः । नित्यकर्मभिश्च तदनुत्प-  
त्तिः । अन्यथा नित्याकरणजन्यप्रत्यवायेन शरीरोत्पत्तिप्रसङ्गा-  
त् । तस्मादुभयोरपि शरीरोत्पत्त्यभावसम्पादकतया मोक्षजनक-  
ता । प्रारब्धकर्मणां तु न कर्मभिर्न ज्ञानेन नाशः । किं तु भो-  
गेनेति । न च

“ज्ञानाग्निः सर्वकर्माणि भस्मसात्कुरुतेजुन”

इति ज्ञानस्यैव शरीरोत्पत्त्यभावसम्पादकतया मोक्षजनक-  
त्वमस्तु, किं कर्मणेति वाच्यम् । ज्ञानवतोपि विहिताननुष्ठाननि-  
षिद्धाचरणैर्भावां प्रत्यवायोत्पत्तेः । तेन ज्ञानकर्मणोः समुच्चयेन  
जनकत्वम् । तत्राप्युपनिषज्जन्यात्मज्ञानं दृष्टोपयोगित्वात् कत्वर्थ-  
म् । उपासनात्मकं तु दृष्टोपयोगाभावात् “त्सर्वान्कामानवामोति,  
न स पुनरावर्त्तत” इत्यादिवाक्यशेषाच्चाभ्युदयफलकं निश्चयस-  
फलकं चेति विवेकः । अतः सिद्धो ज्ञानकर्मसमुच्चय इति सं-  
क्षेपः ॥ तदुक्तम्

“सत्येन लभ्यस्तपसा ह्येष आत्मा

सम्यग् ज्ञानेन ब्रह्मचर्येण वे"ति ॥  
 "स्वेस्वे कर्मण्यभिरतः संसिद्धिं लभते नरः ।  
 स्वकर्मणा तमभ्यर्च्य सिद्धिं विन्दति मानवः ॥  
 तमभ्यर्च्य, तं ज्ञात्वेत्यर्थः ॥  
 तस्मात्तत्प्राप्तये यत्नः कर्त्तव्यः पण्डितैर्नरैः ।  
 तत्प्राप्तिहेतुर्विज्ञानं कर्म चोक्तं महामते ॥  
 उभाभ्यामिव पक्षाभ्यां यथा खे पक्षिणां गतिः ।  
 तथैव ज्ञानकर्मभ्यां प्राप्यते ब्रह्म शाश्वतम्" ॥  
 इति ब्रह्मप्राप्तिर्मुक्तिरिति जीर्णाः ॥

नव्यास्तु "तमेव विदित्वा ऽतिमृत्युमेति, नान्यः पन्था  
 विद्यते अयनाये"ति श्रुत्या "न कर्मणा न प्रजये" ति श्रुत्या  
 च मोक्षे ज्ञानातिरिक्तसाधननिषेधात् तथैव स्नानमहादानकाशी-  
 मरणादिकर्मणां ज्ञानद्वारैव मोक्षजनकत्वाच्च ज्ञानमेव साक्षान्मो-  
 क्षजनकम् । कर्म तु ज्ञानजनकान्तःकरणशुद्धिजनकम् । न च त-  
 मेवेत्यात्मातिरिक्तविषयकज्ञानस्य मोक्षजनकत्वपरिसंख्येति वा-  
 च्यम् । ज्ञानस्य मोक्षजनकत्वेन नियतप्राप्त्यभावात्परिसंख्यानुपप-  
 त्तेः । वाक्यान्तरप्राप्तपरिसंख्यायां तत्तद्वाक्यानां नान्यः पन्थे-  
 ति निषेधस्य चानुपपत्तिः । एतेनोपनिषज्जन्यज्ञानातिरिक्त-  
 भाषाग्रन्यादिजन्यज्ञानपरिसंख्येति परास्तम् । अध्ययनविधि-  
 नैव तत्सिद्धेः । न चैवमुपनिषदध्ययनजन्यतत्त्वज्ञानस्य त्रैव-  
 णिकेष्वेव सम्भवाच्छूद्रादीनां मुक्तिर्न स्यादिति वाच्यम् । ते-  
 षामपि "श्रावयेच्चतुरो वर्णानि" ति पुराणश्रवणविधिना त-  
 ज्जन्यार्थज्ञानसत्त्वान्मुक्तिसिद्धेः । अतो ऽयं ज्ञानस्य मोक्षसाध-  
 नत्वविधिः । नान्यः पन्थेति तदातिरिक्तकर्मणः साक्षात्साधन-  
 त्वनिषेधः । "न चतुस्त्रिंशदिति ब्रूयात् षड्विंशतिरित्येव ब्रूया"

दितिवत् । एतन्निषेधवशादेव कर्मणां मोक्षसाधनत्वबोधकश्रुतयः  
परंपरासाधनत्वपराः । अत एव “अविद्यया मृत्युं तर्त्वा विद्य-  
या ऽमृतमश्नुते” इति श्रुतेरविद्यारूपकर्मणो मृत्युतरणशब्दल-  
क्षिताज्ञाननाशस्यात्मज्ञानद्वारकत्वबोधकश्रुतिरपि सङ्गच्छते । न  
कर्मणेत्यादिश्रुतिरपि परंपरया मोक्षसाधने संन्याससादृश्यनिषे-  
धनद्वारा संन्यासप्राशस्त्यबोधिका कर्मणां परंपरया साधनत्वं  
बोधयति । न साक्षात् । एवं त “मेवं वेदानुवचनेन ब्राह्मणां  
विविदिषन्ति यज्ञेन दानेन तपसा नाशकेने”ति श्रुतिरपि कर्म-  
णां ज्ञानार्थत्वमेव बोधयति न साक्षान्मोक्षार्थत्वमिति । न  
चैवं ज्ञानेन सञ्चितकर्मविनाशेपि शरीरजनकनित्याकरणजन्या-  
धर्मविनाशायोगान्मोक्षो न स्यादिति वाच्यम् । तस्य सञ्चित-  
विनाशकत्ववदधर्मानुत्पादकत्वस्याप्यङ्गीकारात् । उत्पन्ननाशा-  
ङ्गीकाराद्वा । न चैवं वेदान्ताध्ययनजन्यतत्त्वज्ञानोत्तरं मुक्तिः  
स्यादिति वाच्यम् । प्रारब्धस्य प्रतिबन्धकत्वात् । न चैवं सं-  
ञ्चितार्थां प्रायश्चित्तेन प्रारब्धानां भोगेन नाशाभित्यकर्मभिश्चा-  
नुत्पादात्तत्त्वज्ञानस्यानुपयोग इति वाच्यम् । सुखभोगयोग्य-  
देहजनकधर्मविनाशद्वारा तस्य मोक्षोपयोगित्वादिति जीर्णाः ॥

अन्ये तु तत्त्वज्ञानस्य सञ्चितनाशकत्ववत्प्रारब्धनाशकत्व-  
मपि । तत्त्वज्ञानव्याक्तिविशेषस्यैव मोक्षजनकतया तदुत्तरमेव मु-  
क्तिः । जीवन्मुक्तादिव्यवहारस्तु शरीररूपदुःखसत्त्वेन बाधा-  
द् भाक्त इत्याहुः ॥

इति मीमांसकश्रीगागाभट्टकृतभाट्टचि-

न्तामणावनुमाननिरूपणम् ॥

अथोपमानं निरूप्यते ॥

उपमानं पूर्वदृष्टे ऽर्थे स्मर्यमाणे दृश्यमानार्थसादृश्यज्ञानम् ।  
 दृश्यमानगवयनिरूपितसादृश्यप्रकारकगोविशेष्यकप्रमोपमितिः ।  
 तत्करणं गवयापिण्डदर्शनमित्यर्थः । एवं चारण्यकवाक्यार्थज्ञान-  
 वतो ऽरण्ये गवयदर्शनं तत्करणं, तत्सादृश्यविशिष्टो गौरिति ज्ञानं  
 प्रमा, वाक्यार्थस्मरणमवान्तरव्यापार इति । न चेदं सादृश्यप्रत्य-  
 क्षम् । अर्थान्तरयोगिभिर्धर्मैरर्थान्तरस्य तादृश्योगरूपसादृश्यस्य  
 व्यासज्यवृत्तितया यावदाश्रयप्रत्यक्षाभावेन तदयोगात् । नानु-  
 मानम् । उपामिनोमीत्यनुव्यवसायेनानुमितिर्वैलक्षण्यप्रतीतिः ।  
 नापि शाब्दम् । पदज्ञानाद्यभावादिति । अत इदं मानान्तरम् ।  
 एवं च प्रत्यक्षसौर्यविधिसादृश्यस्याग्नेयविधावुपमित्योपस्थिता-  
 ग्नेयविधिविहितेति कर्तव्यताया अपेक्षितायाः सौर्याङ्गत्वबोधः  
 फलमिति जीर्णाः ॥

नव्यास्तु नैतन्नियतम् । उपमानस्य शक्तिग्राहकत्वानापत्तेः ।  
 एतादृशसादृश्यज्ञानस्यातिदेशवाक्यार्थज्ञानाजन्यत्वाच्च । अतो  
 गोसादृश्यविशिष्टापिण्डदर्शनं करणम् । अतिदेशवाक्यार्थस्मरण-  
 मवान्तरव्यापारः । अयं गवयपदवाच्यः, गवयो गवग्रपदवाच्य  
 इति वा संज्ञासंज्ञिसम्बन्धज्ञानं प्रमेत्याहुः ॥

इत्युपमानम् ॥

अथार्थापत्तिः ॥

अर्थापत्तिः प्रत्यक्षेण शब्देन वा प्रमितस्यार्थस्योपपादका-  
 र्थान्तरकल्पनम् । यथा देवदत्तनिष्ठं दिने भोजनाभावः पीनत्वं  
 च प्रत्यक्षदृष्टं स्वोपपादकं रात्रिभोजनं कल्पयति । तथा विश्व-  
 निधामंकरणकभावनाविषयकप्रवर्तना विधिप्रमितेष्टोद्देश्यकत्वं वि-  
 ना ऽनुपपद्यमाना स्वर्गाद्युद्देश्यकत्वं कल्पयति । अत्र दिनभोज-

नाभावविशिष्टपीनत्वज्ञानं न करणं, येनानुमानान्तर्भावः शङ्क्ये-  
त । किं तु भोजनाभावपीनत्वयोः सामानाधिकरण्यरूपसम्ब-  
न्धानुपपत्तिज्ञानम् । रात्रिभोजनज्ञानं प्रमा । उपपादकत्वज्ञानम-  
वान्तरव्यापारः । एवं जीवतो देवदत्तस्य गृहे ऽदर्शनेनादृष्टब-  
हिर्भावकल्पना । तेन नानुमानान्तर्गतारिति जीर्णाः ॥ वस्तुत-  
स्तु नानुमिनोमि नोपमिनोमि न शाब्दयामि किं त्वर्थपयामीत्य-  
नुभवादेव मानान्तरत्वं युक्तम् । इदमेव सहजशक्तावाधेयशक्तौ  
च मानम् । तथाहि । बीजत्वावच्छेदेनाङ्कुरजनकत्वे गृहीते मूषि-  
काघ्रातेषु तददर्शनेन कारणत्वसन्देहे मूषिकाघ्राणनाश्या व्री-  
हिनिष्ठा कारणशक्तिः कल्प्यते । एवं यागजन्यं स्वर्गजनकम-  
पूर्वं कल्प्यतइति जीर्णाः ॥

इत्यर्थापत्तिः ॥

एवमनुपलब्धिरभावग्राहकं मानान्तरम् । नचाभावस्य केव-  
लाधिकरणात्मतया प्रत्यक्षेण ग्रह इति वाच्यम् । तस्याधिकर-  
णात्मकत्वे भूतले घटाभाव इत्याधाराधेयभावप्रतीत्यनुपपत्तेः ।  
किं च घटो नास्ति नायं पट इत्यादिव्यवहारस्य सघटे प्रसङ्गान्न  
भूतलमात्रं विषयः । घटविविक्तस्य विषयत्वे ऽभावातिरिक्तस्य  
विवेकस्यासम्भवात्सिद्धमभावेन । तद्ग्राहकं च योग्यानुपलब्धि-  
मानान्तरम् । तथाहि । अभावो नेन्द्रियग्राह्यः । सन्निकर्षाभा-  
वात् । न च विशेषणत्वादिः सन्निकर्षः । तस्य प्रत्येकवृत्तितयोभ-  
यनिष्ठत्वाभावेन सन्निकर्षत्वायोगात् । न च तत्राभावस्मरण-  
म् । पूर्वं तदनुभवाभावात् । एवं च तस्यानुपलब्धिरूपप्रमाणान्त-  
रवेद्यत्वम् । योग्यानुपलब्धिश्च दर्शनयोग्यस्यादर्शनं दर्शनाभाव  
इति यावत् । तेन घटाभावादिज्ञानं दर्शनाभावेन प्रतियोगिस-  
त्त्वप्रसञ्जनप्रसञ्जितप्रतियोगिकेन यदि घटः स्यात्तदा दृश्ये-

तेत्याकारकेण घटाभावो ज्ञायते । योग्यता च योग्यप्रतियोगिक-  
त्वयोग्याधिकरणकत्वादिरूपा तत्तदभावग्रहे नानैव । अतः  
सिद्धमभावग्राहकमनुपलब्धिरूपं मानान्तरम् । अत्र प्रतियोगिप्र-  
त्यक्षाभावः करणम् । अनुमितिर्वान्तरव्यापारः । अभाव-  
ज्ञानं फलम् । अर्थापत्तौ तु ज्ञानं करणमनुपपत्तिज्ञानमवान्तर-  
व्यापारः । उपपादकाज्ञानं फलमित्यनयोर्भेदमाहुः । अतः षट्  
प्रमाणानि । वस्तुतस्त्वर्थापत्त्यनुपलब्ध्योरन्योन्यभेदमनुमानाच्च  
भेदं नाकलयामः । यत्तु सहस्रसङ्ख्यान्तर्गततत्तत्संख्याप्रमाकरणं  
सम्भवाख्यम्प्रमाणं तदनुमानान्तर्गतं, वटे वैश्रवणमिति चैतिह्यं  
न प्रमितिकरणं, तत्त्वे ऽप्यागमान्तर्गतम् । श्वो मे भ्राता ऽऽगन्ते-  
ति प्रतिभाख्यमनिश्चायकत्वान्न मानम् । तेनर्षीणां प्रतिभया धर्मा-  
धर्मप्रमेति परास्तम् । लोकप्रसिद्धिः प्रत्यक्षान्तर्गतैव । अतः ष-  
डेव प्रमाणानि । राम षड्युक्तयो लोके याभिः सर्वो ऽनुद्दिश्यत-  
इति रामायणाच्चेति संक्षेपः ॥

इत्यभाववादः ॥

अथ शब्दः ॥

“शब्दं शब्दविज्ञानादसन्निकृष्टे ऽर्थे विज्ञानम्” ॥

इति सूत्रम् । शब्दज्ञानजन्यमसन्निकृष्टार्थविषयकं यथार्थ-  
ज्ञानं शब्दप्रमा, तत्करणभूतशब्दः प्रमाणमित्यर्थः । शब्दा-  
नुव्यवसाये ऽतिव्याप्तिवारणाय द्वितीयम् । अनुमित्यादाव-  
तिव्याप्तिवारणाय त्रयम् । एवं वाक्यश्रवणानन्तरं पदोपस्थि-  
तपदार्थानां संसर्गविषयिणी प्रमितिः प्रत्यक्षादिविलक्षणा जाय-  
ते, तत्करणं शब्दस्तज्ज्ञानं वा प्रमाणान्तरम् । जन्यपदधी-  
जन्यत्वव्यभिचार्यनुभवत्वाव्यापकजातिशून्यत्वे सति पदविष-  
यकत्वाव्यभिचारिजातिशून्यधीः शब्दप्रमा । तत्करणं शब्दः



प्रमाणमिति जानकीनाथः । प्रत्यक्षानुमितिस्मृतीनां वारणाय सत्यन्तम् । असम्भववारणाय अनुभवत्वाव्यापकेति जातिविशेषणम् । उपमितिवारणाय शून्यान्तम् । घटादिवारणाय धीपदम् । स्वकरणकशाब्दधीप्रकारप्रकारकप्रमाजन्यः शब्दः प्रमाणशब्द इति मणिकृत् । वाक्यं चैकार्थकपदसमूहः । एकार्थत्वं चानेकमुख्यविशेष्यराहित्यम् । न त्वेकारुयातवत्त्वम् । तेनारुयातभेदे ऽपि यत्रैकारुयातार्थे ऽन्यारुयातार्थः प्रकारो यथा पश्य मृगो धावतीत्यादौ तत्रैकवाक्यत्वम् । नन्विदं पदोपस्थितपदार्थानां संसर्गावगाहि मानसप्रत्यक्षमास्तिविति चेत् । न । तत्र मनःसन्निकर्षाभावात् । उपनीतभानेपि ज्ञातस्यैव विषयतया ऽज्ञातसम्बन्धस्योपनीतभानासम्भवाच्च । किं च शाब्दसामग्री चाक्षुषादिप्रतिबन्धिका । मानसे तु चाक्षुषादिसामग्री प्रतिबन्धिकेति सर्वसम्मतम् । एवं च शाब्दत्वस्य मानसत्वव्याप्यताङ्गीकारे भिन्नविषयकचाक्षुषसामग्रीकाले शाब्दबोधो न स्यात् तत्र चाक्षुषसामग्रीमानसयोः प्रतिबध्यप्रतिबन्धकभावेष्वनन्तेषु शाब्दान्यत्वप्रवेशे गौरवं स्यात् ॥

वैशेषिकास्तु शब्दो ऽनुमानान्तर्गतः । घटमानयेत्यादिपदानि तात्पर्यविषयभूतपदार्थनिरूपिततात्पर्यविषयसंसर्गप्रमापूर्वकाणि । परस्परान्वयतात्पर्यकत्वे सति योग्यत्वात् । पदान्तरवत् । आकाङ्क्षासत्त्वोस्तु तात्पर्यज्ञानार्थमेवापेक्षा । यद्वा पदैरुपस्थितेषु घटादिपदार्थेषु । कर्मत्वमाधेयतासंसर्गेण घटवत् । तेन संसर्गेण घटे बाधाभावरूपयोग्यतावत्त्वात् । एते पदार्थास्तात्पर्यविषयसंसर्गवन्तः । आकाङ्क्षादिमत्पदस्मारितत्वात् । इदं वाक्यं संसृष्टार्थज्ञापकम् । आप्तवाक्यत्वात् । इत्याद्यनुमानमुद्रयैव शब्दस्यार्थप्रत्यायकत्वसम्भवेन पृथक् प्रामाण्यकल्पना ऽयु-

क्ता । न चैतादृशसंसर्गज्ञानात्कथं प्रवृत्तिः । इष्टतावच्छेदकप्रकार-  
 कप्रवृत्तिविषयविशेष्यकज्ञानस्य प्रवृत्तिहेतुत्वादुक्तस्य तथाविध-  
 त्वाभावादिति वाच्यम् । इष्टतावच्छेदकप्रकारकप्रवृत्तिविषयवै-  
 शिष्ट्यावगाहिज्ञानस्यैव प्रवृत्तिहेतुत्वात् । इष्टतावच्छेदकसंसर्गप्र-  
 कारकस्यापि वैशिष्ट्यावगाहिज्ञानत्वात् । अस्मिन् गृहे सुवर्ण-  
 सर्पसम्बन्धोस्तीति ज्ञानादपि प्रवृत्तिनिवृत्त्यनुभवाच्चार्थपक्षका-  
 नुमाने दोषाभावाच्चेत्याहुः ॥ अत्र के चित् । पदपक्षकानुमानस्य  
 संसर्गप्रकारकत्वनियमाद्रजतत्वप्रकारकज्ञानार्थं शब्दप्रामाण्या-  
 ङ्गीकार आवश्यकः । नहि रजतवद्भूतलमिति शब्दश्रवणो-  
 त्तरं संसर्गप्रकारकमेव ज्ञानं जायतइति नियमः । रजतादिप्र-  
 कारकानुभवस्यापि सत्त्वात् । अर्थपक्षकानुमाने च योग्यता-  
 याहेतुतया लिङ्गस्य निश्चितस्यैव निश्चायकतया योग्यता-  
 संशये ऽनुमानानुपपत्त्या प्रवृत्त्याद्यनुपपत्तिः । शब्दबोधे तु  
 संशयसाधारणयोग्यताज्ञानस्य हेतुत्वाद् नानुपपत्तिरित्याहुः ।  
 वस्तुतो वक्तुः प्रतारकत्वादिशङ्कायां शब्दबोधवारणाय योग्य-  
 तानिश्चयस्यैव शब्दबोधे हेतुतेति नोभयोः पक्षयोर्विशेषः ।  
 पक्षधरास्तु घटमानय घटः कर्मत्वमानयनमित्यादिस्वरूपयोग्यतद-  
 योग्ययोर्विशेषो न स्यात् । अनुमानस्योभयत्र सम्भवात् । अतो  
 व्याप्यादिज्ञानसापेक्षत्वतदनपेक्षत्वकृतबोधाविलम्बाविलम्बाभ्यां  
 विभक्त्यादिसमभिव्याहृतशब्दस्य मानान्तरत्वम् । किं च ए-  
 कपदार्थप्रकारकापरदार्थविशेष्यकभानं शब्दादेव नानुमानात् ।  
 अयं पदार्थो ऽपरपदार्थवानित्यनुमानेपि विपरीतक्रियाकर्मभाव-  
 मादायार्थान्तरत्वापत्तेः । तात्पर्यविषयसंसर्गवानित्यनुमाने तु सं-  
 सर्गस्य प्रकारतापत्तिः । न च तादृशज्ञानस्य मानसत्वम् ।  
 शब्दातिरिक्तस्य मनःसहकारिणो ऽभावात् । किं चौदनं पच-

त्योदनः पच्यतइत्यत्र पाकौदनयोर्विशेष्यत्वनियमः शब्दप्रामा-  
 ण्यं विनानुपपन्नः । तस्माच्छब्दः प्रमाणमित्याहुः ॥ एवं  
 शाब्दयामीत्यनुभवोपि सङ्गच्छते । न चानुमितिप्रमातः शा-  
 ब्दप्रमाया भेदे यत्रैकस्मिन्विषये ऽनुमितिसामग्री शाब्दसामग्री  
 च तत्रानुमितिवारणाय शाब्दसामग्याः प्रतिबन्धकत्वकल्पने  
 गौरवमिति वाच्यम् । फलमुखत्वेनादोषत्वात् । किं च शाब्दप्र-  
 माया अनुमितित्वे सिद्धिसत्त्वे शाब्दबोधो न स्यात् । शाब्दा-  
 न्यानुमितित्वस्य सिद्धिप्रतिबध्यतावच्छेदकत्वकल्पने गौरवम् ।  
 किं चानुमितिशाब्दसामग्रीसत्त्वे सिद्ध्यभावदशायामनुमितिका-  
 रणीभूतस्य सिध्यभावस्य सत्त्वेन तत्र शाब्दानुमित्युभयापत्ति-  
 स्तद्वारणाय शाब्दान्यानुमितौ शाब्दसामग्याः प्रतिबन्धकत्वं  
 वाच्यं तत्र शाब्दान्यत्वनिवेशे गौरवमिति दिक् । तत्सिद्धं शब्दस्य  
 विजातीयप्रमितितजनकतया प्रामाण्यं, तत्र वाक्येनान्वयानुभव-  
 जनने आकाङ्क्षायोग्यतासत्तिज्ञानं सहकारि । घटः कर्मत्वमि-  
 त्यादेर्निराकाङ्क्षतया स्वरूपायोग्याद् अयमेति पुत्रो राज्ञः पुरुषो  
 ऽपसार्यतामित्यादेर्जनितान्वयबोधेन निराकाङ्क्षाद् बन्धिना  
 सिञ्चतीत्यादेरयोग्याद् गिरिर्भुक्तमाग्निमान् देवदत्तेनेत्यादेरना-  
 सन्नाच्च शाब्दबोधानुदयात् । आकाङ्क्षा च पदनिष्ठा तत्प-  
 दव्यतिरेकप्रयुक्तान्वयाननुभावकत्वरूपा । अयमेति पुत्रो राज्ञः  
 पुरुषो ऽपसार्यतामित्यत्र राजपदस्य पुत्रेण सह जनितान्वयबोध-  
 स्य न पुरुषसाकाङ्क्षत्वम् । घटः कर्मत्वमित्यादेरभेदान्वयबो-  
 धे साकाङ्क्षत्वेपि भेदान्वयबोधे न साकाङ्क्षत्वम्, लाक्षणि-  
 कगङ्गादिपदस्याप्यनुभावकत्वस्वीकारात् । तत्रापि साकाङ्क्ष-  
 त्वम् । यदि च लाक्षणिकस्य नानुभावकत्वं तदा तीरोपस्थापक-  
 पदव्यतिरेकप्रयुक्तान्वयाननुभावकत्वरूपाकाङ्क्षात्राप्यङ्गीकार्या ।

एवं श्रुतपदे ऽध्याहृतपदनिरूपिताकाङ्क्षापि बोध्या । यत्र सर्वाणि पदानि लाक्षणिकानि तादृशवाक्याद् न बोधः । अन्ये तु यत्पदोपस्थाप्यस्य येन विना नान्वयबोधविषयत्वं तस्य तेनाकाङ्क्षा सा चार्थनिष्ठा तेन लाक्षणिके ऽध्याहारस्थले च नानुपपत्तिरित्याहुः । वाक्यैकवाक्यतास्थले तु तद्व्यतिरेकप्रत्युक्तकार्याजनकत्वमाकाङ्क्षा । एवं चार्थवादविधिवाक्ययोरन्यतरव्यतिरेकप्रत्युक्तप्रवृत्त्यजनकत्वेनाकाङ्क्षा । एवं प्रधानविध्यर्थप्रधानस्याङ्गविध्यर्थाङ्गं विना फलाजनकत्वरूपाकाङ्क्षा । अन्ये तु पदव्यतिरेकप्रयुक्तो वक्तुस्तात्पर्यविषयसंसर्गावगमप्रागभाव आकाङ्क्षा । घटः कर्मत्वमानयनं कृतिरित्यादावयमेति पुत्रो राज्ञः पुरुषोपसार्यतामित्यादिजनितान्वयबोधे च संसर्गावगमाप्रसिद्ध्या तत्प्रागभावाभावान्निराकाङ्क्षत्वमित्याहुः । न चैवं सर्वत्राकाङ्क्षाया अभावरूपतया स्वरूपसत्या एव जनकत्वादाकाङ्क्षाभूमेण शाब्दबोध इति व्यवहारोच्छेदापत्तिरिति वाच्यम् । अन्वयानुभवाभावे तत्पदव्यतिरेकप्रत्युक्तत्वभूमसम्भवात् । घटः कर्मत्वमित्यादौ तत्पदव्यतिरेकाभावभूमेण शाब्दबोधसम्भवः । जनितान्वयबोधे त्वजनितबोधत्वभूम इति दिक् ॥

योग्यता च अन्वयप्रयोजकधर्मवत्त्वम् । अस्ति च पयसा सिञ्चतीत्यत्र सेकान्वयप्रयोजकधर्मजलत्वस्य पयसि सत्त्वाद्योग्यता, न तु बन्हिना सिञ्चतीत्यत्र । के चिन्तु बाधाभावो योग्यता, सा च तात्पर्यविषयीभूतपदार्थसंसर्गे ऽपरपदार्थनिष्ठाल्यन्ताभावप्रतियोगित्वाभावः । वर्तते चैतद् घटपदार्थसंसर्गे निष्ठत्वे कर्मत्वनिष्ठाल्यन्ताभावप्रतियोगित्वाभावः । अपरपदार्थनिष्ठाल्यन्ताभावश्च प्रतियोगिव्याधिकरणो बोध्यः । तेन घटवद्भूतलमित्यत्र घटसंयोगे भूतलनिष्ठाभावप्रतियोगित्वे ऽपि न

क्षतिः । एकपदार्थतावच्छेदके तात्पर्यविषयापरपदार्थनिष्ठात्यन्ताभावप्रतियोगितावच्छेदकत्वाभावो वा योग्यता । तेन समुद्रजलनिष्ठाभावप्रतियोगितावच्छेदकत्वस्य सेककरणतात्वे सत्त्वेऽपि पंयोन्तरस्य तात्पर्यविषयत्वान्न योग्यताहानिः, समुद्रजलाभिप्राये त्वयोग्यमेव । एवं शक्ततावच्छेदकभेदेनैकपदबोधययोः पचतीत्यादौ कृतिवर्त्तमानत्वयोर्योग्यता । पदार्थेऽपि स्थितौ क्वचित्संशयरूपस्य क्व चिन्निश्चयरूपस्य सम्भवात् । अत्र च बन्धिना सिञ्चतीत्यादौ शाब्दबोधवारणाय योग्यता हेतुः । सा च न स्वरूपसती हेतुः, तद्भूमेण शाब्दबोधोदयात्, अतस्तज्ज्ञानं हेतुः । तच्च संशयनिश्चयसाधारणम् । न चात्यन्तान्योन्याभावगर्भयोग्यतयोनैकरूपेण हेतुत्वं सम्भवतीति वाच्यम् । अयोग्यताग्रहविरोधित्वेन हेतुत्वात् । होतव्यमग्निहोत्रं न होतव्यमिति शब्दो नित्यो न वेति वाक्याद्योग्यतासंशयादापि शाब्दबोध इष्ट एव । यद्वा तदभावशाब्दसामग्र्यास्तद्वत्ताशाब्दे प्रतिबन्धकत्वं कल्प्यते, अतस्तत्र पदार्थस्मृतिमात्रं न शाब्दबोध इति दिक् ॥

वस्तुतस्तु न योग्यताज्ञानस्य कारणता किं तु बन्धिना सिञ्चेदित्यादौ बोधादर्शनेनायोग्यतानिश्चयः प्रतिबन्धकः । सा चानुमित्यादिसाधारण्येनैव क्लृप्तप्रतिबन्धकीभूतबाधज्ञानत्वादिनैव शाब्दबोधेऽपि प्रतिबन्धकम् । किं च योग्यतायाः सर्वत्रैक्यासम्भवाद्विशिष्य हेतुत्वे तत्तद्वाक्यजन्यशाब्दबोधाप्रासिद्ध्या हेतुत्वकल्पनं न सम्भवति । अतो न योग्यताज्ञानं कारणं किं त्वगृहीताप्रामाण्यकतद्धर्मितावच्छेदककतद्धर्मावच्छिन्नतदभावनिश्चयत्वेन प्रतिबन्धकता, तद्धर्मावच्छिन्नांशे दोषविशेषाजन्यतल्लौकिकप्रत्यक्षनिश्चयान्यार्होऽप्यतरतद्धर्मितावच्छेदककतद्धर्मावच्छि-

आविशिष्टबुद्धित्वेन प्रतिबध्यतेति रीत्या अयोग्यतानिश्चयः प्रति-  
बन्धकस्तदभावः कारणमित्याहुः ॥ आलङ्कारिकास्तु । न शा-  
ब्दबोधे योग्यताज्ञानं हेतुः नाप्ययोग्यतानिश्चयः प्रतिबन्धकस्त-  
त्सत्त्वेपि चन्द्रो मुखामित्यादिरूपकादिबोधोदयादेष बन्ध्यासूतो  
याति खपुष्पकृतशेखर इत्यादिश्लोकार्थशाब्दबोधेन चमत्कारा-  
तिशयानुभवाच्च । न च तत्र पदार्थस्मरणमात्रं न शाब्दबोध  
इति वाच्यम् । घटमानयेत्यादावपि तथा वक्तुं शक्यतया शा-  
ब्दबोधमात्रोच्छेदापत्तिः, किं तु बाधनिश्चयस्य शाब्दभिन्नमेव  
प्रतिबध्यम् । न चैवं प्रवृत्त्याद्यापत्तिः । प्राक्तनबोधेन प्रामाण्य-  
शङ्काया एव जायमानज्ञाने जननादप्रामाण्यशङ्काशून्यज्ञानस्य  
प्रवृत्तिं प्रति हेतुतया तदभावेन प्रवृत्त्यापादनासम्भवात् । तदुक्तं  
खण्डवे 'अत्यन्तासत्यपि ह्यर्थे ज्ञानं शब्दः करोति ही' त्याहुः ॥  
वस्तुवस्तु एवं सत्ययोग्यवाक्याच्छेदापत्तेः । चन्द्रो मुखमि-  
त्यादिवाक्येन पामराणां बोधानुत्पादादालङ्कारिकानामेव बो-  
धोदयाच्च वासनाविशेष एवोत्तेजको वाच्यः, एवं चोत्तेजका-  
भावविशिष्टबाधनिश्चयाभावस्य शाब्दबोधे हेतुत्वं युक्तमित्ययो-  
ग्यतानिश्चयस्य प्रतिबन्धकत्वं युक्तमुत्पश्यामः ॥

आसत्तिस्तु अव्यवधानेनान्वयप्रतियोग्युपस्थितिः । अव्य-  
वधानं च प्रकृतान्वयावधानानुकूलक्षणेन । अननुकूलत्वं च  
प्रकृतान्वयबोधाननुकूलोपस्थित्याधिकरणत्वं, तेन गिरिर्भुक्तम-  
ग्निमान् देवदेवेत्यादौ नासत्तिः । अत एवान्तरालिकानुकूलपदा-  
र्थोपस्थितेर्ब व्यवधायकत्वम् । श्लोकादौ त्वासत्तिभ्रमेण शा-  
ब्दबोध इति केचित् । अन्ये तु अन्वयप्रतियोग्युपस्थापकपदा-  
व्यवधानेनासत्तिः श्लोकादौ तु योजनावक्यादेव शाब्दबोध  
इत्याहुः ॥

तात्पर्यं तु तत्प्रतीतिच्छया वक्रानुसंहितत्वम् । तत्र पदार्थ-  
तात्पर्यानश्रयः संसर्गतात्पर्यानश्रयश्च तादृशशब्दबोधे हेतुः ।  
तत्सन्देहे शब्दबोधानुदयात् । तात्पर्यभ्रमे चाहार्यशब्दबोधाद-  
यात् । शुकवाक्ये वेदवाक्ये चेश्वरतात्पर्यग्रहेण शब्दबोधो ऽध्या-  
पकतात्पर्यग्रहेण वा । न च प्रकरणादिकमेव तत्तच्छब्दबोधे  
हेतुर्न तु तात्पर्यज्ञानमिति वाच्यम् । अननुगतप्रकरणादिज्ञाना-  
नां हेतुत्वे गौरवात् । के चित्तु तात्पर्यज्ञानं लाक्षणिकनानार्थ-  
स्थलीयशब्दे हेतुर्न तु शब्दबोधमात्रे, गौरवात् । एवं च सै-  
न्धवपदजन्यनानार्थोपस्थितिकालीनतत्पदजन्यलवणादिशब्द-  
बोधे तात्पर्यज्ञानं कारणम् । न चैवं गौरवं, सर्वशब्दे तत्तच्छा-  
ब्दत्वावच्छिन्ने तत्तत्तात्पर्यज्ञानानामनन्तकार्यकारणभावापे-  
क्षया लघुत्वादित्याहुः ॥ परे तु तात्पर्यज्ञानस्य न हेतुत्वं सम्भ-  
वति । तज्ज्ञानसम्भवात् । आकृत्यकप्रकरणसमभिव्याहारादि-  
ना तज्ज्ञानसम्भवे तद्धेतोरिति न्यायेन तस्य वैयर्थ्यात् । अतो  
वेदवाक्यार्थबोधे लाँकिकलाक्षणिकनानार्थस्थलीयशब्दबोधे  
च न तात्पर्यज्ञानं हेतुरित्याहुः ॥ अत्रेदं बोध्यम् । पदार्थोप-  
स्थितिमात्रं न हेतुः पञ्चतीत्यादौ प्रत्यक्षदृष्टकलापादेरपि शब्द-  
बोधापत्तेः । नापि पदजन्यपदार्थोपस्थितिः, पदोपस्थितस्वाश्र-  
याकाशादेरपि शब्दबोधापत्तेः । अतो वृत्त्या पदजन्यपदार्थोपस्थि-  
तिर्हेतुः । अन्ये तु न पदजन्यपदार्थोपस्थितिर्हेतुः, किं तु पदा-  
र्थोपस्थितिमात्रम् । आकाशादेः शब्दबोधस्याकाङ्क्षायोग्यत्वा-  
भावेनैव वारणात् । न च तथापि प्रत्यक्षगम्यकलापादेरपि प-  
ञ्चतीत्यादौ शब्दबोधापत्तिः । तात्पर्याभावात् । तत्सत्त्वे शा-  
ब्दबोधस्येष्टत्वात् । न चैवं घटः कर्मत्वमित्यादिपदजन्यपदार्थो-  
पस्थितौ शब्दबोधापत्तिः । तादृशसमभिव्याहारविशिष्टपदजन्य-

पदार्थोपस्थितेरेव हेतुत्वाङ्गीकारात् । अत एव वाचकपदानुपस्थितस्यापि क्रमस्य विधानमुपपद्यतइत्याहुः । नन्वस्तु शाब्दबोधे आकाङ्क्षादिज्ञानानां कारणता तथापि युगपत् तावत्पदज्ञानानां तावत्पदार्थस्मृतीनां चासम्भवात् कथं वाक्यार्थबोध इति चेन्न । क्रमोच्चारितपदजन्यपदार्थक्रमिकोपस्थित्युत्तरं सर्वेषां पदानां समूहालम्बनरूपमानसोपस्थितिः ततः समूहालम्बनरूपतत्पदार्थोपस्थितौ तदनन्वयबोधोत्पत्तिः । न च पदसमूहालम्बनं विनार्थोपस्थितेरेव कल्प्यतामिति वाच्यम् । तस्याः पदजन्यत्वाभावेन क्लृप्तकार्यकारणभावबाधापत्तेः । अतः पदसमूहालम्बनमावश्यकम् । वस्तुतस्तु जन्यत्वापेक्षया अनन्यथासिद्धत्वस्याप्रवेशेन प्रयोज्यत्वस्य लघुतया पदजन्यपदार्थोपस्थितेर्न हेतुत्वं किन्तु पदप्रयोज्यपदार्थोपस्थितेरेव । तथा सति पदसमूहालम्बनं नावश्यकमिति युक्तम् । पदार्थानां च खले कपोतन्यायेनात्वयबोधः । तदुक्तम्

वृद्धा युवानः शिशवः कपोताः खले यथामी युगपत्पतन्ति ।  
तथैव सर्वे युगपत्पदार्थाः परस्परेणान्वयिनो भवन्ति ॥

क चित्तु राजपुरप्रवेशन्यायेनान्वयबोधः । यत्र खण्डवाक्यार्थबोधोत्तरं महावाक्यार्थबोधः । यत्र वा दण्डी कुण्डली छत्रौ चैत्र इत्यादौ विशिष्टस्य वैशिष्ट्यबोधे तात्पर्यं, तत्र । तदुक्तम्

यद्यदाकाङ्क्षितं योग्यं सन्निधानं प्रपद्यते ।

तेन तेनान्वितः स्वार्थः पदैरेवावगम्यते ॥

इति संप्रदायः । खण्डवाक्यार्थबोधोत्तरं चरमपदस्मृतिस्तत्पदार्थस्मृतिस्तत्रार्थस्मृतिकाले खण्डवाक्यार्थबोधनाशाच्चरमपदस्मृतिरेव तावत्पदविषयिणी । चरमार्थस्मृतिः तावदर्थावि-



षयिणी ततो ऽन्वयबोध इति नव्याः । ननु पदजन्यपदार्थो-  
पस्थितिः शाब्दबोधहेतुः, अन्यथा पचतीत्यादितः प्रत्यक्षदृष्टक-  
लापादेरप्यन्वयबोधापत्ते, रित्युक्तम् । एवं सति द्वारमित्यादौ  
शाब्दबोधो न स्यात् क्रियावाचकपदाभावादिति चेन्न । अनु-  
षङ्गाध्याहारादिनान्वयबोधात् । एतेन विश्वजिता यजेतेत्यत्र  
स्वर्गकाम इति वा स्वर्गार्थमिति वा सौम्यं चरुं निर्वपेद् ब्रह्मवर्चस-  
काम इत्यादौ प्राकृताग्न्यन्वाधानादीतिकर्तव्यतावाचकस्याग्ने-  
यवादितिपदस्य प्रतितिष्ठन्तीह वा य एतारात्रीरुपयन्ति सर्वेभ्यो  
दर्शपूर्णमासावित्यादौ विधिपदस्य सौर्यादिविकृतावातिदेशिक-  
मन्त्रे ऽर्थलोपेन निवृत्ताग्निपदके सूर्यादिपदस्य चाध्याहारादिति  
व्याख्यातम् । स्वस्थानस्थितस्य पुनरनुसन्धानमावृत्तिः । ने-  
दीयस्थानान्तरस्थस्यानुसन्धानमनुषङ्गः । दवीयस्थानान्तरस्थ-  
स्यानुसन्धानमनुवृत्तिः । सा च सिंहावलोकितमण्डूकप्लुतिगङ्गा-  
स्रोतोवदिति त्रिधा । आवृत्त्यनुषङ्गानुवृत्त्यसाधारणलक्षणं श्रुत-  
पदस्यानुसन्धानम् । अश्रुतपदस्यानुसन्धानमध्याहारः । स च  
सर्वापेक्षया जघन्य इति । गुरवस्तु तद्विषयकशाब्दे पदजन्यतदुप-  
स्थितेर्न हेतुत्वं किं तु तत्तदन्वयबोधे पदजन्यतत्तदन्वयप्रतियो-  
ग्युपस्थितित्वेन हेतुत्वम् । उक्तस्थले त्वर्थाध्याहारेणैवान्वयबोध  
इत्याहुः । तेषामयमाशयः । कार्यवाचकपदासमभिव्याहृतवाक्या-  
नां सूक्त्वाच्छाब्दबोधमात्रे कार्यवाचकपदज्ञानमर्थोपस्थितिश्च  
हेतुः । आकाङ्क्षाभावान्नोपस्थितस्याकाशादेर्बोधः । उपस्थि-  
तकलापादेराकाङ्क्षायां बोधस्त्विष्ट एव । एवं च तत्तच्छाब्दबोधे  
तत्तत्पदार्थोपस्थितित्वेन हेतुतेति लाघवम् । मतान्तरे तु  
तत्तत्पदज्ञानस्य तत्तत्पदजन्योपस्थितेश्च हेतुत्वकल्पने हेतु-  
हेतुपद्मावकल्पनागौरवमिति । अत्राहुः । असाधुपदेनार्थप्रत्यया-

भावात्साधुपदज्ञानमपि शाब्दबोधे हेतुः । साधुत्वं चानादिदृ-  
 त्तिप्रमाप्रयोज्यार्थप्रतिपादकत्वम् । तेन भाषाशब्देष्वनादिश-  
 क्यभावाच्छक्यार्थाभावेन लक्षणाया असम्भवान्न साधुत्वम् ।  
 लाक्षणिकगङ्गापदे च न क्षतिः । आधुनिकसङ्केतितद्विधादिपदेषु  
 पाणिनिसङ्केतितवृद्धिद्विधादिपदेषु च पिता नाम कुर्यादिति  
 विधिना पुत्रत्वनामत्वोपाधिना व्याकृता वागुद्यत इति विधिना  
 व्याकरणोपाधिना चानादिदृत्तिप्रमासम्भवात्साधुत्वम् । दृत्ति-  
 भ्रमेणार्थप्रत्यायकत्वमसाधुत्वम् । तद्यथा । भाषाशब्दानां प्र-  
 योगप्रमयोः करणापाटवशक्तिभूमाभ्यामुपपत्तेः शक्यभावादे-  
 व दृत्यन्तरस्य चासम्भवान्न दृत्तिप्रमेति न साधुत्वम् । राणक-  
 स्तु पौरुषेयसङ्केतविरहविशिष्टत्वं साधुत्वम् । व्याकरणस-  
 ङ्केतितानामसाधुत्वमिष्टमेवेत्याह । तन्न । टिपदोत्तरं विभक्त्यनु-  
 त्पत्तिप्रसङ्गात् । टिपुभादिशब्दानामुभयवहिर्भूतत्वमिति केचित् ।  
 अदृष्टजनकतावच्छेदको व्याकरणाभिव्यज्यो जातिविशेष एव  
 साधुत्वमित्यापि कश्चित् । तदुक्तम् ।

अनवभृष्टतानादिर्धट्टभ्युदययोग्यता ।

व्याक्रिया व्यञ्जनीया सा जातिः कापीह साधुता ॥

यास्वेताः स्वेच्छया संज्ञाः क्रियन्ते टिपुभादयः ।

कथं नु तासां साधुत्वं नैवं ताः साधवो मताः ॥

अनपभ्रंशरूपत्वान्नाप्यासामपशब्दता ।

हस्तचेष्टा यथा लोके तथा सङ्केतिता इमाः ॥

ततश्चासां नाभ्युदयः प्रत्यवायोऽपि वा भवेत् ।

लाघवेनार्थबोधार्थं प्रयुज्यन्ते तु केवलम् ॥

वस्तुतः साधुत्वज्ञानं न कारणं नाप्यसाधुत्वज्ञानं प्रतिबन्ध-  
 कं, किं तु तादृशसमभिव्यहारस्य तादृशकाङ्क्षाया वा हेतु-

त्वात्, नोक्तातिप्रसङ्ग इति युक्तम् । पदज्ञानस्य च द्वैधीकरण-  
ता चरमपदस्य सर्वपदस्मृतिहेतुसंस्कारोद्बोधकतया लाक्षणि-  
कस्य च शक्तपदस्मृतिहेतुसंस्कारोद्बोधकतया स्वार्थोपस्थितिद्वा-  
रा च । अन्येषां तु स्वार्थोपस्थितिद्वारैवेति, तत्रोद्बोधकविधया  
यत्पदज्ञानजन्यत्वं पदार्थोपस्थितिद्वारा च यत्पदज्ञानजन्यत्वं  
शाब्दबोधानिष्ठं तदन्यतरसम्बन्धेन पदज्ञानविशिष्टघटोपस्थिति-  
त्वादिना घटादिशाब्दे हेतुत्वम् । लाक्षणिकपदस्यानुभावकत्वा-  
भावात् । तत्स्मृतशक्तपदस्यैव शाब्दबोधहेतुत्वादिति केचित् ।  
पदं चानुपूर्वीविशिष्टतद्वर्णसमुदायः । आनुपूर्वी च शक्ततावच्छे-  
दिका । सा च टप्रागभावविशिष्टघटत्वरूपा घनाशविशिष्टत्वरू-  
पा वा । वर्णानां नित्यत्वे तु अव्यवाहितोत्तरत्वसम्बन्धेन घज्ञा-  
नविशिष्टज्ञानविषयतत्वादिरूपा । सुप्तिङन्तं पदमिति वैयाकर-  
णाः । शक्तं पदमिति तु युक्तम् । इदं तु बोध्यम् । पदज्ञानस्य  
घटशाब्दे केन रूपेण हेतुत्वम् । न तावत्पदज्ञानत्वेन, व्य-  
भिचारात् । नापि घटपदज्ञानत्वेन, कलशपदादपि घटशाब्दे  
व्यभिचारात् । किं तु घटशक्तपदज्ञानत्वेन । न तु वृत्तिमत्प-  
दज्ञानत्वेन, वृत्तित्वस्य शक्तिलक्षणान्यतरगर्भतया गौरवात् । तेन  
लाक्षणिकस्यानुभावकत्वम् । अत एव यत्र सर्वाणि लाक्ष-  
णिकानि तद्वक्तव्यं सूक्तमेव । गङ्गायां घोष इत्यादौ तु यत्कि-  
ञ्चिच्छक्तपदमादायान्वयानुभव इति सम्प्रदायः । वस्तुतो वृ-  
त्तिमत्पदज्ञानत्वेन घटपदज्ञानत्वेन घटस्मारकपदज्ञानत्वेनान्त-  
तः शाब्दत्वावच्छिन्ने पदज्ञानत्वेनैव वा हेतुत्वं, तत्पदजन्यप-  
दार्थोपस्थितिरूपव्यापाराभावेन न व्यभिचारः । तेन लाक्ष-  
णिकस्याप्यनुभावात्कत्वं युक्तमिति दिक् ॥ ननु शक्तपदज्ञानत्वे-  
न हेतुहेत्युक्तं, तत्र केयं शक्तिरिति चेत् । अव्यवधानेन शब्द-

जन्यप्रतीत्यनुकूला वृत्तिः शक्तिः । अव्यवहितत्वञ्चार्थाभ्तरप्रती-  
त्यद्वारकत्वम् । इदं च लक्षणावारणाय तादृशचेष्टावारणाय चाव-  
शिष्टम् । सा चास्मात्पदादयमर्थो बोद्धव्य इत्याकारिकेश्वरे-  
च्छेति न्यायविदः । पदार्थान्तरमिति मीमांसकाः । अस्या एव  
सङ्केत इति व्यवहारः । साक्षाच्छब्दजन्यार्थप्रामितिसहकारि-  
ज्ञानविषयत्वं वा । वैयाकरणास्तु बोधकत्वमेव शक्तिः । एवं  
लक्षणिकाद्यर्थे ऽपि शक्तिरेव । अत एव सर्वे सर्वार्थवाचका  
इत्याहुः ॥ शक्तिग्रहश्च व्याकरणादिना । तदुक्तम्

शक्तिग्रहं व्याकरणोपमानकोशाप्तवाक्याद् व्यवहारतश्च ।  
वाक्यस्य शेषाद्विवृत्तेर्वदन्ति सान्निध्यतः सिद्धपदस्य वृद्धाः ॥

अनुमानोपमानशब्दा एव शक्तिग्राहकाः । व्यवहारप्र-  
सिद्धसामानाधिकरण्यविवरणानामनुमानान्तर्भावः । व्याकर-  
णवाक्यशेषकोशानां शाब्दान्तर्भाव इति नव्याः । व्याकरणात्  
तृतीयादेः करणत्वकर्तृत्वादौ शक्तिग्रहः । उपमानेन उपमिति रू-  
पः शक्तिग्रहः । कोशो वैजयन्त्यादिः । आप्तवाक्यं घटो घटपद-  
वाच्य इत्यादि । अत्र च आप्तवाक्यत्वेन न शक्तिग्रहहेतुता किं  
तु वाक्यत्वेन, लाघवात्, एवं च

यन्न दुःखेन सम्भिन्नं न च ग्रस्तमनन्तरम् ।

अभिलाषोपनीतं च तत्सुखं स्वःपदास्पदम् ॥

इत्यादिवाक्येन शक्तिग्रहः । व्यवहारः प्रयोज्यवृ-  
द्धप्रयोजकवृद्धव्यवहारः । तथाहि । प्रयोजकवाक्यश्रव-  
णानन्तरं प्रयोज्यवृद्धप्रवृत्तिमुपलभमानो बालः प्रयोज्यवृ-  
द्धस्य तज्ज्ञानं ज्ञाने च शब्दस्यैव हेतुता तदन्यथानुपपत्त्या  
च शक्तिं परिकल्पयन्नावापोद्वापाभ्यां तत्तत्पदस्य तत्रतत्रार्थं  
शक्तिमवधारयति । तदनन्तरं व्याकरणोपमानकोशाप्तवाक्यविव-

रणवाक्यशेषप्रसिद्धपदसामानाधिकरण्यैर्यथायोगं शक्तिमवधारयतीति दिक् ॥ लक्षणा, गौणी च अपरा पदवृत्तिः । तत्र सादृश्यान्यशक्यसम्बन्धेनाशक्योपस्थितिर्लक्षणा । सादृश्यरूपशक्यसम्बन्धेनाशक्योपस्थितिर्गौणीति के चित् । तन्न । वृत्तिरूपस्थितिहेतुत्वेनोपस्थितिरूपत्वानुपपत्तेः । अतः स्वशक्यसम्बन्धवत्त्वं लक्षणा । तस्याश्च पदानिष्ठत्वं स्वाश्रयसम्बन्धिवाचकत्वसम्बन्धेन । यथा गङ्गायां घोष इत्यादौ गङ्गापदशक्यप्रवाहसम्बन्धो लक्षणा तज्ज्ञानकार्यतावच्छेदकं च गङ्गासम्बन्धवत्तीरत्वप्रकारकतीरविशेष्यकशब्दत्वम् । गङ्गासम्बन्धस्य सम्बन्धत्वेन भानं संयोगत्वादिना वा, गङ्गासम्बन्धितीरे घोषो गङ्गासंयुक्ततीरे घोष इत्युभयविधानुभवात् । एवं सिंहो देवदत्त इत्यादिपि परंपरासम्बन्धेन सिंहसम्बन्धी देवदत्त इति बोधे लक्षणैव । अभिधेयाविनाभूतइत्यस्याप्यभिधेयसम्बन्धत्वेन यत्र प्रकारः, तत्र वृत्तिर्लक्षणेत्यर्थः । यदा तु सिंहनिष्ठक्रौर्यसजातीयक्रौर्यवत्त्वेन देवदत्तप्रतीतिस्तदा गौणीति वक्ष्यते । न चैवं तीरत्वमात्रप्रकारको बोधः कथं स्यादिति वाच्यम् । नदीतीरे समुद्रतीरे वेति सन्देहापत्त्या तादृशबोधस्यालीकत्वात् । न चैवं सर्वत्र गङ्गासम्बन्धिनीति बोधादजहल्लक्षणापत्तिः । शक्यलक्ष्योभयस्य क्रियान्वयित्वे ऽजहल्लक्षणाङ्गीकारादिति सम्प्रदायः । वस्तुतो गङ्गापदात्तीरत्वमात्रप्रकारको बोधः । तीरत्वानिष्ठप्रकारतानिरूपितविशेष्यतासम्बन्धेन गङ्गापदजन्यशब्दे समवायेन गङ्गासंयोगवत्त्वज्ञानस्य हेतुत्वकल्पनया न संशयाद्यापत्तिरिति युक्तम् । सा च लक्षणा द्वेधा, ऽजहत्स्वार्था, जहत्स्वार्था च । स्वशक्यार्थविशेष्यकान्वयबोधप्रयोजिका, अजहत्स्वार्था । यथा यष्टीः प्रवेशयेत्यादौ । अत्र शक्यार्थस्यापि क्रियान्वयात् । इयमेवोपादानल-

क्षणेत्यालङ्कारिकाः ॥ स्वशक्त्यार्थविशेष्यकान्वयप्रयोजिका जह-  
 त्स्वार्था, गङ्गायां घोष इत्यादौ । लक्षितलक्षणाया अप्यत्रैवान्तर्भा-  
 वः । स्ववाच्यपदघटकवर्णद्वयघटितपदवाच्यत्वरूपसम्बन्धस्यैव  
 द्विरेफादिपदे लक्षितलक्षणात्वात् । एतेन द्विरेफपदेन भ्रमरपदं  
 लक्ष्यते । तेन शक्त्या भ्रमरबोध इत्यपास्तम् । द्विरेफपदोत्तर-  
 विभक्त्यर्थस्यानन्वयापत्तेः । तत्त्वमसीत्यादौ जहदजहल्लक्षणा  
 च तृतीयेति वेदान्तिनः । लक्ष्यतावच्छेदके च न लक्षणेति  
 प्राञ्चः । गोत्वविशिष्टशाब्दे गोत्वविशिष्टशक्तिग्रहस्य हेतुत्वव-  
 त्, तद्विशिष्टशाब्दे तद्विशिष्टवृत्तिज्ञानस्य हेतुत्वात्, तत्रापि लक्षणा  
 युक्तेति नव्याः ॥ लक्षणाबीजं शक्त्यार्थान्वयानुपपत्तिः, न तु  
 तात्पर्यानुपपत्तिः । वेदे तदसम्भवात् । यथीः प्रवेशयेत्यादौ  
 तु प्रवेशनपदस्य भोजनप्रयोजनकप्रवेशनपरत्वग्रहादन्वयानुपप-  
 त्तिरेव । वस्तुतो मुख्यार्थानुपपत्तिज्ञानं मुख्यार्थबोधे प्रतिबन्धकं  
 न लक्ष्यार्थबोधकारणं, लाक्षणिकस्थले गङ्गापदेन तीरपदस्मृ-  
 तिस्तेन तीरस्मृतिरिति प्राञ्चः । तत्र । गङ्गापदातीरानुपस्थि-  
 तौ तत्र विभक्त्यर्थान्वयो न स्यात् । अतस्तीरोपस्थापकत्वेपि  
 नानुभावकत्वं, तीरान्वयबोधे तीरान्वयप्रतियोगिशक्तपदज्ञान-  
 त्वेन हेतुताद्रीकरणात् । शक्तपदान्तरादेव तीरान्वयानु-  
 भवस्य युक्तत्वात् । सर्वलाक्षणिकस्थले तु न बोध इति दिक् ॥  
 अथ केयं गौणी नाम । सादृश्यरूपशक्त्यसम्बन्धो गौणी, तेन  
 लक्षणान्तर्गतितरिति नैयायिकाः । के चित्तु लक्ष्यमाणगुणयो-  
 गनिमित्तवृत्तित्वं गौणत्वम् । सिंहो देवदत्त इत्यत्र सिंहपदल-  
 क्षित्वा सिंहगुणकौर्यादिसम्बन्धनिमित्ता अपरात्र वृत्तिरित्याहुः ।  
 तत्र । सिंहनिष्ठकौर्यादीनां देवदत्ते असम्भवात् । प्रसिद्धार्थ-  
 त्यागेन प्रसिद्धगुणवाचित्वं तत्त्वम् । सिंहपदेन प्रसिद्धार्थसिंह-

त्वत्यागेन देवदत्तनिष्ठकौर्यादि शक्त्योच्यते । सामानाधिकरण्यं च मत्वर्थलक्षणयोपपद्यतइति । तदपि न । प्रसिद्धार्थत्यागस्य तात्पर्यग्रहाधीनतया वेदे तदसम्भवात् । एतेन समुदायवाचिन एकदेशे वृत्तिगौणी सिंहशब्दो न जातिमात्रवाचकः किं तु जातिव्यक्त्याकृतिः कौर्यादिगुणसमुदायवाचकः । अन्यथा शक्त-  
सिंहादिशब्दे देवदत्तपदसामानाधिकरण्यानुपपत्तेः । एवं च समुदायवृत्तिन एकदेशार्थलक्षणया देवदत्तपदसामानाधिकरण्य-  
मित्यपास्तम् । तात्पर्यग्रहं विना तज्ज्ञानस्यासम्भवात् । आ-  
रोपितार्थवृत्तिवं गौणत्वं, सिंहो देवदत्त इति प्रयोक्ता सिंह-  
त्वादि देवदत्ते आरोप्य वाक्यं प्रयुङ्क्ते, बोद्धा च तथैव प्रतिप-  
द्यते । आरोपश्चाहार्यो बोध्यः । एवं चालङ्कारिकाणां चन्द्रो  
मुखामित्यदावारोपेण गौणबोधः । परं त्वयमारोप आलङ्का-  
रिकैर्वीसनाविशेषजन्यत्वात्प्रेक्षित आहार्य इत्युच्यते । अत एव  
शुक्तिरजते न गौणत्वं, तदारोपस्य कारणदोषजन्यत्वेन आहा-  
र्यत्वाभावादित्यपरे । तन्न । आरोपकपुरुषाभावेन वेदे तदसम्भ-  
वात् । किं च स्वपुष्पं भवत्सिद्धान्त इत्यादावननुभूतपूर्वतया-  
रोपासम्भवात् गौणत्वानुपपत्तिः । अथ तत्र विशकञ्चितप्र-  
सिद्धभवदाकाशाधिकरणत्वरूपसंसर्गस्यारोपेणाकाशाधिकरणक-  
वृक्षादौ वर्तमानं पुष्पं स्वपुष्पयदार्थमङ्गीकृत्य तच्चादा-  
त्म्यारोपेण सिद्धान्ते गौणतेत्युच्यते । तदा आरोपितसं-  
सर्गरूपार्थवृत्तितया स्वपुष्पे स्वपुष्पशब्दस्य गौणत्वापत्तिः ।  
अतो गौणत्वनिरुक्तिरशक्येति चेत्तु न । स्वशक्यसम्बन्धि-  
गुणसजातीयगुणवद्वृत्तिवं गौणत्वं, शक्यसम्बन्धश्च एकार्थवृ-  
त्तित्वसम्भवेतत्त्वादिः । एवं सिंहो माणवक इत्यादिवाक्यजन्ये  
सिंहत्वैकार्थसम्भवेत्तकौर्यादिसजातीयगुणवत्प्रकारके गुणप्रकारके

वा माणवकादिविशेष्यके शाब्दे सिंहपदजन्यगुणवदुपस्थितेर्गु-  
 णोपस्थितेर्वा हेतुत्वम् । तत्र च सिंहपदेनैकसम्बन्धिज्ञानादपर-  
 सम्बन्धिस्मरणमिति रित्या सिंहगुणतत्सजातीयगुणानां लक्षण-  
 योपस्थितिः । एवं योषावावगौतमाग्निरित्यादावग्निशब्दो यो-  
 षायां गौणः, एवं खपुष्पं सिद्धान्त इत्यादौ खपुष्पसमासार्थ-  
 स्यालीकत्वस्य सिद्धान्ते सम्बन्धादौघता । खपुष्पं नास्तीत्यत्र  
 तु नास्तिपदमनुवादः । अतः स्वशक्यसम्बन्धिगुणसजातीय-  
 गुणवदुपस्थितिहेतुवृत्तिर्गौणीति सिद्धम् । एवंविधगौणत्वाङ्गीका-  
 रे च शक्यार्थत्यागाभावेन न वेदाप्रामाण्यापत्तिलेशो ऽपि ।  
 अत एव यजमानः प्रस्तर इत्यादौ यजमानप्रस्तरयोर्बागकारण-  
 त्वरूपगुणयोगेन यजमानपदं प्रस्तरे गौणमतो भिन्ना लक्षणातो  
 गौणी । उपपादयिष्यते च तन्निमित्तानि तत्सिद्ध्यादीनीति  
 दिक् ॥ तच्च पदं चतुर्विधम् । रूढं, यौगिकं, योगरूढं, यौगिक-  
 रूढं, च । समुदायशक्त्या ऽर्थप्रत्यायकत्वं रूढत्वम् । अवयव-  
 शक्त्यार्थप्रत्यायकत्वं यौगिकत्वम् । समुदायशक्त्या अवयव-  
 शक्त्या चैकार्थप्रत्यायकत्वं योगरूढत्वम् । तथैव भिन्नार्थप्रत्या-  
 यकत्वं यौगिकरूढत्वम् । यथा घटः, चित्रगुः, पङ्कजं, मण्डप, इत्या-  
 दिशब्देषु । पङ्कजपदात् पङ्कजनिकर्तृत्वपद्मत्वोभयप्रकारको-  
 पस्थितेरानुभविकत्वात् । अन्यथा पङ्कजपदात् भेकादिबोधो  
 ऽपि स्यात् । अतो योगरूढिरावश्यकी । अत्र केचित् । पङ्क-  
 जादिपदानां यौगिकत्वमेव पङ्कजपदादवयवशक्त्या पद्मवि-  
 शेष्यकपङ्कजनिकर्तृत्वमात्रप्रकारकबोधेन पद्मत्वप्रकारकबोधाभा-  
 वात् । न चैवं पङ्कजपदात् कुमुदभेकादिविशेष्यकपङ्कजनिकर्तृत्व-  
 प्रकारकबोधापत्तिरिति वाच्यम् । पूर्वतरप्रयोगत्वप्रकारकज्ञानस्य  
 तत्पदजन्यशाब्दबोधे हेतुत्वाङ्गीकारात् । यद्वा पङ्कजनिकर्तृत्वाने-



छप्रकारतानिरूपितशिष्यतासम्बन्धेन पङ्कजपदावयवशक्तिग्रहज-  
न्यशाब्दबोधं प्रति समवायसम्बन्धेन पद्मत्वस्य पद्ममात्रवृत्ति-  
विषयताया वा पद्ममात्रवृत्तिविषयतासम्बन्धेन ज्ञानस्यैव वा  
हेतुताङ्गीकारान्नोक्तातिप्रसङ्गो न वा भूतभाविपद्मबोधानुपपत्ति-  
रित्याहुः ॥ क चित् कुमुदादौ प्रयोगस्तु लाक्षणिकः । यद्यपि  
योगरूढचङ्गीकारे ऽपि इयं लक्षणा तुल्या तथापि शक्यतावच्छे-  
दकाननुप्रविष्टधर्मेण लक्षणापेक्षया तदनुप्रविष्टधर्मेण लक्षणा लघी-  
यसी । घालवं च तेन रूपेणान्वयमात्रकल्पनं न तु स्मरणमपीति ।  
ऐवं यौगिकरूढं षण्डपादिपदम् । योगेन रूढ्या च भिन्नार्थप्रत्या-  
यकत्वात् । योगापेक्षया रूढेः प्राबल्यमप्येतद्विषयमेव । अत एव  
रथकारादिवाक्ये सौधन्वनापरपर्यायऋभुरूपजात्यन्तरग्रहणमेव  
सिद्धान्तयिष्यतइति दिक् ॥ उक्तरूपपदज्ञानकरणको वाक्या-  
र्थो द्विविधः । भेदरूपः, संसर्गरूपश्च । राज्ञः पुरुष इत्यादावराज-  
सम्बन्धिभिन्नः पुरुष इति बोधादिति के चित् । सर्वत्र सम्बन्ध-  
एव वाक्यार्थः, उक्तरूपापोहस्य प्राचुर्येण भानाभावात् । अयो-  
हस्याप्रसिद्धेश्च । अतः संसर्ग एव वाक्यार्थः । स च घटमानये-  
त्यादौ घटकर्मकत्वादिरूपविशेषणविशिष्टं विशिष्यमेव वाक्यार्थ  
इत्याचार्याः । तस्य च विशिष्टवैशिष्ट्यरूपवाक्यार्थस्य भानं  
चतुर्विधम् ॥

“भावनैव हि वाक्यार्थः स्वकारकाविशेषिता ।

विधित्वं श्रौतमार्थं वा भावनाकारकाश्रयम्” ॥

इति वार्त्तिकात् । विशिष्टस्य वैशिष्ट्यरूपमेकं, विशेष्ये  
विशेषणं तत्र च विशेषणान्तरमित्यपरं, यथा नीलदण्डवान् पु-  
रुष इति । एकविशिष्टे अपरवैशिष्ट्यमिति तृतीयम् । दण्डी  
देवदत्तः कुण्डलीति, एकत्र द्वयमिति चतुर्थम् । यथा दण्डी

कुण्डली देवदत्त इति । चतुर्विधेऽपि वाक्यार्थे वाक्यस्य शक्तिरिति वैयाकरणाः । कार्यान्विताभिधानाङ्गीकारेण कार्यान्वयरूपेण वाक्यार्थे शक्तिरिति गुरुकः । इतरान्विताभिधानाङ्गीकारेणान्वयरूपे वाक्यार्थे शक्तिरिति वेदानिनः । वैयाकरणानां वाक्यार्थो विशेष्य इतरयोस्तु विशेषणभूत इति भेदः । संसर्गमर्षादयम् वाक्यार्थभानमिति गौतमीयाः । वाक्यार्थे लक्षणेति सिद्धान्तः । तत्र वैयाकरणस्तावत् । भवति भूयात् वभूव रामः रामानित्यादौ श्रूयमाणतिकासंविस्मर्गादीनां वाचकत्वा न तु भूधातुलकारस्सुवाद्युपस्थापनद्वारा ऽर्थप्रत्ययकत्वम् । आदेशिनां वाचकत्वकल्पने आदेशानां तदुपस्थापकत्वकल्पने गौरवात् । व्याकरणभेदेनादेशिनामननुगमाच्च । अन्यथा ऋषभो वृष इत्यादावप्यन्यतरणान्यतरस्मरणे नैकत्रैव शक्त्यापत्तेः । अतः श्रूयमाणानुपूर्वीविशिष्टा वर्णा वाचका न तु धात्वाद्युपस्थापका इति वर्णस्फोटः । एवं हरिणा हरये रामात् हरेरित्यादौ पदादेशविभागाभावात्कस्य चिदंशस्य द्रव्यवाचकत्वं कस्य चित्करणत्वादिविवाचकत्वमिति नियन्तुमशक्यत्वात् । सम्पूर्णस्यैव करणत्वादिविशिष्टहरिवाचितेति पदस्फोटः । एवं कृष्णेहि रक्षेनमित्यादौ वाक्यैशविभागभावादेकार्थव्यतिरिक्तानुपूर्वीकस्यागमनवाचकस्यात्र सत्त्वे मानाभावाद्वाक्यस्यैव विशिष्टार्थे शक्तिरिति वाक्यस्फोटः । स द्विविधः सखण्डवाक्यस्फोटो, स्वण्डवाक्यस्फोटश्च । आद्यो द्विधा । पदरूपखण्डवाक्यस्फोटो, वर्णरूपखण्डवाक्यस्फोटश्च । तथाहि । विष्णोवेत्यादिवाक्येषु आका रूपादिसहकृततत्त्वपदस्मारितपदार्थानां संसर्गरूपवाक्यार्थावगमोपेतस्य शब्दत्वसिद्धये वाक्यस्य शक्तिः कल्प्यते । सैव वाक्यस्फोटः । सा चाज्ञातैव स्वरूपेण हेतुः । अन्वितशक्तिवादि-

मते अन्वयांशशक्तिवत् । हरिद्रायां नद्यां घोष इति वाक्यइवा-  
न्वयाव्यवहितपूर्वक्षणे तदवगमो वा कल्प्यते । यद्वा हरे ऽवेत्या-  
दौ पदविभागानिर्णयाद्वर्णत्रयात्मकवाक्यस्य सम्बोध्यहरिकर्तृ-  
करक्षणे शक्तिरूपः स्फोटः । तदा वर्णरूपः खण्डवाक्यस्फो-  
टः । अस्याश्च व्यवहारकाले ग्रहः । न चैवं वाक्यस्य पदव-  
त्स्मारकत्वापत्त्या ऽननुभावकत्वापत्तिः । अनुभवत्वस्य प्रत्य-  
क्षमात्रवृत्तितयेष्टत्वात् । यथार्थज्ञानजनकत्वंस्यैव वाक्यप्रमाण-  
त्वात् । आकाङ्क्षादिसहकृतपदार्थस्मरणजन्यार्थज्ञानजनकत्व-  
स्यैवानधिगतार्थगमकतया प्रामाण्याविघातः । यद्वा वाक्ये  
बोधकत्वातिरिक्तः सम्बन्धो न शक्तिः, मानाभावात् । हस्ति-  
पकादौ तु तस्य मानान्तरगम्यत्वाद्युक्तं तेन तत्स्मरणम् ।  
अतो न स्मारकत्वापत्तिलेशोपि । एवं चाकाङ्क्षादिज्ञानस्य  
हेतुत्वाभावान्तात्पर्यज्ञानस्यैव हेतुतया कार्यकारणभावकल्पना-  
च्छाद्यम् । यद्वा घटमानयेत्यादिवाक्येषु ध्वनिधर्मैस्तारत्वमन्द-  
त्वादिभिरिदं घटत्वादिध्वनिधर्मैरेव एकशब्दो वर्णरूपो ऽभिव्य-  
ज्यते । स एव वाक्यस्फोटः । एवं पदस्फोटोपि द्वैविध्यमुन्नेय-  
म् । एवं च एकं पदमेकं वाक्यं महत्पदं महद्वाक्यं शब्दात् प्र-  
त्यमीत्याद्यनुभवोपपत्तिः । वर्णानामनेकत्वेन महत्त्वाभावेन च  
तदनुपपत्तेरित्याहुः ॥ परे तु यथा बलवता प्रेरित इषुरेकेनैव  
वेगाख्यव्यापारेण वर्षच्छेदमुरोभेदं प्राणहरणं शत्रोः करोत्येवं  
शब्द एकेनाभिधाव्यापारेण पदार्थस्मृतिं वाक्यार्थानुभवं च  
करोतीति यत्परः शब्दः स शब्दार्थ इति वाक्यार्थे शक्तिमा-  
हुः । तदयुक्तम् । पूर्वं धावतीत्यत्र परस्य पुत्रस्ते जात इत्यादि-  
षु हर्षादीनां गच्छसि चेदित्यादौ मा गा इति निषेधस्य वाक्यार्थ-  
तापत्तेः । अत एव तादृशार्थप्रत्ययाय व्यञ्जनैवाङ्गीकृता । तच्च

व्यञ्जनानिरूपणे स्पष्टमिति दिक् ॥ के चिन्तु वाक्यार्थे तात्पर्याख्यं वाक्यस्य वृत्त्यन्तरमाहुः ॥

प्राभाकरास्तु । कार्यान्विते पदानां शक्तिः । तथाहि । पदेषु स्मारिका अनुभाविका, चेति शक्तिद्वयम् । तत्र स्मारिका जातौ । अनुभाविका कार्यान्विते । एवं च घटादिपदानि घटत्वादिजातिस्मरणद्वारा घटादेः कार्यान्वयानुभवजनकानि । तथाहि । सर्वत्र व्यवहारेणैव शक्तिग्रहः, प्रयोज्यवृद्धस्य प्रयोजकवाक्यश्रवणानन्तरं गोकर्मकानयनचेष्टया तादृशकृतीच्छानुमानद्वारा स्वप्रवृत्तौ कार्यताज्ञानस्य हेतुत्वदर्शनात्कार्यताज्ञानमनुमाय कार्यताज्ञानहेतुत्वमवधार्य तस्यासति वृत्त्यन्तरे तदर्थशक्तिं विनानुपपन्नतया कार्यान्वये अनुभाविकां शक्तिमवधारयति । कार्यं चापूर्वमेवेति यत्र कार्यवाचकपदाभावस्तत्र न वाक्यार्थबोधः किन्तु पदार्थस्मरणमात्रम् । लिङादियुक्तलौकिकवाक्यस्य च लक्षणया ऽऽनयनादिरूपकार्यान्वितबोधकत्वमित्याहुः । वेदान्तिनस्तु इतरान्वित एव शक्तिग्रहो न तु कार्यान्विते । तथाहि । प्रयोजकं वाक्यस्य आनयनकर्मत्वाविशिष्टगोरूपेणैव शक्तिमवधार्यावापोद्घोषाभ्यां गवादिपदस्य गोत्वादौ शक्तिमवधारयन्नाद्यव्युत्पत्तिशृङ्खितान्वयांशे शक्तिमत्यजज्ञानयनान्विते एव शक्तिमवधारयति । एवं चान्वयेऽपि शक्तिरित्याहुः । नैयायिकास्तु समभिव्याहारेण वाक्यार्थबोध इति घटानयनविशिष्टसंसर्गज्ञाने तादृशानुपूर्वीज्ञानस्य हेतुतामात्रकल्पने लाघवात् । शाब्दत्वं च न शब्दवृत्तिविषयत्वं किं तु शब्दजन्यप्रतीतिविषयत्वम् । तेन वृत्त्यविषयस्याध्यन्वयस्य शाब्दत्वोपपत्तिरित्याहुः । सिद्धान्तस्तु वाक्यस्य वाक्यार्थे लक्षणा । न च शक्याभावात् कथं लक्षणेति वाच्यम् । बोध्यसम्बन्धस्यैव लक्षणात्वात् । घटमानये-

त्यादिवाक्ये घटानयनसामान्यबोधेऽपि तद्विशेषबोधस्य लक्षणां  
विनानुपपत्तेः । नहि घटानयनसामान्यं वाक्यार्थः । ज्ञानेच्छा-  
प्रवृत्तीनां समानप्रकारकत्वसमानविशेष्यकत्वेन हेतुहेतुमद्भावा-  
द्विशेषविषयकेच्छाप्रवृत्त्यनुपपत्तेः । अतस्तद्विशेषरूपवाक्यार्थस्य  
लक्षणिकत्वं युक्तमिति स्फुटीकरिष्यते चैतत्तद्भूताधिकरणे ।

अवलोक्य जरान्निबन्धजातमणिमन्यानि तदीयटिप्पणानि ।

अनवाप्य मुदं ततो मुदर्थे लिखितो ऽयं निजकल्पितो  
विशेषः ॥ १ ॥

अथ प्रवर्तकज्ञानं विचार्यते ॥

ननु किमत्र विचार्यते, इष्टसाधनत्वकृतिसाध्यत्वबलवद-  
निष्ठाननुबन्धित्वज्ञानानां प्रवृत्तिहेतुत्वस्य क्लृप्तत्वादिति चेत् ।  
अत्र गुरवः । स्वविशेषणवत्ताप्रतिसन्धानजन्यकार्यताज्ञानस्यैव  
चिकीर्षाद्वारा प्रवृत्तिहेतुत्वं नेष्टसाधनत्वबलवदनिष्ठाननुबन्धित्व-  
ज्ञानयोरपि । अन्यथा हेतुहेतुमद्भावत्रयकल्पनागौरवात् । तथा-  
हि । कार्यताज्ञानं द्विविधं, मयेदं कर्तुं शक्यतइत्येवं रूपमेकं,  
ममेदमवश्यं कार्यमित्येवंरूपं द्वितीयम् । तत्राद्यं पदार्थनिष्ठयो-  
ग्यतागम्यमिति न प्रवृत्तिं प्रति हेतुः । द्वितीयं तु स्वेष्टसाधन-  
त्वबलवदनिष्ठाननुबन्धित्वज्ञानजन्यमिति चिकीर्षाद्वारा प्रवृत्तिं प्र-  
ति हेतुः । इदमेव स्वविशेषणवत्ताप्रतिसन्धानजन्यत्वं, स्वं नि-  
योज्यः, तद्विशेषणं काम्ये फलकामना, नित्ये शुचितत्कालजी-  
वित्वादीति नेष्टसाधनत्वबलवदनिष्ठाननुबन्धित्वज्ञानजन्यकार्य-  
ताज्ञानस्य चिकीर्षाद्वारा प्रवर्तकत्वं सिद्धं भवति । अत एव-  
ष्टसाधनत्वेनाज्ञाते मध्वन्नभोजने ऽनिष्टसाधानत्वेन ज्ञाते विष-  
भोजने बलवदनिष्ठाननुबन्धित्वेन ज्ञाते मधुविषसम्पृक्तान्नभोजने  
न प्रवृत्त्यापत्तिः । न च तत्र मध्वन्नभोजनजन्यं सुखं भवत्वि-

तीच्छया तदापत्तिः । विषासम्पृक्तमध्वन्नभोजनसुखत्वेनैवेच्छा-  
 गोचरीभावात् । नापि जीवकर्तृकत्वाल्लिङ्गकार्यताज्ञानेन विष-  
 भक्षणे प्रवृत्त्यापत्तिः । न वा काम्ये शौचादिलिङ्गकार्यताज्ञाना-  
 त्प्रवृत्त्यापत्तिः । एतेन भावियौवराज्ये तृप्तस्य भोजने च प्रवृत्त्या-  
 पत्तिर्निरस्ता । केचित्तु इदानीन्तनमत्कृतिसाध्यताज्ञानं हेतु-  
 स्तच्चेदानीन्तनमदिष्टसाधनत्वज्ञानाधीनमिति तदभावात् प्रवृ-  
 त्तिरित्याहुः ॥ तन्न । तदनुकूलकृत्यभावे ऽपि यदि मया क्रिय-  
 ते तदेदं भविष्यतीत्येतादृशकृतिसाध्यत्वज्ञानस्य तदानीमपि स-  
 त्त्वात् । एवं चेष्टसाधनत्वबलवदानिष्ठाननुबन्धित्वशुचितत्का-  
 लजीवित्वज्ञानजन्यानां कार्यताज्ञानानां कार्यताज्ञानत्वेनानुगता-  
 नां प्रवृत्तौ हेतुत्वमिति लाघवम् । इष्टसाधनत्वज्ञानादीनां प्रवृ-  
 त्तिं प्रति हेतुत्वे तु हेतुहेतुमद्भावत्रयकल्पनागौरवम् । न चेष्टसाध-  
 नत्वादिज्ञानानां कार्यताज्ञानहेतुत्वकल्पने तद्धेतोरेवास्त्विति  
 न्यायात् प्रवृत्तिं प्रति तेषामेव कारणत्वं युक्तम् ॥ शाब्दबोधे  
 तात्पर्यज्ञानस्येव प्रवृत्तौ कार्यताज्ञानस्य लाघवेन हेतुत्वात्, त-  
 द्देतुप्रकरणादीनां शाब्दबोधहेतुत्वाभाववत् कार्यताज्ञानजनके-  
 ष्टसाधनत्वज्ञानादीनामपि तद्धेतुत्वकल्पनायोगात् । तस्मात्कार्य-  
 ताज्ञानमेव प्रवर्तकं कार्यत्वमेव विध्यर्थः ॥

अथ कार्यत्वं विध्यर्थमङ्गीकृत्य तन्मते वाक्यार्थबोधप्रकारः ।  
 लोके तृप्तिकामः पचेदित्यादौ प्रत्ययार्थकार्यत्वस्य प्रकृत्यर्थ-  
 पाके ऽन्वयवत्स्वर्गकामो यजेत श्राचिः सन्ध्यामुपासीतेत्यादिवैदि-  
 कविधौ प्रत्ययार्थकार्यत्वस्य न प्रकृत्यर्थयागाद्यन्वयः सम्भवति ।  
 प्रकृत्यर्थप्रतीतियोग्यताकत्वात् । तथाहि । यागादिक्रियायां कार-  
 यत्वान्वये नियोज्यान्वयो हेतुः । नियोज्यविशिष्टायामेव पा-  
 कादिक्रियायां कार्यत्वान्वयदर्शनात् । अन्वयप्रयोजकरूपवत्त्व-

स्य तन्मते योग्यत्वात् । नियोज्यस्य च प्रकृते स्वर्गकामस्य नि-  
 योज्यत्वेन स्वफलकामनाप्रयुक्तकार्यताज्ञानविषयत्वेन सम्बन्धे-  
 न यागादिक्रियायामन्वये स्वर्गसाधनत्वेन ज्ञायमानत्वं वा  
 योग्यता । तच्च न सम्भवाति । साक्षात्स्वर्गसाधनत्वस्य  
 बाधात्, परम्परया तत्साधनत्वस्य परम्पराघटकापूर्वज्ञानं  
 विना दुर्ज्ञेयत्वात् । तथा च यागे नियोज्यान्वयासम्भवान्न  
 कार्यत्वान्वय इति । अथ शुचिः सन्ध्यामुपासीतेत्यादौ नित्ये  
 यथेष्टसाधनत्वज्ञानं विनापि शुचिनियोज्यकं सन्ध्यावन्दनविषय-  
 कं कार्यमिति बोधस्तथा स्वर्गकामनियोज्यको यागः कार्य इति  
 बोधः स्यादिति चेन्न । प्रकृते कामनाविशिष्टस्य नियोज्यत्वेन  
 नित्यविधितो विशेषात् । न च कामनोपलक्षणमस्त्वात्ममात्रमे-  
 वोपलक्ष्यं, काम्यसाधनताल्लिङ्गकार्यताज्ञानस्य प्रवर्तकत्वेन  
 नातिप्रसङ्ग इति वाच्यम् । तर्हि स्वर्गकाम इत्यस्य वैफल्यापत्तेः ।  
 कामनाया उपलक्षणत्वे नित्य इव वेदाधीनकार्यताज्ञानान्निष्का-  
 मस्यापि प्रवृत्त्यापत्तेः । इष्टसम्बन्धे मानाभावादप्रवृत्त्यापत्तेश्च ।  
 नहि नित्यविधितः प्रकृते स्वर्गकामपदसमभिव्याहारादन्यो विशे-  
 षः । विशेषणत्वे हि विशिष्टस्य स्वप्रयोज्यकार्यताज्ञानवस्वरूप-  
 नियोज्यत्वेनान्वये तत्कामनाविषयसाधनत्वस्य योग्यतात्वात्  
 स्वर्गकामपदैकवाक्यतानिर्वाहकप्रतीत्यनुपपत्त्या वाच्यमपूर्वं का-  
 मनाविशिष्टान्वयि सिद्ध्यति । अत एव प्रधानविधावेवापूर्वा-  
 काङ्क्षा न नित्यविधावाग्नेयादिविधौ च । ममेदं कार्यमिति बो-  
 धवत्त्वरूपनियोज्यत्वे च कामनाया विशेषणतया प्रयोजकत्वं  
 कामिनो जनकत्वमिति विशिष्टप्रयो-त्वम् । सम्बद्धत्वं च कर्तृ-  
 त्वाधिकारित्वाभ्याम् । बोधे तूपलक्षणता जन्यगत्या न क्षति-  
 करी । प्राथमिकनियोज्यान्वये विशेषणतयैवेष्टसिद्धेः । एतेन





पक्षेर्नियोज्यान्वयरूपयोग्यतान्वये न योग्यतान्तरापेक्षेति चेत् । सत्यम् । नियोज्यत्वस्य योग्यतारूपस्य स्वर्गकामेन्वये योग्यतान्तरानपेक्षायामपि नियोज्यत्वेन रूपेण स्वर्गकामस्य पदार्थस्य धात्वर्थे यागे ऽन्वये योग्यतान्तरस्यावश्यकत्वात् । घटे छिद्रेतरत्वस्यान्वये योग्यतान्तरानपेक्षायामच्छिद्रेतरत्वेन घटस्यान्वये योग्याहरणत्वस्याहरणे योग्यजलत्वस्य जले योग्यतात्वात् । तथाहि । यथा घटादिमात्रेणाहरणाद्यसम्भवात् घटे छिद्रेतरत्वमाहरणे योग्याहरणत्वं जले च योग्यजलत्वं योग्यता, तथा स्वर्गादिमात्रस्य ममेदं कार्यमिति ज्ञानशून्यस्य यागाद्यन्वयसम्भवात्स्वर्गकामे नियोज्यत्वं क्रियायां काम्यसाधनत्वेन ज्ञायमानत्वं योग्यता, नित्ये तु शौचादिमत्त्वमेव योग्यतेति बोध्यम् ॥

अथापूर्वरूपकार्येपि न नियोज्यान्वयसम्भवः । अपूर्वस्य प्रागनुपस्थित्या तत्र काम्यसाधनत्वरूपयोग्यताज्ञानासम्भवादिति चेन्न । विशिष्यपूर्वत्वेन ज्ञानासम्भवोपि कार्यत्वेन तस्य काम्यसाधनत्वज्ञानसम्भवेन नियोज्यान्वयसम्भवात् । ओदनत्वेन तृप्तिसाधनतया ज्ञाते ओदने तृप्तिकामान्वयवत् समानप्रकारकत्वेनैव योग्यताधियो नियोज्यान्वये हेतुत्वात् । अपूर्वलाभस्तु योग्यताबलात् । यागजन्यं कार्यं स्थायि प्रकृतकाम्यसाधनमित्यत्रापूर्वस्यैव विषयत्वाद्, यागजन्यस्य कार्यान्तरस्यातथात्वात् ॥ एतेन साक्षात्साधनत्वान्वययोग्यतारूपं स्थायित्वं प्रागपूर्वानुपस्थित्या ऽसम्भवीत्यपास्तम् । कार्यत्वावच्छिन्ने क्वचित् स्थायित्वज्ञानसम्भवात् । साक्षात्साधनत्वस्य नियोज्यान्वययोग्यतारूपस्य योग्यतात्वेनैवोपस्थितेस्तत्र योग्यतान्तरानपेक्षणाच्च । स्वर्गकामो यजेतेत्यादिवाक्यश्रवणे स्वर्गसाधनं स्थायि कार्यं सम्भवन्नि स्वर्गकामान्वययोग्यं, यागस्त्वस्थायीत्यनु-

पपत्तिज्ञानादपूर्वं वाच्यं सिध्यतीत्यनुपपत्तिज्ञानमेव योग्यताज्ञान-  
मित्यन्ये ॥

लिङ्गेन फलकरणत्वान्वितं स्वार्थमाहेति न्यायप्रदीपः ॥

प्रवृत्तिजनकशब्दबोधक्रमस्तु नियोज्यस्वर्गकामीयं यागावि-  
षयकं स्वर्गसाधनं स्थायि कार्यं ममेति प्रथमो बोधः ॥ स्वर्गकामे नि-  
योज्यत्वं संसर्गतया प्रकारतया वा भासते । नियोज्यस्वर्गकामीयो  
यागः कार्यं इति द्वितीयः । अन्यथा ऽतीन्द्रियस्याफलस्य स्वतन्त्र-  
कृत्यसाध्यतया यागकृतिसाध्यस्य यागे कार्यत्वान्वयबोधं विना  
ऽनुपपत्तेः । नियोज्यस्वर्गकामः स्वनियोज्यकस्वर्गसाधनत्वेन ज्ञा-  
यमानकार्यो यागानुकूलकृतिमानिति व्यापारवानिति वा तृतीयः ।  
अन्यथा पूर्वप्रतीतकृतेराश्रयान्वयं विना ऽनुपपत्तेः । आख्यात-  
वाच्यव्यापारसामान्यस्य कर्तृसाकाङ्क्षत्वात्प्रथमान्तपदोपस्था-  
प्ये ऽन्वयबोधनियमाच्च तदन्वयं विना ऽनुपपत्तेर्वा स्वर्गकामो  
यागजन्यफलभागिति चतुर्थो बोधः । अन्यथा ऽनधिकारि-  
णः कर्तृत्वानुपपत्तेः । मत्कृतिसाध्यो यागः अहं च कर्त्ता ऽधि-  
कारी चेति पञ्चम इति केचित् ॥

विवरणकारस्तु अत्र बोधत्रयमेवावश्यकं तावतैव प्रवृत्तिसि-  
द्धेरित्याह ॥

निबन्धकारस्तु आद्यबोधद्वयोत्तरमहं स्वर्गकामः कर्त्ता  
भोक्ता चेति विरोधात्प्रवृत्तिमाह ॥

इदं गुरुमतं तु माद्विहितसूत्रवृत्तौ मया

विचार्य कुसुमाञ्जलौ बहु च दूषितं भूषितम् ।

अपेक्षितमथाप्युपेक्षितामिदङ्कठोरत्वतः

शिशुप्रतिविबोधनार्थकृतभाट्टचिन्तामणौ ॥

नैयायिकास्तु इष्टसाधनत्वकृतिसाध्यत्वबलवदनिष्टाननुब-

न्धित्वज्ञानानामन्यतराभावे चिकीर्षाऽजननात्सर्वेषां तज्जनक-  
त्वमविवादम् । अन्यथा चन्द्रमण्डलादावपि चिकीर्षापत्तेः ।  
एवं च प्रवृत्तिजनकालिकादीनां विनिगमनाविरहेण त्रितयेपि  
शक्तिः, पुष्पवन्तशब्दवच्च युगपदर्थत्रयबोधेनैका शक्तिः ।  
शक्तित्रयेण वा युगपद्बोधः । अन्वयश्च तेषां धात्वर्थे । अतस्त्रित-  
यमित्याहुः ॥

अत्रेदमवधेयम् । कृतिसाध्यत्वं न विधिवाच्यम् । कृतौ या-  
गानुकूलत्वबोधेन समानसंबित्संबेद्यतया यागे कृतिसाध्यत्वस्यापि  
भानात् । एवमिष्टसाधनत्वमपि न वाच्यम् । तस्यापि यागस्व-  
र्गयोः साध्यसाधनभावबोधेनैव भानात् । अनन्यलभ्यस्य च  
शब्दार्थत्वात् । न च तत्र तत्प्रकारकबोधार्थं शक्तिकल्पनम् । इष्ट-  
त्वावच्छिन्नसाध्यतानिरूपितसाधनताज्ञानस्यैव प्रवर्तकत्वादिति  
वाच्यम् । स्वर्गकामपदेन तत्रेच्छाविषयत्वबोधाद् यागे तत्सा-  
धनत्वबोधेनैवेष्टसाधनत्वस्यापि बोधात् । स्वर्गोऽनिष्टं यागो  
वाऽसाधनमिति बोधे स्वर्गकामादिपदार्थबोधाभावेनैव तद्वाक्य-  
जन्यप्रवृत्त्यभावोपपत्तेः । एवं बलवदनिष्ठाननुबन्धित्वमपि न  
वाच्यम् । अर्थवादेनैव तद्बोधात् । क्लमायासादिरूपानिष्टे इष्टो-  
त्पात्तिनान्तरीयकदुःखाधिकत्वाभावबोधेनैव बलवदनिष्ठाननुब-  
न्धित्वस्य लाभात् । किं चेष्टसाधनकृतिसाध्यबलवदनिष्ठान-  
नुबन्धिज्योतिष्टोमाभिन्नयागानुकूलकृतिमान् स्वर्गकाम इति बोधे  
आख्यातार्थकृतेर्विशेष्यतया प्रकारतया च भाने वैरूप्यापत्ति-  
रित्यादि दिक् ॥

अत्राभिधीयते ॥ अभिधैव शब्दनिष्ठा प्रवर्तनारूपा विध्यर्थः ।  
तथाहि । प्रवृत्तिर्द्वेधा स्वेच्छाधीना पराधीना च । तत्राद्यायामि-  
ष्टसाधनत्वादिधीः कारणम् । अन्यायां राजगुर्वादेराज्ञाप्रेर-

णादिधीः । अनिच्छन्तमपि राजा मां प्रवर्तयतीत्यनुभवात् ।  
 तेषां च प्रवृत्तौ प्रत्येकरूपेण न हेतुत्वं, व्यभिचाराद् गौरवाच्च ।  
 किं तु इच्छादिनिष्ठप्रवर्तनात्वप्रकारकज्ञानं हेतुः । तच्चचायं मां  
 प्रवर्तयति विधिर्मां प्रवर्तयतीत्याकारकम् । प्रवर्तना च प्रवर्त-  
 यितुः परप्रवृत्त्यनुकूलव्यापारविशेषः । स च चेतनस्य राजादे-  
 राज्ञादिः । वेदे वक्तुरभावादचेतनस्य वेदस्याभिधानामकः क-  
 श्चिच्छब्दसमवेतो ऽलौकिकः । तथा च राजाज्ञादिज्ञानाद्यथा प्र-  
 वृत्तिस्तथा विधेराभिधाज्ञानादिति सैव लिङ्गर्थः । सा च श-  
 ब्दाश्रितत्वाच्छब्दशक्तिः । शब्दव्यापारत्वाच्च शाब्दभावेन-  
 त्युच्यते । भावनापदस्य व्यापारवाचकत्वात् । अत एवाख्या-  
 तार्थो भावनापि व्यापार एव । ननूक्तयुक्त्या ऽभिधादिप-  
 दाभिधेयत्वादिना ज्ञानादप्रवृत्तेश्च प्रवर्तनात्वेनैवाभिधाज्ञानं  
 प्रवृत्तिहेतुस्तेन तज्ज्ञानं च कथं स्यात् । किं चाभिधायां अचे-  
 तेनवेदरूपकर्तृशक्तित्वेन तस्यां व्युत्पत्त्यसम्भवश्चेति चेन्न । प्र-  
 वर्तनात्वाविशिष्टे लिङ्गत्वावच्छिन्नशक्तिस्वीकारात्तत एव तज्ज्ञा-  
 नात्तथैव व्युत्पत्तेः । तथाहि । स्तनपानार्थं रुदन्तं स्वं पश्यन्त्या  
 मातुस्तन्यदानार्थं प्रवृत्तिमुपलभ्य तज्जनकं ज्ञानं जिज्ञासुः स्व-  
 रोदनेन स्वाभिप्रायरूपप्रवर्तनानुमानमेव मातुः परिशेषात्तथेति  
 प्रतिसन्धत्ते, ततश्च प्रयोजकवृद्धवचनश्रवणजन्म प्रयोज्यवृद्धस्य  
 प्रवृत्तिं दृष्ट्वा तस्य तद्वाक्यजं प्रवर्तनाज्ञानमनुमिनोति । तत-  
 स्तस्य किं हेतुरिति जिज्ञासायां वाक्यमेव तथा ऽवधारयति ।  
 तत आवापोद्वापाभ्यां लिङ्गस्तत्र शक्तिं गृह्णाति । तदुक्तम् ।

अभिधाभावनामाहुरन्यामेव लिङ्गादयः ।

अर्थात्मभावना त्वन्या सर्वाख्यातस्य गोचरः ॥

इति । अर्थात्मत्वमर्थविषयकत्वमर्थाश्रितत्वं वा । तथा चा-

र्थनिष्ठत्वादर्थभावनया फलोत्पत्त्यनुकूलकृतिनोदनादिव्यापाररूपाऽऽख्यातत्वावच्छिन्नशक्त्या चेतनाचेतनकर्तृसाधारणी कर्तृशक्तिः । द्विविधापि भावनया नियमतः कर्मकरणेति कर्तव्यतारूपांशत्रयसाकाङ्क्षा तन्त्रितयसाकाङ्क्षत्वमेवोभयानुगतं भावनापदप्रवृत्तिनिमित्तम् । तत्र शब्दभावनाया अंशत्रयमाहुः । लिङोऽभिधा सैव शब्दभावना, भाव्या च तस्याः पुरुषप्रवृत्तिः, सम्बन्धबोधः करणं, तदीयप्ररोचना चाङ्गतयोपयुज्यते । अस्यार्थः । लिङोऽभिधानामकस्ववृत्तिः स्वशक्तिरवश्यं वाच्या । न च तत्र मानाभावः । व्यापारभिन्नस्य परनिष्ठव्यापारजनकत्वं स्वनिष्ठव्यापारद्वारैवेति व्याप्तेः । चक्रभ्रमिजनकत्वस्य दण्डादौ स्वनिष्ठस्पन्दादिद्वारैव दृष्टत्वात् । तथा च लिङ्पदेनापि प्रवृत्त्यनुकूलेन स्वनिष्ठव्यापारोऽवश्यं जननीय इति स एवाभिधात्मकः । व्यापारस्य व्यापारापेक्षायामनवस्था स्यादिति व्यापारभिन्नस्येति । व्यापारिणः स्वनिष्ठव्यापारार्जनेपि व्यापारापेक्षायामनवस्थापत्तेः परनिष्ठेति । शब्दे ज्ञानद्वारा प्रवृत्तिहेतुत्वात् सिद्धसाधनं स्यादिति शब्दनिष्ठाभिधासिद्धयर्थं स्वनिष्ठेति । किमित्याकाङ्क्षायां भाव्यमाह, भाव्या चेति । अर्थभावनैव शब्दभावनाभाव्येत्यर्थः । केनेत्याकाङ्क्षायां करणमाह । सम्बन्धबोध इति । अगृहीतलिङ्गशक्तिकस्याप्रवृत्त्या सङ्केतग्रहस्य तत्सहकारित्वमित्याशयः । सङ्केतश्च तद्वाक्यघटकपदानां तत्तदर्थं, लिङ्गश्च प्रवर्त्तनात्वादिविशिष्टे बोध्यः ॥ नन्विष्टसाधनताज्ञानं प्रवृत्तिमात्रे हेतुस्तथा च तद्विना प्रवर्त्तनामात्रज्ञानेपि कथं प्रवृत्तिरिति चेत् । सत्यम् । स्वर्गकामो यजेतेत्यादौ प्रथमतो लिङ्पदार्थयोरर्थभावनया शब्दभावनयोरन्वयबोधः प्रवर्त्तनाविषयकृतिरित्याकारको ज्ञायते । एकपदोपात्ततया धात्वर्थपेक्षया

प्रत्यासत्तितारतम्यात् । तदुक्तम् ॥

विधिभावनयोः श्रुत्या सङ्गतिः पूर्वमिष्यते ॥

इति । प्रवर्त्तनात्वविशिष्टस्य च विषयतया ऽर्थभावनायामन्वये इष्टभावनात्वमिष्टं भावयति उत्पादयतीति व्युत्पत्त्येष्टसाधनत्वरूपं, योग्यता तस्य विध्यर्थेऽपि, क्रियागतमिष्टसाधनत्वं न विध्यर्थेऽत्येतन्मते विशेषः । अर्थभावनाया इष्टसाधनत्वं क्रियागतेष्टसाधनत्वं विना नेत्याक्षिप्तक्रियेष्टसाधनत्वधीरपीति प्रवृत्तिर्नानुपपन्नेति । तत्र आख्यातोपस्थितार्थभावना किं केन कथमित्यंशत्रयं क्रमेणापेक्षमाणा किमिष्टं कुर्यादित्याकाङ्क्षायां यागस्य कष्टत्वेन करणत्वेन चासाध्यतया यागेनान्यद्भावयेदिति । ततः किमिदन्तदन्यादित्याकाङ्क्षायां स्वर्गकामपदसमर्पितमसिद्धतया साधनोपेक्षं स्वर्गमेवार्थभावनाभाव्यत्वेन स्वीकरोति । श्रुतिवृत्त्या हि पदार्थभूतस्य स्वर्गकामस्य भाव्यत्वमुच्यमानं विशिष्यबोधे विशेषणे स्वर्गे पर्यवस्यति । तथा च यागेन स्वर्गभावयेदिति फलितं, यागकरणिका स्वर्गफलिका प्रवृत्तिः प्रवर्त्तनाविषय इति बोधः । यत्र च समभिव्याहृतानुपस्थितं फलं तत्र प्रकरणादीनां, तेषामप्यभावं ऽर्थवादेन विधिसापेक्षेण, तस्याप्यभावे विश्वजिन्यायेन फलविशेषः कल्प्यते । यद्यपि पुरुषप्रवृत्तिरूपभावनानिष्याद्यो यागस्तत्र न करणं तथापि फलावच्छिन्नभावनायां विशेषणे करणत्वे करणत्वोपचार इति फलोद्देश्यकप्रवर्त्तककृतिविषयत्वमेवात्र करणत्वं, दण्डेन घटं करोतीत्यादौ लोकोपि हि तथैव करणत्वम् । केनेत्यस्यापि किंविषयिणी कृतिः स्वर्गसाधनमित्यर्थ इत्यन्ये । अत्र यागकरणकत्वविशिष्टे लक्षणेति प्राञ्चः । वस्तुतः करणत्वं यागस्य सम्बन्धो वाक्यार्थ एव ज्योतिषोपादेस्तत्राभादेनान्वयो निराबाधः । इत्थं च कथं विन-

ष्टेन यागेन स्वर्गो भाव्य इति प्रतीत्यवसानेन्तरापूर्वकृत्येति सम्ब-  
ध्यते, ततः कथमपूर्वं यागेन कर्तव्यमित्यपूर्वभावनायामित्थं भा-  
वेन संयुज्यमानमितिकर्तव्यताजातमपूर्वप्रयुक्तमुच्यते । ततः प्र-  
कारापेक्षायां समिधो यजतीत्यादिवाक्यैरिष्टविशेषापेक्षैः स्वाधि-  
कारवाक्यैकवाक्यतया दर्शपूर्णमासभावना प्रयाजादिभावनो-  
पेताऽपूर्वं साधयतीत्यवगते प्रयाजादीनां तादर्थ्येन समन्वये  
पश्चादुपकारत्वं कल्प्यते । तदयं भट्टमते बोधक्रमः । स्वर्गकाम-  
निष्ठा यागकरणिका स्वर्गफलिता प्रयाजादीतिकर्तव्यताका-  
भावेनेत्यर्थभावनाबोधः । विधिनिष्ठा शक्तिग्रहकरणिका स्तुत्य-  
र्थवादोपकृता प्रवर्तनेति शब्दभावनाबोधः शक्तिकल्पनेन लक्ष-  
णया बोधपद्यते । ततो विरुद्धार्थभावना निरुक्तप्रवर्तनाविषय-  
इत्येकवाक्यतया महावाक्यार्थबोधः । अत एव विध्युपरक्ता भा-  
वना लिङ्ग्य इति भट्टासिद्धान्तः । विधिः प्रवर्तना तदुपरक्ता त-  
द्विशिष्टार्थभावना लिङ्ग्यप्रतिपाद्येत्यर्थः । अर्थभावनाविशेष-  
णत्वेनैव शब्दभावनाया अन्वयः । राजादिकृताज्ञादेस्तथैवान्व-  
यात्, तदन्वयेन योग्यत्वेन प्रवर्तनायामपि बलवदनिष्ठाननुब-  
न्धीष्टसाधनत्वं लभ्यते । न सुरां पिबेदित्यादौ प्रतिषेधवाक्या-  
र्थोपीत्यमेवोन्नेयः । एवमन्येऽप्यन्वयबोधाः स्वयमूह्या इति ॥

अथ विधेर्भेदः । तत्र विधिस्त्रिविधः । अपूर्वविधिर्नियम-  
विधिः परिसंख्याविधिश्च ॥

विधिरत्यन्तमप्राप्तौ नियमः पाक्षिके साति ॥

तत्र चान्यत्र च प्राप्तौ परिसंख्येति गीयते ॥

अत्यन्ताप्राप्तविषयप्रापको विधिरपूर्वविधिः । यथा व्रीही-  
न्प्रोक्षति । अत्र प्रोक्षणमत्यन्ताप्राप्तम् । पक्षे प्राप्तस्याप्राप्तांश-  
पूरणफलो विधिर्नियमविधिः । यथा व्रीहीनवहन्तीति व्रीहीणां

पुरोडाशद्वारा यागसाधनत्वस्य तुषविमोकसाधनीभूतावघातन-  
 खविदलनान्यतराक्षेपकतया ऽवघातस्य पक्षप्राप्तत्वात् । एक-  
 स्मिन्प्रधाने नियतप्राप्तस्याङ्गद्वयस्यैकस्मिन्नङ्गे नियतप्राप्तस्य प्र-  
 धानद्वयसम्बन्धस्यान्यतरनिवृत्तिफलको विधिः परिसङ्ख्यावि-  
 धिः । यथा गृहमेधीये आज्यभागौ यजतीति । इमामगृभ्यन् र-  
 शनामृतस्येत्यन्वाभिधानीमादत्त इति च । अत्रातिदेशेनाज्यभा-  
 गतादितराङ्गयोर्गृहमेधीये मन्त्रे च मन्त्रालिङ्गेनाश्वगर्दभरशनादान-  
 सम्बन्धयोनियतप्राप्ततया तद्विधेरितरनिवृत्तिफलकत्वात् । न  
 च विधीनामाक्षेपातिदेशलिङ्गानपेक्षप्रवृत्तिकृतया ऽप्राप्तावघा-  
 तादिप्रापकत्वेनापूर्वविधित्वमिति वाच्यम् । विधानवेलायां वि-  
 धिमात्रस्यापूर्वविधित्वे ऽपि फलतो नियमादिव्यपदेशात् । न  
 चैवमपि नियमपरिसङ्ख्याविध्योरितरनिवृत्तिफलकत्वस्यैवका-  
 रेण विवरणस्य च तुल्यतया भेदो न स्यादिति वाच्यम् । अ-  
 प्राप्तांशप्राप्तेर्विधेयावघातनिष्ठतया शीघ्रोपस्थितत्वेन लाघवेन  
 च फलत्वसम्भवे लिङ्गोपस्थितिकाया निष्पादिन्याश्च निवृ-  
 त्तेः फलत्वायोगात् । मन्त्रविधौ तु नियमस्य फलत्वासम्भवा-  
 दितरनिवृत्तेरेव फलत्वमिति । नन्वेवमप्यपूर्वविधिलक्षणमग्निहोत्रं  
 जुहुयात्स्वर्गकामः, अथातो ऽग्निमग्निष्टोमेनानुयजतीतिविध्योर्व्या-  
 प्तम् । एतद्विधिविषययोरग्निहोत्रचयनयोरुत्पत्तिविधिप्राप्तत्वात् ।  
 न चोद्देश्यसम्बन्धित्वेनेत्याप्राप्तेर्विशेषणमिति वाच्यम् । तथा-  
 पि तमुक्थ्येनेत्यादिविधावव्याप्तेः । उद्देश्योक्थ्यादिसम्बन्धे-  
 नातिदेशतश्चयनतादिप्राप्तेः । न चायं प्रकृताबुत्तरवेद्या सह  
 विकल्पितस्य उक्थ्ये ऽतिदिष्टस्य नियमोक्तान्तरपरिसङ्ख्या-  
 वा, मौद्गाह । उपपादितं चाप्राकराणिकस्यापि चयनस्य त्रा-  
 क्येन प्रकृतिभूतज्योतिष्टोमाङ्गत्वमिवोक्थ्याद्यङ्गत्वं, तस्य त्रयना-



श्रितगुणकामप्राप्तिः फलमिति दशमे । न चोद्देश्यसम्बन्धित्वेन विधिविषयान्ययार्त्तिकित्प्राप्तिफलको विधिरपूर्वाविधिरिति लक्षणम् । द्वादशाहिकगावामयनिकव्यनीकादिविध्यन्तर्गतयोरैन्द्रवायवाग्रं प्रथममर्हति अथ श्रुकाग्रमिति विध्योरव्याप्तेः । रथन्तरवृहत्पृष्ठत्वेनैन्द्रवायवाग्रत्वादिप्राप्तेः सन्त्वादनैमित्तिकत्वबोधनद्वारा तत्तद्विकृतौ वामदेव्यपृष्ठवति तत्प्राप्तिफलकत्वेनापूर्वाविधित्वात् । न च यार्त्तिकित्संबन्धित्वेन यस्य कस्य चिदप्राप्तस्य प्राप्तिफलको विधिरपूर्वाविधिरिति वाच्यम् । अवघातनियमस्यापि विकृता वाज्यधर्मप्राप्तिफलकत्वेनातिव्याप्तेः । तावब्रूतामग्नीषोमावाज्यस्यैव नावुपांशुयाजं पौर्णमास्यामन्तरा यजतीत्युपांशुयाजे कालविधावप्राप्तस्वर्गसम्बन्धप्राप्तिफलके ऽव्याप्तेश्च । तत्रोद्देश्यान्यसम्बन्धित्वेन यार्त्तिकित्प्राप्तिफलकत्वाभावात् । आपराग्निकहोमविधिसंदंशपठिते द्वे आहवनीये जुहोतीति विधौ गार्हपत्यान्वाहार्यपचनाधिकरणकचतुःसङ्ख्याकहोमान्तरत्वतदङ्गत्वव्यावृत्तप्राप्ताग्निहोत्रहोमाभ्यासत्वसिद्ध्या तेषामभ्यासानामप्राप्तफलसम्बन्धप्राप्तिफलकत्वात् । न च विधेयसम्बन्धित्वेन यार्त्तिकित्प्राप्तिफलकत्वं विवक्षणीयम् । वैश्वदेवीं सांग्रहणीं निर्वपेद् ग्रामकाम इति विधौ सन्निध्याम्नांतानामामनहोमानामर्थवादिकग्रामफलसम्बन्धव्यावृत्त्याङ्गत्वादिफलके ऽव्याप्तेः । दर्शपूर्णमासाभ्यां स्वर्गकामो यजेतेति विधौ सर्वथा ऽव्याप्तेश्चेति चेत् ॥

अत्र पितृचरणाः । उद्देश्यविधेयफलान्यतराणामनिर्धारितस्वाविरोधिप्राप्तिप्रयुक्तस्वाप्राप्तांशप्राप्तको विधिर्नियमः । अस्ति चेदं बीहीनवहन्तीत्युपायनियमे नियम्यावघातस्यानिश्चितस्वविरोधिनस्वविदलनप्रतिप्रयुक्तावघातापत्यंशपूरकत्वात् । यज्जुह्वां

श्रद्धाति प्रयाजेभ्यस्तत्, यदुपभृति, प्रयाजानूयाजेभ्यस्तत् इत्यु-  
 भयनियमे पुरोडाशं प्रथयतीति नियमे च । अत्र चोद्देश्यविधि-  
 विषययोः पाक्षिकत्वे सतीत्युक्तौ तमुक्थ्येनेति विधौ रथन्तरे  
 प्रस्तूयमाने सम्पीलयेदित्यत्र चातिव्याप्तिः । तद्वारणार्थमप्रा-  
 प्त्यंशपूरणफलकेति । एवमपि सर्वेभ्यो दर्शपूर्णमासाविति वि-  
 धेरप्राप्तस्वर्गान्यफलांशपूरणफलकत्वादतिव्याप्तिवारणाय स्व-  
 विरोधिप्राप्तिप्रयुक्तत्वं अप्राप्तिविशेषणं, स्वर्गान्यफलप्राप्तेः प्रा-  
 पकप्रमाणाभावप्रयुक्तत्वेन विरोधिप्राप्तिप्रयुक्तत्वाभावात् । एव-  
 मपि पृष्ठयः षडहो बृहद्रथन्तरसामा कार्य इति विधौ षडहांश-  
 तृतीयादिदिवसेषु बृहद्रथन्तरविरोधिवैरूपादिप्राप्तिप्रयुक्तस्वाप्रा-  
 प्तिपूरणफलकत्वादतिव्याप्तिवारणाय निर्धारितत्वं स्वविरोधि-  
 प्राप्तेर्विशेषणम् । अत्र विरोधिप्राप्तेरनिर्धारितत्वान्नातिव्याप्तिः ।  
 न च हिरण्यगर्भः समवर्त्तताग्रइत्याधारमाध्वास्यतीति नियमे  
 व्याप्तिः । अत्र पक्षप्राप्त्यभावादिति वाच्यम् । तस्यापूर्ववि-  
 धित्वेनेष्टापत्तेः । न च नियमापूर्वस्य नियम्यजन्यत्वात्तत्र दृष्टा-  
 र्थत्वान्नियमादृष्टकल्पनावश्यम्भावनियमापूर्वस्य हिरण्यगर्भमन्त्र-  
 स्य जनकतानवच्छेदकत्वान्नियमापूर्वजनकत्वाभावात् । एवमस-  
 मर्थमन्त्रविनियोगेषु उत्करे वाजिनमासादयति परिधौ पशुं  
 नियुञ्जीतेत्यादिष्वपूर्वविधित्वं द्रष्टव्यमिति दिक् ॥

परिसङ्ख्यात्वं च वैदिकप्रमाणेन केन चित्सम्बन्धेन द्वयो-  
 रेकसम्बन्धत्वे लिङ्गादिप्रमाणप्रकृताविध्यनुपपत्त्यन्तरेण समुच्चि-  
 त्य नित्यप्राप्तयोरनुयोगितासम्बन्धेन इतरानिवृत्तिफलकनवाद्य-  
 समाभिव्याहृतविधित्वम् । वर्त्तते चेदमश्वाभिधानीमादत्ते इति  
 शेषिपरिसङ्ख्यायाम् । शेषित्वसम्बन्धेनाश्वाभिधानीगर्दभाभि-  
 धान्यघोर्मन्त्रसम्बन्धित्वेन प्राप्तयोरितरनिवृत्तिफलकत्वात् ।

इडान्ता प्रायणीया सन्तिष्ठतइति शेषपरिसंख्यायां च यदि  
रथन्तरसामा सोमः स्यादैन्द्रवायवाग्रान् ग्रहान्गृह्णीयादिति निय-  
मान्तरपरिसंख्यायाञ्च । अस्य प्रकृतिविकृतिभूतानां रथन्तरसा-  
म्नामरथन्तरसाम्रां चैन्द्रवायवाग्रतासम्बन्धित्वेन प्राप्त्यन्तरसा-  
मनिवृत्तिफलकत्वात् । वाग्वा एषा यदैन्द्रवायव इत्याश्रयान्तर-  
परिसंख्यायां च । अत्र ह्येवावपति ह्यत एवोद्वपतीति पावमान-  
गायत्रीबृहत्यनुष्टुभभिन्नऋक्परिसंख्यायां गायत्र्यादिषु तद्विन्न-  
ऋक्समागमस्यैतद्विधितः प्रागासिद्धत्वेन प्राप्त्यभावादव्याप्ति-  
वारणाय प्रकृताविध्यनुपपत्तीति । अत्र चैवकारोक्तपरिसंख्याबो-  
धानन्तरमर्थप्राप्तिबोधः प्राप्ति सामर्थ्येनावपस्य ऋग्विषयत्व-  
परित्यागः सामविषयत्वं कल्प्यतइति । एवमप्यप्राप्तपरिसंख्ये-  
ति नाव्याप्तिः । चत्वारो भवन्ति षडहा भवन्तीत्यपूर्वविधिषु ष-  
ट्विंशद्रात्रिक्रमप्रयोगसम्बन्धितया प्राप्त्यषडहच्छन्दोमधर्माणां  
मध्ये छन्दोमधर्मनिवृत्तिषडहैवतिव्याप्तिवारणाय समुच्चित्येति  
प्राप्तिविशेषणम् । नहि षडहच्छन्दोमधर्माणामेकत्र समुच्चित्य  
प्राप्तिः । सप्तमादिषु छन्दोमधर्माणां प्राप्तेः । यदि चैककर्तृप्रयो-  
गसम्बन्धित्वेन प्राप्त्यस्तीति विभाव्यते तदास्त्येव परिसंख्या-  
विधिरिति नातिव्याप्तिसम्भावनापि । एतेन सर्वं ब्रह्मणे परिह-  
रति सप्रियाय समोत्राय ब्रह्मणे देयः । ओम्नेया ग्रहा भवन्तीति  
विधिष्वतिव्याप्तिसम्भावना परास्ता । सर्वर्त्विजां स्वस्वभागस-  
म्बन्धितया प्राप्तिस्त्वेनैकत्र समुच्चित्य प्राप्त्यभावात् । सकल-  
नियमविधिव्यावृत्त्यर्थं नित्येति । यावज्जीवमाग्निहोत्रं जुहोतीत्य-  
करणनिवृत्तिफलके विधावतिव्याप्तिवारणायानुयोगितासम्बन्धे-  
नेति निवृत्तिविशेषणम् । अकरणनिवृत्तेः करणत्वरूपाया अ-  
नुपयोगितासम्बन्धेन तदभावात् । अत एवाभावाभावस्य भाव-

रूपत्वम् । ननु तथापि क्तवर्थनिषेधेषु दीक्षितो न ददाति न जुहोति न पचतीत्यादिष्वतिव्याप्तिः । दीक्षितस्य क्तवर्थपुरुषार्थहोमादीनां समुच्चित्य प्राप्तिसत्त्वेनैतस्य पुमर्थहोमनिवृत्तिफलकत्वाद् इति चेत् । निषेधेषु विधित्वाभावाद्विधिपदेनैव तद्व्यावृत्तिरिति केचित् । नव्याद्यसमभिव्याहृतेति वा विशेषणीयं, तेन न कुत्राप्यव्याप्त्यतिव्याप्त्यवकाश इति दिक् ॥

उभयभिन्नो विधिरपूर्वविधिः । प्राप्तिफलको विधिरिति लक्षणं तु नियमपरिसंख्ययोः फलत्वाभावे प्राप्तिरेव फलत्वेन पर्यवस्यतीत्यभिप्रायेणेत्याहुः ॥

केचित्तु अयोगान्ययोगव्यावृत्तिभिन्नफलको विधिरपूर्वविधिः, अयोगव्यावृत्तिमात्रफलको नियमोऽन्ययोगव्यावृत्तिमात्रफलको विधिः परिसंख्येति लक्षणान्याहुः ॥

परे तु तात्पर्यविषयतापर्याप्त्यवच्छेदकप्राप्तिमद्विधित्वमपूर्वविधित्वम् । एवं तात्पर्यविषयतापर्याप्त्यवच्छेदकनिवृत्तिमद्विधित्वं परिसंख्यात्वम् । तात्पर्यविषयतापर्याप्त्यवच्छेदकायोग्यवच्छेदकत्ववद्विधित्वं नियमत्वम् । विषयताया अपि पर्याप्त्यङ्गीकारात् । यत्र त्वेकस्यैव विधेरुभयत्र तात्पर्यं तत्र सङ्करोपीष्ट एवेत्याहुः ॥ वर्तते चैतत्प्रोक्षणविधौ । प्रोक्षणप्राप्तिफलकत्वात् । नन्वग्नये वा जुष्टं प्रोक्षामीति मन्त्रस्य देवतार्थद्रव्यप्रोक्षणलिङ्गबलाद्विःप्रोक्षणद्वारा कर्मार्थत्वावगमात्तत एव प्रोक्षणप्राप्तिः । यथा प्रकृतौ दीक्षाहुतीर्जुहोतीति विहितासु दीक्षाहुतिष्वाकूत्यै प्रयुजे अग्नये स्वाहेत्यादिषु षट्सु मन्त्रेषु लिङ्गकमप्राप्तेष्वग्निप्रयोगे पुनराकूतिमग्निमित्यादिषु षट्सु मन्त्रेषु पठितेषु षडभिर्दीक्षयतीति वचनेन विनियुक्तेषु स्वाहालिङ्गबलाद्धोमद्वारा दीक्षार्थत्वे प्राप्ते लिङ्गाद्धोमप्राप्तिः । न च वाच्यं तत्र द्वादश जुहो-

तीति वाक्यं होमविधायकमिति । प्रकृतितः प्राप्तत्वेन विध्य-  
नुवादकृतवैरूप्यप्रसङ्गेनानुवादत्वात् । न च वाच्यमेकादशप्रयाजा-  
न्यजतीतिवदभ्यासाविधिरयामिति । षड्भिर्दीक्षयतीति विधेरान-  
र्थक्यापत्तेः । एतत्कृतदीक्षासम्बन्धानुपपत्त्या होमद्वारकप्राप्त्या  
प्राकृतमन्त्रबाधापत्तेश्च । अस्तु वा मन्त्रगतद्वादशत्वं विधिः । हो-  
मप्राप्तिस्तु मन्त्रलिङ्गादेव । एकस्य वाक्यस्य सर्वथानर्थक्यापे-  
क्षया गुणाविधित्वस्य न्याय्यत्वादीति चेन्न । तार्किकप्राप्त्यनव-  
धानदशायामेवापूर्वविधित्वात् । तार्किकप्राप्त्यालोचनेभ्युदयाशि-  
रस्कृत्वप्रायश्चित्तप्राप्त्यध्वर्युकर्तृकत्वाद्यनेकप्रयोजनासिद्धेः । वि-  
धिना प्रोक्षणाप्राप्तौ मन्त्रस्य लिङ्गेनाग्निप्रोक्षणादावुत्कर्षापत्तेः ।  
न च ग्रहणावेक्षणवन्मन्त्रलिङ्गेन प्राप्तिरिति वाच्यम् । तयोर-  
पि भक्षविधिनैव विध्यङ्गीकारात् । अतः पदार्थविध्यभावे म-  
न्त्रस्यानङ्गताया तेन न पदार्थप्राप्तिसम्भावनापि । दीक्षाहुतीना-  
मपि द्वादश जुहोतीत्यभ्यासाविध्यङ्गीकाराल्लिङ्गान्न होमप्राप्तिः ।  
तेन युक्तमुदाहरणमिति दिक् ॥

तत्रापूर्वविधिरुत्पत्तिविधिविनियोगविध्यधिकारविधिप्रयो-  
गविधिभेदेन चतुर्धा । कर्मस्वरूपबोधको विधिरुत्पत्तिविधिः,  
यथाग्निहोत्रं जुहोतीति । अङ्गताबोधको विधिर्नियोगविधिः, यथा  
दध्ना जुहोतीति । फलसम्बन्धबोधको विधिरधिकारविधिः,  
यथा ऽग्निहोत्रं जुहुयात्स्वर्गकाम इति । स्वाङ्गानुष्ठानबोधको  
विधिः प्रयोगविधिः । सं च नित्यकल्पो भिन्न उत्पत्तिविनियो-  
गविध्युपपत्तिवत् । न च किमर्थं तत्कल्पनमिति वाच्यम् । स-  
मानदेशकालकर्तृताया अन्येनालाभात् । तल्लाभाय तस्यावश्यक-  
त्वात् । अङ्गप्रधानविध्येकवाक्यताबोध एव प्रयोगविधिरित्य-  
न्ये । नियमपरिसङ्ख्याविधी प्रायेण विनियोगविषयवेवे-

ति दिक् ॥

सोपि विधिविषयभेदादष्टविधः । शुद्धधात्वर्थविधिः । अन्योद्देशेन धात्वर्थविधिः । विशिष्टधात्वर्थविधिः । अन्योद्देशेन विशिष्टधात्वर्थविधिः । धात्वर्थोद्देशेनान्यविधिः । धात्वर्थोद्देशेन विशिष्टान्यविधिः । धात्वर्थोद्देशेनान्ययोः सम्बन्धविधिः । मुक्त्वा धात्वर्थमन्ययोः सम्बन्धविधिः ॥ उदाहरणानि । अग्निहोत्रं जुहोति । अग्निहोत्रं जुहुयात्स्वर्गकामः । सोमेन यजेत । दशापवित्रेण ग्रहं सम्मार्ष्टि । दध्ना जुहोति । य इष्ट्या पशुना सोमेन वा यजेत सोमावास्यायां वा । अत्र यागोद्देशेन पौर्णमास्यामावास्याविशिष्टविकल्पविधानात् । विकल्पितपौर्णमास्यामावास्याविधानाद्वा । प्राकाशावध्वर्यवे ददाति । अत्र प्रकृतदानोद्देशेन प्राकाशावध्वर्युसम्बन्धविधानात् । दध्नेन्द्रियकामस्य जुहुयात् । अत्र मुक्त्वा धात्वर्थमन्यसम्बन्धविधानादित्यष्टौ प्रकारा इति जीर्णाः ॥ धात्वर्थोद्देशेनान्यसम्बन्धविधेरुद्देशेन विशिष्टविधितो भेदाभावात्सप्तविधत्वं युक्तम् । अत्र च पूर्वापेक्षया उत्तरोत्तरदौर्बल्यम्प्रत्ययानां प्रकृत्यर्थान्वितस्वार्थाभिधायकत्वव्युत्पत्तितद्भङ्गाभ्यां द्रष्टव्यम् ॥

इति मीमांसकश्रीगागाभट्टकृतभाट्टचिन्तामणौ  
तर्कचरणे विधिभेदतत्प्रकारनिरूपणम् ॥

ननु धातोः किं वाच्यमिति चेत् ।

अत्र वैयाकरणाः । भूवादिधातूनामुत्पत्त्यादिरूपं फलं तदनुकूले व्यापारश्च वाच्यः । उत्पत्तिः प्राकट्यम् । फलं शक्तिग्राहकश्च भूसत्तायामित्यादिः सर्वोपि धातुपाठः । व्यापारे शक्तिग्राहकं च भूवादयो धातव इति सूत्रे, न्तच्च वाप्रकारेषु भ्वा-

तर्कपादः ।



दिषु धातुसंज्ञा विधत्तइति वाधातुवाच्यार्थवाचितां सर्वधातूनां सूचयति । बाधातोश्च गतिरूपव्यापार एव वाच्य इति सर्वधातूनां व्यापारवाचित्वम् । न चैवं बीजमङ्कुरीकरोतीति प्रयोगापत्तिः । इष्टापत्तिः । अत्र फलानुकूले व्यापारे व्यापारजन्ये फले ऽनुकूलत्वजन्यत्वयोः संसर्गमयादिद्या लभ्यतया फले व्यापारे च शक्तिः । प्रत्ययार्थस्तु व्यापाराश्रयः फलाश्रयश्चेत्याहुः ॥

कश्चित्तु भूवादय इति सूत्रं कृतैकशेषादिशब्दत्रयकं सत्तादिरूपफलवाचकभूप्रकारा गतिवाचकवाप्रकारा भ्वादिगणपठिताश्च धातव इत्येतदर्थकं सत्फलवाचितां सर्वधातूनामाहेत्याहुः ॥

अत्र मण्डनः । फलमेव धात्वर्थः । पचिगमित्यजिपतत्यादीनां विक्लित्युत्तरदेशसंयोगपूर्वदेशविभागाधोदेशसंयोगादय एवार्थाः । अनुकूलव्यापारस्तु प्रत्ययार्थः । लडाद्यर्थवर्तमानत्वादिकं व्यापारे ऽन्वेति, समानपदोपात्तत्वात् । तेन व्यापारविरमे न पचतीतिप्रयोगः, फलानुत्पाददशायां व्यापारमात्रकाले पचतीति प्रयोगश्च । व्यापारविरमे पाको विद्यते पच्यर्थो विद्यतइति प्रयोगस्तु त्रिविकृतिर्वर्ततइतिवादिष्ट एव । अत एव पाकं करोति पाके व्याप्तिरिति पाकात्पृथक् करणेन व्यापारविवरणम् । न च ग्रामो गमनवानिति प्रयोगापत्तिः, उत्तरदेशसंयोगरूपफलस्योभयनिष्ठत्वादिति वाच्यम् । तथात्वेपि निरूपकत्वादिसम्बन्धत्रिशेषेण वर्तमानस्यैव फलस्य वाच्यत्वाङ्गीकारात् । अन्यथाभिमुख्यसम्बन्धेन संयोगानुकूलक्रियाया ग्रामेपि सत्त्वाद्यव्यापारवाचित्वेपि तुल्यो दोषः । एवं विध्यर्थकृतिसाध्यत्वेष्टसाधनत्वादीनामपि व्यापारएवान्वयः । तेनौदनकामः पचेदित्याद्यौदनसाधनत्वस्य कृतिसाध्यत्वस्य च व्यापार-

एवान्वयः । एतेन फलस्योपायगोचरकृतिसाध्यतया उपायस्य स्वगोचरकृत्यसाध्यत्वेन विधिवाच्येष्टसाधनत्वकृतिसाध्यत्वयोः पाके ऽन्वयात्तत्रप्रवृत्त्यनुपपत्तिरिति मणिकृदुक्तदूषणमपास्तम् । तदनुकूलव्यापारे प्रवृत्तेरिष्टत्वात् । न चैवं यजेत्तद्याजुहुयादित्यादिषु पर्यायत्वप्रसङ्गः । स्वत्वध्वंसरूपफलस्यैकत्वादिति वाच्यम् । यजतेः स्वत्वध्वंसरूपफलवाचित्वात् । ददातेः परस्वत्वमात्ररूपफलवाचित्वात् । जुहोतेः प्रक्षेपरूपफलवाचित्वात् । एतेन स्वत्वध्वंसरूपफलोपलक्षितदेवतोद्देश्यकद्रव्यत्यागो यजिवाच्यः, सङ्कल्पितस्वीकरणपूर्वकपरस्वत्वापत्तिस्वत्वध्वंसफलकद्रव्यत्यागो ददातिपदवाच्यः, देवतोद्देश्यकप्रक्षेपफलको द्रव्यत्यागो जुहोतिपदवाच्य इति भेदः । न च देवतायै दानस्थले यजतीतिप्रयोगापत्तिरिति वाच्यम् । देवताया असम्प्रदानत्वेन तत्र ददातेर्लाक्षणिकत्वात् । एवं चास्तिभवतिविद्यत-इत्यादेः फलमात्रप्रतीतिरुपपद्यते । करोतेश्चोत्पत्तिरूपफलवाचित्वं, तदनुकूलव्यापारो यत्नरूपः प्रत्ययवाच्यः । एवं च न करोतियतयोः समानार्थकत्वं, न वा यततेः सकर्मकत्वापत्तिरनुप्रयोगश्च । एवं जानातीत्यत्र विजातीयविषयता, इच्छत्यादावपि विजातीयविषयता, नश्यतीत्यत्रदर्शनाभावरूपफलमेव वाच्यम् । अतः सर्वधातूनां फलएव शक्तिरित्याहुः ॥

अन्ये तु व्यापार एव धात्वर्थः । न चोक्तदोषः । तत्तद्धातुसमाभिव्याहृतद्वितीयाया एव संयोगादिरूपफलाविशेषबोधकत्वाङ्गीकारादित्याहुः ॥

के चित्तु पचतीत्यादौ फलजनकतावच्छेदकतया व्यापारसमुदायनिष्ठोन्तिमव्यापारानिष्ठो वा वैजात्यमखण्डोपाधिर्वा सिद्धः पच्यार्थः । एवं च धातूपात्तव्यापाराश्रयस्य कर्तृतया तादृ-



शब्दापारविवक्षायां चैत्रः पचति काष्ठं पचतीत्यादिप्रयोगः ।  
एवं करोतेर्व्यापारवाचित्वम् । न च यत्नजन्यत्वाजन्यत्वप्रति-  
सन्धानात्पटाङ्कुरयोः कृताकृतव्यवहारेण रोगेण स्पन्दमानोपि  
चैत्रे स्पन्दं करोतीत्यप्रयोगेण च करोतेर्यत्नवाचित्वमिति वा-  
च्यम् । करोतेर्यत्नार्थकत्वे तस्याकर्मकत्वेन करोतेरकर्मकत्वाप-  
त्तेः, फलसमानाधिकरणव्यापारवाचित्वात् । उत्पत्तिरूपफल-  
व्यधिकरणव्यापारवाचित्वेन ज्ञानादाविवान्यकर्मकत्वे तु यततेर-  
पि सकर्मकत्वापत्तिः । एधाञ्चक्रइत्यादिवद्यततेरनुप्रयोगापत्ति-  
श्च । अतः करोतेर्व्यापारसामान्यवाचित्वमिति वदन्ति ॥

अन्ये तु करोतेर्यत्नवाचित्वम् । न चोक्तदोषः । विवक्षावि-  
कक्षाभ्यां सकर्मकाकर्मकधात्वोः पच्यास्योरपि पचति मासमास्य-  
तइत्यादावतिप्रसङ्गेन नोक्तं सकर्मकत्वम् । किं त्वविवक्षाविर-  
हविशिष्टकर्मकाङ्क्षधातुत्वम् । तेन सकर्मके विशेषणाभावेना-  
कर्मकत्वस्याकर्मकत्वविवक्षाऽसत्त्वेन सकर्मकत्वस्य चाक्षतिः ।  
आकाङ्क्षायाः शब्दवैचित्र्यकृतत्वादेकस्य धातोरर्थभेदेन सकर्म-  
कत्वाकर्मकत्वे । एवं पर्यायाणामपि तदव्याहतम् । एवमविवक्षा-  
विरहविशिष्टकर्मद्वयाकाङ्क्षधातुत्वं, द्विकर्मकत्वम् । तस्यापि एक  
कर्मविवक्षणेन निशां निनायेत्यादिप्रयोगे न क्षतिः । अतः  
प्रयत्न एव करोत्यर्थ इत्याहुः ॥

यत्तु जानातिनश्यतीत्यादौ व्यापार एव प्रत्ययार्थः, तस्य  
च धात्वर्थे ऽभेदानान्वयः, तेन ज्ञानाभिन्नो व्यापारो नाशाभि-  
न्नो व्यापार इत्याह । तत्प्रकृतिप्रत्ययार्थयोरभेदान्वयस्याव्युत्प-  
न्नत्वेन मूर्खदाम्भिकलिखितत्वेनोपेक्षणीयम् ॥

इति धात्वर्थवादः ॥

एवमाख्यातस्य व्यापाररूपभावनायां शक्तिः । ननु धा-

तोरेव व्यापारवाचितया धात्वर्थातिरिक्तभावनार्यं मानाभावः ।  
न चास्तिभवत्यादिधातुतः फलस्यैव प्रतीतिर्व्यापाराऽप्रतीतिश्च  
तत्सामान्येन पच्यादीनामपि फलएव शक्तिः, न व्यापारइति  
वाच्यम् । तत्रापि

अस्यादावपि कर्त्रंशे भाव्ये ऽस्त्येव हि भावनां ।

इत्यादिवैयाकरणोक्तरीत्या कपालावस्थो घट आत्मानं भा-  
वयतीति वार्तिकोक्तरीत्या च तद्वाचित्वात् । नापि फलमात्रे  
तस्य शक्तिः सम्भवति, व्यापारोपरमे पाको विद्यते इति प्रती-  
तेर्ग्रामो गमनवानिति प्रयोगस्य चापत्तेः । घञादिसमंभिव्याहार-  
स्य व्यापारप्रत्यायकत्वकल्पने फलप्रत्ययप्रतिबन्धकल्पने वा गौ-  
रवम् । पच्यर्थो विद्यतइति प्रयोगापत्तिश्च । घञादेर्व्यापारवाचि-  
त्वकल्पना तु सर्वभावप्रत्ययानां धात्वर्थातिरिक्तवाच्याभावनि-  
यमेन निरस्ता । अतो न फलमात्रं धात्वर्थः । नापि व्यापार-  
मात्रं, त्यजिगम्योः पर्यायतापत्तेः । अतः फलव्यापारौ धात्व-  
र्थः । पच्यादिधातोर्विक्रित्यादिफले ऽनुकूलव्यापारे च प्रत्ये-  
कं शक्तिर्न विशिष्टे व्यापारस्यैकदेशत्वापत्त्या कारकानन्वयाप-  
त्तेः । व्यापारइचात्मनिष्ठः प्रयत्नः फूत्कारादिशरीरगता चेष्टा  
च । अनुकूलत्वस्य संसर्गपर्यादालभ्यत्वान्न तत्र शक्तिः । याव-  
त्सु च व्यापारेषु पचन्तीति प्रयोगस्तावत्सु प्रत्येकं शक्तिः, श-  
क्यतावच्छेदकं च तावदन्यतमत्वम् । फलानुकूलत्वं तत्त्वं  
वा । एतेन प्रयत्नस्यान्यथासिद्धत्वेनाजनकत्वात् प्रयोजकव्या-  
पारस्य तत्त्वे व्यवहितकृष्यादीनामपि संग्रहापत्तिरिति परास्त-  
म् । न च धातुशक्त्यव्यापाराश्रयत्वस्य कर्तृतया सर्वेषां कारकाणां  
कर्तृत्वापत्त्या तृतीयाद्यापत्तिरिति वाच्यम् । विवक्षाया एव  
नियामकत्वात् । अत एव तत्तत्कारकव्यापारस्य पच्यर्थत्वविव-

क्षयां काष्ठं पचति स्थाली पचतीत्यादिप्रयोगोपपत्तिः । न चैवं प्रत्ययवैयर्थ्यं, प्रकृत्युपात्तफलव्यापारान्यतराश्रयस्याख्यातत्वेन तित्वादिना वा एकवचनत्वादिना चैकत्वादिसङ्ख्याया लट्त्वादिना वर्त्तमानत्वादेस्तदर्थत्वात् । तत्रापि लाघवेनाश्रयत्वस्यैव शक्यतावच्छेदकत्वम् । यत्ननिरूपकत्वादीनां संसर्गत्वात् । अत एव फलव्यापाराश्रयस्य तिङर्थत्वादनभिहिताधिकारे कर्मणि द्वितीयेत्यादिशास्त्रबोधिततृतीयाद्वितीयान्तत्वं कर्तृकर्मणोर्युज्यते । अन्यथा तिङां कर्तृकर्मानभिधायकत्वेन सर्वदा द्वितीयातृतीयाद्युत्पत्तिप्रसङ्गेन देवदत्तः पचतीत्यादीनामबोधकत्वप्रसङ्गः । तत्रापि धात्वर्थव्यापारस्य मुख्यविशेष्यत्वं, सर्वकारकाणां फलस्य वर्त्तमानत्वादिकालस्य च व्यापारविशेषणत्वम् । एकत्वादिसङ्ख्यायाश्च कर्तृकर्मणोः, कर्मणश्च फले । एवं च कर्त्राख्याते तण्डुलनिष्ठविकृतिजनक एकाश्रयको व्यापार इति, कर्माख्याते चैकाश्रयकफलजनको व्यापार इति बोधः । प्रथमान्तपदोपस्थाप्यस्याख्यातोपस्थाप्यकर्तृकर्मभ्यामभेदेनान्वयः, स्थायतइत्यादौ भावाख्याते सङ्ख्यानान्वितैव धात्वर्थान्विता वा । अनुशासनाच्च द्विवचनादीनामसाधुत्वम् । न च प्रत्ययार्थाश्रयस्य धात्वर्थव्यापारविशेषणत्वे प्रकृतिप्रत्ययौ सहार्थं ब्रूतस्तयोः प्रत्ययार्थस्य प्राधान्यमिति प्रत्ययार्थप्राधान्यबोधकस्मृतिविरोधः । तस्या भावप्रधानमाख्यातमिति विशेषस्मृत्या बाधात् । किं च नात्र प्रत्ययार्थोद्देशेन प्राधान्यविधिः । लिङ्सङ्ख्ययोर्व्यभिचारेण विधेयस्योद्देश्याव्यापकत्वात् । नापि प्रधानोद्देशेन प्रत्ययमर्थत्वविधिः । नामसु प्रातिपदिकार्थप्राधान्येन व्यभिचारात् । अत एव तस्याः प्रमाणान्तरसिद्धप्राधान्यानुवादकत्वमिति वैयाकरणाः ॥

अत्र गौतमीयाः । आख्यातस्य यत्नो वाच्यः । यत्नार्थ-  
ककरोतिना विवरणात् । किं करोतीति यत्नप्रश्ने पचतीत्युत्त-  
रस्य यत्नार्थकत्वं विनानुपपत्तेः । कृञ्श्च यत्नाभिधायक-  
त्वम् । पटाङ्कुरयोः कृत्यकृत्यव्यवहारात् । तृजन्तकर्तृपदस्य कृ-  
त्याश्रयवाचकत्वम् । अन्यथा क्रियाश्रयवाचित्वापत्त्या . कार-  
कमात्रं कर्तृपदार्थः स्यात् । अतः

कृताकृतविभागेन कृतरूपव्यवस्थया ।

यत्न एवाकृतिः पूर्वापरास्मिन् सैव भावना ॥

इति यत्न एवाख्यातार्थः । रथो गच्छतीत्यत्रानुकूलव्या-  
पारे जानाति इच्छति यतते करोतीत्यादावाश्रयत्वे ऽपक्षीयते  
नश्यति भविष्यतीत्यादौ प्रतियोगित्वे सर्वत्रानुकूलव्यापारे  
वा निरुद्धा लक्षणा । अत्र शक्यतावच्छेदकं च जीवनयोनिनिवृ-  
त्तिजनकयत्नभिन्नयत्नत्वम् । यतते करोतीत्यव्यवहारात् । श-  
क्ततावच्छेदकं च लत्वं तित्वादिकं वा । तस्य प्रत्ययार्थत्वा-  
द्वात्वर्थनिरूपितं विशेष्यत्वं, प्रत्ययार्थप्राधान्यबोधकस्मृतेः ।  
आख्याताभिहितसङ्ख्या च आख्यातार्थविशेष्ये आख्यातता-  
त्पर्यविषयविशेष्ये वा ऽन्वेति । स च प्रथमान्तपदोपस्थाप्यः ।  
चैत्रः पचतीति कर्ताख्याते तण्डुलः पच्यते इति कर्माख्याते पच्यते  
ओदनः स्वयमेवेति कर्तृकर्माख्याते प्रथमान्तविशेष्यकशाब्दबोधा-  
नुभवात् । आख्यातार्थयत्नस्य समवायेन चैत्रे स्वजन्यव्यापार-  
जन्यफलवत्त्वसम्बन्धेन प्रथमान्तपदोपस्थाप्ये तण्डुलादौ वा प्रका-  
रत्वात् । एतेनानभिहिताधिकारकत्वानुपपत्तिकृततण्डुलं पच्यते-  
इत्यादिप्रयोगापत्तिरपास्ता । कर्तृकर्मनिष्ठसङ्ख्यानभिधानस्यैवा-  
नभिहिताधिकारार्थत्वात् । न च व्यापार एवाख्यातार्थ इति  
वाच्यम् । व्यापारत्वस्योपाधितया यत्नत्वजातेर्वाच्यतावच्छेदक-

त्वे लाघवात् । अत एव न कर्त्ता वाच्यः । आक्षेपलभ्यत्वाच्च ।  
तदुक्तम् ।

आक्षेप्यलभ्ये सङ्ख्येये नाभिधानस्य कल्पना ।

सङ्ख्येयमात्रलाभेपि साकाङ्क्षेण व्यवस्थितिः ॥

अतो यत्न एवाख्यातार्थः । अयं च शाब्दबोधप्रकारः ।  
प्रथमान्तपदोपस्थाप्यस्यैव मुख्यविशेष्यत्वम् । कर्त्राख्याते फलं  
व्यापारे विशेषणं, कर्माख्यातेपि व्यापारः फले, जन्यत्वादि च  
संसर्गः । यत्नश्च प्रत्ययार्थः । तेन तण्डुलनिष्ठविविक्तजिनक-  
यत्नवान् देवदत्त इति कर्त्राख्याते, देवदत्तनिष्ठकृतिजन्यव्यापा-  
रजन्यफलशाली तण्डुल इति कर्माख्याते बोधः । फलमात्मनेप-  
दार्थः । निष्ठत्वं कृतिश्च द्वितीयातृतीयाद्यर्थः, संसर्गोवा, तेन  
स्मृतिरप्युपपन्नेत्याहुः ॥

रत्नकोशकारस्तु व्यापारोधात्वर्थः । उत्पादनमाख्याता-  
र्थः । तेन रथो गच्छति जानाति नश्यतीत्यादौ न लक्षणा ।  
उत्पादयतीत्यत्र प्रत्ययार्थोऽनुवादकः । अनुत्पादवाचिधातूत्तरप्रत्य-  
यस्य चोत्पादवाचित्वमित्याह ॥

सिद्धान्तस्तु कृत्रो न यत्नार्थकत्वम् । बीजेनाङ्कुरः कृतः  
स्वर्गादिना सुखं कृतमिति यत्नं विनापि व्यवहारात् । कर्तृपद-  
स्य कर्मादिपदवद्ब्रूढत्वात् । रुद्धिश्च कृत्याश्रये व्यापाराश्रये वा ।  
अन्यथा प्रकृतिप्रत्ययार्थयोः कृतिप्रत्ययश्रययोरनन्वयापात्तिः ।  
अतः कृत्रा विवरणेनाख्यातस्य यत्नार्थत्वं गर्भस्रावगलितम् ।  
किं च यतते करोतीत्यत्र प्रकृतिप्रत्ययार्थयोरनन्वयापात्तिः पौन-  
रुक्त्यं च । एषिष्यति द्वौ त्रय इत्यादाविव प्रत्ययस्यानुवादक-  
त्वं वा । अयत्नार्थकधातूत्तराख्यातप्रत्ययानां यत्नार्थत्वं वा ।  
रथो गच्छतीत्यादावचेतने जानाति इच्छतीत्यादौ कृत्यजन्ये

चारुयातप्रयोगस्य गौणत्वम् । अनुकूलत्वमात्रे वा लाक्षणिकत्वं  
 ब्राह्मणे श्रोत्रियपदस्येव कल्पयितुं युक्तम् । एवं मध्यमोत्तमपुरु-  
 षयोर्युष्मदस्मदोश्चेतनार्थकतया ऽचेतनार्थे ऽनुपपत्तिः । अतः  
 कृत्रो व्यापारो ऽर्थस्तेन विवरणाच्चाख्यातप्रत्ययानां तत्रैव श-  
 क्तिः । एवं सति फलानुकूलव्यापारस्य धात्वर्थत्वेपि न यत्न-  
 स्य तदर्थत्वम् । पाके यतते पाकं करोति पाकं भावयतीत्यादि-  
 षु पाकात्पृथक्करणेन यत्नभानानुपपत्तेः । अतो विवरणवेलायां  
 भासमानस्य यत्नस्य धातुवाच्यत्वासम्भवात्फलजनकव्यापार-  
 स्योक्तरीत्या वा व्यापारस्यैव धातुवाच्यत्वम् । न चान्ते त्य-  
 जिगम्योः पर्यायता । तत्तद्भातुसमभिव्याहृतद्वितीयाया एव सं-  
 योगादिरूपफलविशेषबोधकत्वाङ्गीकारात् । सर्वत्र फलानां द्विती-  
 याद्यर्थत्वस्याश्रयत्वजन्यत्वादीनां च संसर्गलभ्यत्वस्याङ्गीका-  
 रात् ॥

केचित्तु विक्वित्यादिफलजनकतावच्छेदकतया व्यापार-  
 समुदायनिष्ठोन्तिमव्यापारनिष्ठो वा वैजात्यमखण्डोपाधिर्वा प-  
 च्यर्थः । कर्मत्वकर्तृत्वादिकमपि जातिरूपमखण्डोपाधिरूपं वा ।  
 अत एव तस्य व्यासज्यवृत्तित्वं सङ्गच्छते । एवं देवतात्वम-  
 पि । अतः प्रयोज्यव्यापारवाचिषु भवतिविक्वित्यतीत्यादिषु  
 प्रयोज्यव्यापारजन्यत्वस्य प्रयोजकव्यापारवाचिषु पच्यादिषु  
 विक्वित्यनुकूलत्वादेराक्षेपेण भानाद्यत्नभिन्नफलानुकूलव्यापा-  
 राणां तत्तद्भूतिजातेरखण्डोपाधेर्वा धातुवाच्यत्वम् । यत्नस्य तू-  
 चरीत्या धात्वर्थत्वासम्भवात् पारिशेष्यात्प्रत्ययवाच्यत्वम् । त-  
 चापि न यत्नत्वेन वाच्यता, किं तु अनुकूलव्यापारवाचिक-  
 रोद्धिना विवरणादयो गच्छतीत्यादिसाधारण्यायानुकूलव्यापार-  
 वाच्यता । करोतेइव भवत्यर्थकर्तृकर्मकत्वाणिजन्तभव-

तिसमानार्थकत्वम् । तादृशकरोतिना विवरणेनान्योत्पादानुकूलत्वेन यत्नएव शक्तिः सैव भावनेति ॥

के चिन्तु लघुभूतशक्यतावच्छेदके सम्भवति तद्वारवस्यान्याय्यत्वाद्यन्तार्थककृत्वा विवरणाच्च यत्नत्वमेव वाच्यतावच्छेदकम् । नन्वेवं करोतेर्यततिसमानार्थकत्वे फलसमानाधिकरणव्यापारवाचितयाऽकर्मकत्वापत्तिः । उत्पत्तिरूपफलव्यधिकरणव्यापारवाचित्वेन ज्ञानादिवत्सकर्मकत्वे तु यततेरपि सकर्मकत्वापत्तिः । एधाञ्चके इत्यादिवदनुप्रयोगापत्तिश्च । न च कृञ् चानुप्रयुज्यते लिटीति कृधातोरेवानुप्रयोगविधानान्न तदापत्तिरिति वाच्यम् । अनेन प्रत्याहारान्तःपातिव्यापारसामान्यवाचिधातूनामनुप्रयोगविधानात् । अत एव प्रत्याहारान्तःप्रविष्टसंपदो नानुप्रयोग इति चेत् । विवक्षाविवक्षाभ्यां धात्वोः सकर्मकाकर्मकत्वे पच्यास्योरपि पचति मासमास्यतइत्यादावतिप्रसङ्गान्नोक्तं सकर्मकत्वम् । किं त्वविवक्षाविरहविशिष्टकर्मकाङ्क्षधातुत्वं, तेन सकर्मके विशेषणाभावेनाकर्मकत्वस्य विवक्षासत्त्वेन सकर्मकत्वस्य चाक्षतिः । आकाङ्क्षायाः शब्दवैचित्र्यकृतत्वादेकस्य धातोरर्थभेदेन सकर्मकत्वाकर्मकत्ववत्पर्यायानामपि तदव्याहतम् । एवमविवक्षाविरहविशिष्टकर्मद्वयाकाङ्क्षधातुत्वं द्विकर्मकत्वमिति द्विकर्मकस्याप्येककर्मत्वे निनायेत्यादौ न क्षतिः । अनुप्रयोगस्तु शब्दसामर्थ्यकृतव्यापारसामान्यवाचकव्यादिधातोरत्रोपपादनीय इत्यस्तु प्रसक्तानुप्रसक्तम् । एवं च यततिपर्यायत्वेपि कृञः सकर्मकत्वोपपत्त्या तदर्थयागादिधि्युपपत्तेः क्रियते घटः स्वयमेवेत्यादिप्रयोगोपपत्तिः । अतो यत्नत्वमेव वाच्यतावच्छेदकमित्याहुः ॥

जानाति इच्छति यतते करोति भवति नश्यतीत्यादावा-

श्रयत्वप्रतियोगित्वादौ निरुद्धलक्षणा । न चाश्रयत्वं संसर्ग इति वाच्यम् । नामार्थधात्वर्थयोरभेदातिरिक्तसम्बन्धेनान्वयस्याव्युत्पन्नत्वात् । अन्यथा तण्डुलः पचति चैत्रः पच्यते तण्डुल इत्यादावन्वयबोधापत्तेः । शक्ततावच्छेदकं लत्वादिकं स्थानिवृत्ति । तिबादिप्रत्ययादर्थप्रत्ययस्त्वादेशिस्मरणादिति केचित् ॥

अन्येतु स्थानिभूतलादिकमजानतोप्यर्थप्रत्ययाच्छवादीनां साधुत्वार्थं कल्पितत्वेन प्रतिव्याकरणं भिन्नत्वेन च तत्र शक्तिग्रहासम्भवाद् ओदशवृत्तितत्त्वादिपदेव शक्ततावच्छेदकं, गच्छेत्यादौ शवादिविकरणवृत्ति तदित्याहुः ॥

तत्सिद्धं व्यापारत्वेन यत्नत्वेन वा प्रत्ययवाच्यो यत्नो भावनेति । स च नित्यं सकर्मकः । नित्यसकर्मकेन कृत्वा णिजन्तभवतिना च विवरणात् । एवं च स्वास्थ्यकामः स्वपेदित्याद्यकर्मकधातूनामपि स्वास्थ्यादिभाव्यकत्वोपपत्तिः । तस्य भावनायां कर्मत्वेनान्वयात् । तस्याश्च मुख्यविशेष्यत्वेनैवान्वयः । न च चैत्रः पचतीत्यादौ तस्याः प्रथमान्तपदोपस्थाप्ये चैत्रादौ प्रकारतयान्वयानुभवाद् न मुख्याविशेष्यत्वं सम्भवतीति वाच्यम् । स्थाल्यां पचति काष्ठैः पचति खादिरं वीर्यकामस्य यूपं कुर्यादित्यादौ प्रथमान्तपदाभावेपि शाब्दबोधानुभवेन भावनाप्रकारकशाब्दबोधे प्रथमान्तपदोपस्थितेर्हेतुत्वस्य वक्तुमशक्यत्वात् । न च तत्र प्रथमान्तकर्तृवाचिपदाध्याहारः । प्रत्ययवाच्यसंख्यायाः समानपदोपस्थाप्यकर्त्रन्वयसम्भवेनाध्याहारापेक्षया लक्षणाया लघुत्वेन चाख्याते कर्तृलक्षणाया एव युक्तत्वात् । एतेनाख्यातार्थविशेष्ये आख्याततात्पर्यविषयविशेष्ये वा प्रथमान्तपदोपस्थाप्ये वा संख्यान्वयः । गगेनेन स्थीयतइत्यत्र प्रथमान्तपदाभावात्संख्या नन्वितैवेत्यपास्तम् । काष्ठैः पचतीत्यत्राप्यनन्वयापत्तेः पचतीत्यत्र



कृतिविशेष्यकबोधस्वीकारऽननुगमाच्च । आख्यातार्थविशेष्यत्वा-  
दिना हेतुत्वस्याख्यातजन्योपस्थितेर्हेतुत्वापेक्षया गुरुत्वाच्च । एवं  
च यत्र प्रथमान्तपदोपस्थाप्योस्ति तत्राप्याख्यातार्थकर्त्तर्यभेदेन  
तस्यान्वयो, न तु भावनाविशेष्यत्वं, न च कारकाणानां  
भावनायां प्रकारकत्वेनान्वयो भावनायाश्च प्रथमान्तपदोप-  
स्थाप्यइत्यनेकव्युत्पत्तिकल्पनापत्तिः । एतेन कारकाणां धात्वर्थे  
तस्य वर्त्तमानत्वादीनां च भावनायां तस्याश्च प्रथमान्तपदो-  
पस्थाप्ये प्रकारकत्वेनान्वय इति परास्तम् । किं च पश्य मृगो  
धाव्रतीत्यत्र दर्शनभावनायां धावनभावनाया एव कर्मत्वेनान्व-  
यः मृगस्य प्रथमान्तत्वेन तदनुपपत्तेः । अध्याहारे वाक्यभेदात् ।  
सा चान्यविशेषणीभूता न सम्भवतीत्यतोपि मुख्यविशेष्य-  
त्वम् । न च मृगनिष्ठयत्नस्यानुमेयत्वेन साक्षाद्भावनाकर्मत्वं न  
सम्भवतीति वाच्यम् । ज्ञानकर्मत्वसम्भवात् । भावनाश्रयत्वस्य  
तत्सम्भवाच्च । अत एकवाक्यत्वस्यानुपपत्त्यापि विशेष्यत्वम् ।  
न चैवं पाकभावना जायतइत्यस्मिन्नर्थे पचति भवतीति प्रयोगा-  
पत्ति, रिष्टापत्तेः । किं च भावप्रधानमाख्यातमिति स्मृतेर्भावा-  
नाप्राधान्यबोधिकायाः सार्थकत्वमन्यथानर्थक्यापत्तिः । न च  
नेयं भावना प्राधान्यबोधिका, किं तु धात्वर्थः केवलः शुद्धो  
भावेनेति वैयाकरणपरिभाषितधात्वर्थप्राधान्यबोधिकेति वाच्य-  
म् । लिङ्प्रत्ययवाच्याख्यातशब्दसामानाधिकरण्यानुपपत्तेः ।  
न च सर्वमाख्यातजं नामेति स्मृतेराख्यातपदेन धातुरेवोच्यत-  
इति वाच्यम् । पाक इत्यादावाख्यातपदाप्रयोगात् । नामानि-  
र्वचने तु आख्यातपदन्तत्प्रकृतौ लाक्षणिकम् । तेनाख्या-  
तशब्दस्य धातुवाचित्वाभावात्प्रत्ययवाच्याख्यातपदसामानाधि-  
करण्यानुपपत्तिः । अतोऽत्र षष्टिस्त्रिष्टुभो माध्यन्दिनं सवनमिति-

वदनेकारूपातार्थोद्देशेन भावनाप्रधानविधिः । तेनारूपातवाच्य-  
लक्ष्यकालसङ्ख्याभावनाकर्तृकर्मसु भावनाप्राधान्यं विधत्ते ।  
अन्यथा धात्वर्थनिरूपितप्राधान्यविधौ प्रकृतिप्रत्ययाविति स्मृ-  
तिप्राप्तत्वेनानुवादे आनर्थक्यापात्तिः । वैयाकरणपरिभाषणं तु न-  
पुंसके भावे क्त इत्यादौ धात्वर्थग्रहणमेव न त्वत्लाघ्यर्थग्रहणमि-  
त्येतदर्थं, न तु भावपदशक्तिग्राहकम् । एवं सत्त्वप्रधानानि  
नामानीत्यत्रापि पावको लावक इत्याद्यनेकार्थनामसु लिङ्गसंख्या-  
न्वययोगिनः प्राधान्यबोधनम् । घटादिपदेपि जातिव्यक्त्योरु-  
भयोरपि प्राधान्यम् । अत एव चाकृत्यधिकरणे जातिव्य-  
क्त्योर्बोधद्वयमित्याहुः ॥ अतो ऽनेकार्थप्रतिपादकेष्वारूपातेषु  
भावनाप्राधान्यनियमो भावप्रधानमारूपातमित्यनया स्मृत्या  
क्रियते । सत्त्वप्रधानानि नामानीति स्मृत्या ऽनेकार्थप्रतिपादकसु-  
बादिषु क्रियापदं विनान्वयबोधाजननात् । क्रियान्वयं विना  
कारकत्वव्याघाताच्च । प्रधानभूतक्रियान्वयित्वेन कर्तृत्वादिका-  
रकप्राधान्यनियमः । कारकाणामेव प्राधान्यं संख्यादीनां प्रातिप-  
दिकार्थस्यापि प्रत्ययार्थप्राधान्यबोधकस्मृत्या कारकान्वयः । सं-  
ख्यादीनां तु समानाभिधानश्रुत्या तत्परिच्छेदद्वारा कारके एवा-  
न्वय इति चतुर्थे स्फुटम् । अतः सर्वकारकाणां भावनान्वयात्  
सिद्धं भावनाया मुख्यविशेष्यत्वम् ॥

कारकाणां भावनान्वयश्च साक्षादसम्भवाद्धात्वर्थपरिच्छे-  
दद्वारकः, तत्राभिहितकर्तृकर्मवाचिनी प्रथमेति मते प्रथमार्थकर्तृ-  
त्वादेर्भावनान्वयः । प्रातिपदिकार्थे प्रथमेति मते कर्तृत्वादिसं-  
र्गेण चैत्रादेरेव तत्रान्वय इति केचित् । वस्तुतो लक्षणैव युक्ता,  
निष्पातातिरिक्तनामार्थारूपातार्थयोर्भेदान्वयासम्भवादिति । तत्र  
चाधिकारित्वमपि संसर्ग इति केचित् । एवं सम्बोधनविभक्ते-

रपि प्रथमासमानार्थकत्वात्तदर्थोपि भावनान्वयी । एवं क्त्वाणमु-  
ल्लङ्घ्यमुज्जनव्यवहार्थानां कालावृत्त्यभावादीनामपि भावनाया-  
मन्वयः । एवं निमित्तस्य कारकत्वाभावे ऽप्यनुष्ठापकत्वसत्त्वा-  
द्भावान्वयः । षष्ठ्यास्तु कारकविभक्तित्वाभावात्तदर्थस्योपप-  
दार्थेनान्वय इति संप्रदायः ॥

अन्ये तु साक्षात्परंपरासम्बन्धेन भावनायामेव प्राधान्येना-  
न्वयो युक्त इत्यप्याहुः ॥

एवं वर्तमानत्वादिकमपि । विध्यर्थोपि प्रवर्तना जनकता-  
सम्बन्धेन भावनान्वयी, संख्यायास्तु भावनाक्षिप्ताखण्डोपाधि-  
रूपकर्तृत्वकर्मत्वान्वयो, न तु तदाक्षिप्ततदाश्रयान्वयः । एवं च य-  
जेतेत्यादावाश्रयभेदेपि एकवचनोपपत्तिः । वसानावित्यादौ प्रमा-  
णान्तरानुरोधाल्लक्षिताश्रये तदन्वयः । तत्र शब्दिकरणस्थले क-  
र्तृत्वान्वयो यगादिविकरणे कर्मत्वान्वय इति व्यवस्थेति सं-  
प्रदायः ॥

के चिन्तु स्थीयते सुप्यतामित्यादौ भावनायामेव संख्या-  
न्वयः । प्रधानान्वयस्य युक्तत्वात् । न चैवं कृतौ संख्यान्वये त-  
स्याः सत्त्वतापत्तिः । इष्टत्वात् । तत्रापि स्मृतिबोधितप्राधान्या-  
क्षतेः । न हीयं स्मृतिरसत्त्वभूतस्य प्राधान्यबोधिका, संख्यायाः  
प्राधान्यप्रसङ्गात् । न च भावनाद्वये द्विवचनापत्तिः । एकवचन-  
स्यैव साधुत्वात् । अतो युक्तः परंपरया भावनान्वयः । गगनेन  
स्थीयतइत्यादावारूपातलक्ष्ये आश्रयत्वे संख्यान्वयो ऽनन्वितैव  
वा संख्येत्यप्याहुः ॥

कर्तृत्वकर्मत्वयोरपि भावनायामन्वयः, तत्र कर्त्रारूपा-  
ते आरूपातलक्षितकर्तृत्वस्य सामानाधिकरण्येन कर्मारूपाते  
तद्वाच्यप्रयत्नप्रयोज्यतया लक्षितफलस्य सामानाधिक रण्येना-

न्वयः । तदाक्षिप्ताश्रयाभेदेन प्रथमान्तोपस्थाप्यान्वयः । एवञ्च  
तण्डुलाभिन्नाश्रितत्वकर्मत्वसमानाधिकरणफलप्रयोजको व्या-  
पार इति कर्माख्याते, कर्त्राख्याते देवदत्तनिष्ठकर्तृत्वसमानाधि-  
करणः पाकानुकूलो यत्न इति बोधः । कर्तृत्वं च तृतीयार्थः ।  
एवमोदनः पच्येत स्वयमेवेति कर्तृकर्माख्याते ओदननिष्ठयोः  
कर्तृत्वकर्मत्वयोर्विवक्षणादोदननिष्ठकर्मत्वसमानाधिकरणफलप्र-  
योजकौदननिष्ठकर्तृत्वसमानाधिकरणपाकानुकूलभावेनेति बोधः ।  
तत्र कृतेर्बाधाद्व्यापारे लक्षणा । न चैवमोदनः स्वं पचतीति प्रयो-  
गापत्तिः । कर्मवत्कर्मणा तुल्यक्रिय इति यगादिविधानेन तादृ-  
शस्यासाधुत्वात् । अत एव तत्र चैत्रे न प्रथमा न तृतीया, किं  
तु षष्ठीति सम्प्रदायः । तस्मान्भावप्रधानमाख्यातमिति स्मृत्यैव  
सर्वकारककर्तृत्वादिनिरूपितं च प्राधान्यं भावनाया इति सिद्ध-  
म् । किं चानयैव स्मृत्या प्राधान्ये भावनाया बोधिते प्रधानस्य  
गुणाक्षेपकत्वनियमेन भावनाया एव कर्तृत्वकर्मत्वाक्षेपकत्वं युक्तं  
न वैपरीत्यम् । अनन्यलभ्यस्य शब्दार्थत्वाच्च नाक्षेपलभ्ये कर्तृ-  
त्वादौ शक्तिः । किं त्वाक्षेपककृतावेव । अत एव यत्र नऽक्षेपक-  
त्वं, तत्र नानैव शक्ति, यथा संख्यादौ । न चैवं पक्ता पचमानः  
पक् इत्यादिकर्तृकर्मकृतामपि भावनावाचित्वं लाघवादिति वा-  
च्यम् । नामार्थयोर्भेदान्वयानुपपत्ते, रतस्तत्र कर्तरि कृदित्याद्य-  
नुशासनीकी आश्रये शक्तिः । न चाक्षेपेण तद्बोधो लक्षणया वा,  
शक्त्या क्वचिदप्ययोगे शक्त्यज्ञानेन लक्षणया असिद्धेः । अत-  
स्तत्र नामत्वेन सत्त्वप्राधान्यबोधकं स्मृत्या लिङ्गसंख्यान्वययोग्य-  
स्य प्रधानभूतस्य कृत्याक्षेपकत्वबोधनम् । न च कृतौ लक्षणा कर्तरि  
शक्तिः । लाघवस्यापि प्राधान्यविरोधित्वेनाप्रयोजकत्वात् । त-  
त्सिद्धं कर्तृकर्मकृतां कृतिबोधशक्तिरिति ॥

भावकृतां तु पाको बाग इत्यादौ जायतेक्रियतइत्यादिकृ-  
तिवाचिपदाध्याहारेण बोधोऽन्यथा धात्वर्थमात्रप्रतीतेस्तत्र का-  
रकान्वयानुपपत्तेः । अतस्तत्र धात्वर्थमात्रे शक्तिः । कृतेस्त्वाक्षे-  
प एवेति सिद्धम् । अतो धात्वर्थातिरिक्ता कृतिरूपा भावना  
ऽऽख्यातार्थः । आश्रयस्त्वाक्षेपलभ्यः । आक्षेपलभ्यत्वादेव वैया-  
करणोक्तं कर्तृकर्मवाचित्वमपास्तम् । लः कर्मणि च भावे चाकर्म-  
केभ्य इति स्मृतिरपि ल इति षष्ठ्यन्तमाश्रित्य द्व्येकयोर्द्विवचनै-  
कवचने बहुषु बहुवचनमित्यनुशासनैकवाक्यतया लादेशतिबा-  
दीनां कर्तृकर्मगतैकत्वादिविवक्षायामेकवचनादिविधानपरा व्या-  
ख्येया । अनभिहिताधिकारस्मृतिरपि कर्मादिगतसंख्यानभिधाने  
द्वितीयातृतीयादिविधानपरा । कर्त्तरिकृदिति स्मृतिस्तु नामा-  
र्थयोर्भेदान्वयानुपपात्तिभयेन न कृत्याभिधानपरा । किं तु कर्त्रभि-  
धानपरैवेति दिक् ।

यागाद्यसत्त्वमचिरस्थितिकं च यस्याः

सम्बन्धतः फलभुवः फलदायि जातम् ।

दध्यादिसत्त्वमपि यत्करणत्वतो ऽतः

सा भावना रघुपतेः पदयोर्मम स्यात् ॥

इति गागाभट्टकृतभाट्टचिन्तामणौ

आख्यातवादः समाप्तः ॥

लटो वर्त्तमानत्वे शक्तिः । वर्त्तमाने लङित्यनुशासनात् ।  
तच्च वर्त्तमानत्वं लट्प्रयोगाधिकरणकालसम्बन्धित्वं लट्शब्दप्रयो-  
गाधिकरणकालोपाधिष्टित्वं वा । अतीतभविष्यत्कालातिरिक्त-  
कालसम्बन्धित्वं वा । एवं च तत्क्रियाप्रयोगप्रयोज्यशब्दा-  
धिकरणतत्तत्काल एव वर्त्तमानकालः । तत्तत्कालकृतिषु वर्त्त-

मानत्वव्यवहारः । अननुगतस्यापि शब्दैक्यमात्रेणैवानुगम इति ।  
 यथा तदादिसर्वनामार्थो ऽननुगत एव, बुद्धिस्थत्वेनानुगमे बु-  
 ष्छेरप्यननुगमस्तदबुद्धेश्वाननुगम इति । एवं यत्र न प्रयोगाधिक-  
 रणकालस्तत्रापि ॥ लिप्यादिजन्यप्रयोगज्ञानसत्त्वात्तत्कालज्ञानम-  
 व्याहतम् । परे तु वर्त्तमानत्वादिकं क्व चिदुत्पत्तौ क्व चिदेक-  
 देशे क्व चित्कृतौ क्व चिदाश्रयत्वे क्व चिदभावे ऽन्वेति ।  
 तेन आदिपर्वणि युधिष्ठिरोस्ति इह कुमाराः क्रीडन्ति पचति  
 जानाति क्वास्ति देवदत्त इत्यादिप्रयोगः । ईश्वरो जानाती-  
 त्यादौ वर्त्तमानत्वमनन्वायि, दैवतैः स्थायतइति प्रत्ययार्थैकत्ववत्  
 आहार्यशाब्दबोधो वा । संग्रहश्च ।

अप्रवृत्तौ परश्चैव वृत्तौ विरत एव च ॥

नित्यः प्रवृत्तः सामीप्ये वर्त्तमानश्चतुर्विधः ॥

इति । अस्यार्थः । लङर्थो वर्त्तमानत्वं प्रवृत्त्यभावे ऽन्वेति ।  
 यथा मांसं न भुङ्क्ते, मांसभोजने निवृत्त इति । इह कुमाराः क्रीड-  
 न्तीत्यत्र क्रियाया धारावाहिकत्वे, तिष्ठन्ति पर्वता इत्यादौ क्रि-  
 याया नित्यनिवृत्तत्वे । तच्च बहुकालव्यापित्वात् । सामीप्ये  
 तु कदा त्वमागमिष्यसि गमिष्यसि वेति पृष्टे एष आगच्छामि  
 गच्छामीति वोचरे बोध्यम् । अत्र सर्वत्र शक्तिर्लक्षणा वा । तथा  
 मन्यतेरुत्तमपुरुषैकवचनस्य प्रहासे शक्तिः । अतादृशत्वेन जानत-  
 स्तादृशत्वकथनं प्रहासः । तथा पुरापदयोगे भविष्यदर्थे लटः । प्रहा-  
 सादिकं व्यञ्जनागम्यमित्यालङ्कारिकाः ॥ अनद्यतनभूतपरोक्ष-  
 त्वं लिङर्थः । अनद्यतने भूते इत्यनुवृत्तौ परोक्षेलिङिति पाणिनी-  
 यसूत्रात् । वर्त्तमानाहोरात्रवृत्तिप्रागभावध्वंसान्यतराप्रतियोग्यु-  
 त्पत्तिकृत्वमद्यतनत्वम् । तद्विभक्त्यमनद्यतनत्वम् । भूतत्वं वर्त्तमा-  
 नध्वंसप्रतियोगित्वम् । साक्षात्करोमीत्येतादृशविषयताशालि-

ज्ञानाविषयत्वं परोक्षत्वम् । तच्च क्रियानिष्ठं क्रियाविशिष्टकार-  
कनिष्ठं वा । क्रियायाश्च पिण्डीभूतायास्तादृशप्रतीतिविषयत्वासं-  
भवेप्यवयवशस्तत्संभवात् । अत एव पश्य मृगो धावतीत्यत्र धाव-  
नस्य धावनाश्रयकारकस्य वा तादृशज्ञानविषयत्वाच्च लिट्प्रयो-  
गः । व्यातेने किरणावलीमिति भूतत्वारोपेणोपपादनीयम् ॥  
अनद्यतनभविष्यत्वं लुट्पर्ययः । भविष्यतीत्यनुवृत्तौ अनद्यतने  
लुटिति पाणिनीयसूत्रात् । यथा श्वो भवितेति ॥ भविष्यत्सामान्यं  
लुट्पर्ययः । यथाद्य श्वो वा घटो भविष्यतीति । एवं च दर्शपूर्ण-  
मासावारप्स्यमानोन्वारम्भणीयां निर्वपेत् सोमेन यक्ष्यमाण  
आदधीतेत्यादौ लडादेशशानचः साधारण्ये ऽपि लट् शेषे चेति  
सूत्रेण वाक्यसार्थक्याय चाद्यतनभविष्यत्परत्वम् ॥ लिङ्पर्यये ले-  
डिति सूत्रात् विध्यादय आशीश्च लेडर्थः । यथा भवाति प-  
तातीति । अयं तु छन्दोमात्रगोचरः ॥ विध्यादय आशीश्च लो-  
डर्थः । लोट् च अशिषिलिङ् लोटाविति पाणिनीयसूत्रात् । यथा  
मा भवतु भवतादिति । तुह्योस्तातङ् लङाशिष्यन्यतरस्यामिति सू-  
त्रेण आशिषि तातङ् विधानात् ॥ अनद्यतनभूतत्वं लङ्गो ऽर्थः ।  
अनद्यतने लङिति पाणिनीयसूत्रात् । यथा घटो ऽभवत् ॥  
विध्यादकं लिङ्पर्ययः । विधिनिमन्त्रणामन्त्रणाधीष्टसम्प्रश्नप्रार्थ-  
नेषु लिङिति सूत्रात् । भृत्यादेर्निकृष्टस्य प्रवर्त्तनं प्रेरणं विधिः ।  
निमन्त्रणमावश्यकं श्राद्धादौ नियोगकरणम् । आमन्त्रणं काम-  
चारानुज्ञा । अधीष्टः सत्कारपुरस्सरं प्रवर्त्तनम् । अत्र तत्तत्त्वेन न  
शक्तिः । नानाशक्तिकल्पनापत्तेः । किं त्वेतच्चतुष्टयवृत्तिप्रव-  
र्त्तनात्वेन, प्रवर्त्तनात्वं च परनिष्ठप्रवृत्तिजनकज्ञानविषयप्रवर्त्तक-  
धर्मत्वम् । एतेष्वेष्टसाधनत्वकृतिसाध्यत्वबलवदनिष्ठाननुबन्धि-  
त्वानां प्रवर्त्तनात्वाभावेन विध्यर्थत्वं वदन्तः परास्ताः । मण्डन-

स्तु यागादौ कृतिसाध्यताज्ञानस्य लोकत एव सिद्धेरन्वयलभ्य-  
त्वान्न तत्र लिङः शक्तिः । बलवदनिष्टानुबन्धिज्ञानं च द्वे-  
षाभावजननेनान्यथासिद्धत्वान्न प्रवृत्तौ हेतुः । अत एव कामु-  
कस्य नरकसाधनताज्ञानदशायां प्रवृत्तिर्निरावाधा । अत  
इष्टसाधनत्वमेव प्रवर्त्तनेत्याह । कार्यं लिङ्गं इति गुरवः ।  
इष्टसाधनत्वादीनामाक्षेपतोः लाभात्पदार्थान्तरं प्रवर्त्तना, तत्र  
लिङः शक्तिरिति भट्टाः । अर्थभावनाभिधानुकूला शक्ति-  
रेव प्रवर्त्तनेति पितृचरणाः । कार्यकारणभावश्च लिङ्गः ।  
हेतुहेतुमतोर्लिङ्गिति सूत्रात् । यथा यो ब्राह्मणायावगु-  
रेत्तं शतेन यातयादिति ॥ भूतसामान्यं लिङ्गः । भू-  
तइत्यधिकारे लिङ्गिति सूत्रात् । यथा घटोभूदिति ॥ अनिष्यन्नयोः  
क्रिययोर्हेतुहेतुमद्भावो लिङ्गः । लिङ्गनिमित्ते लिङ्गक्रियातिपत्ताविति  
सूत्रात् । लिङ्गो निमित्तं हेतुहेतुमद्भावः । यथा सुवृष्टिश्चेदभवि-  
ष्यत्सुभिक्षमप्यभविष्यत् । यदिघटो ऽभविष्यत्तदाद्रक्ष्यदिति ।

इति गागाभट्टकृते भाट्टचिन्ता-

मणौ लकारवादः समाप्तः ॥

अथ प्रातिपदिकार्थो निरूप्यते । धातुप्रत्ययतदन्तभिन्नत्वे  
सति अर्थवच्छब्दत्वं प्रातिपदिकत्वम् । अर्थवदधातुरप्रत्ययः  
प्रातिपदिकमिति सूत्रात् । विभक्त्यन्तानां तत्संज्ञावारणाय प्र-  
त्ययान्तेति । एवं च पूर्वनिपातितेषदसमाप्त्यर्थक्यबहुचप्रत्यययुक्त-  
बहुपदशब्दस्य प्रातिपदिकसंज्ञा । तत्र तद्धितान्तत्वाभावेन त-  
त्संज्ञायाः कृतद्धितेति सूत्रेणालाभात् । तद्धितयोगमात्रविवक्षायां  
पञ्चतकीत्यत्राकृष्टप्रत्यययुक्तेपि तदापत्तेः । न चैवं कृतद्धितान्ते-  
षु अनर्थकशश्रृङ्गादिसमासेषु प्रातिपदिकत्वं न स्यादिति



वाच्यम् । कृत्तद्धितसमासाश्चेति सूत्रेण तत्र संज्ञाविधानात् ॥

अन्ये तु अर्थवत्सूत्रेण वाक्यसमासयोरपि संज्ञाप्राप्तौ कृत्सू-  
त्रेण समासेषु पुनः संज्ञाकरणं वाक्यपरिसंख्यार्थमित्याहुः ॥

तच्च प्रातिपदिकं चतुर्धा पूर्वमुक्तं, रूढं यौगिकं योगरूढं  
यौगिकरूढं चेति । तच्चतुर्विधमपि जातिगुणक्रियायदृच्छाशब्द-  
भेदाच्चतुर्विधमिति महाभाष्यकाराः । वस्तुनिर्देशशब्दावधिका-  
धिति चन्द्रालोककारः । सर्वेषु द्रव्यवाचकघटादिपदेषु जातिरेव वा-  
च्या, वाच्यतावच्छेदिका वा । इदं चाग्रे स्फुटीकरिष्यते । नी-  
लशुक्लादिपदेषु गुणपदसमानाधिकरणेषु गुणिवाचिसमानाधि-  
करणेष्वपि गुण एव वाच्यो न नीलत्वत्वादिजातिर्गुणिनि तद-  
भावात् । नापि गुणी, गौरवात् । लक्षणया सामानाधिकरण्या-  
द्युपपत्तेश्च । वाच्यतावच्छेदको वा गुणः । एवं पाचकादिपदे  
पाकक्रियैव वाच्या, तस्याएव प्रतीतिः । तस्याश्चैकत्वाद्वाच्यत्वं  
वाच्यतावच्छेदकत्वं वा । एवं दण्डीत्यादौ दण्डसम्बन्धो वा-  
च्यो वाच्यतावच्छेदको वा । पाचकादिपदे पचनस्य विशेष-  
णत्वेन भानादिह षण्डसम्बन्धस्य विशेषणत्वेन भानाद्भेदः ।  
दित्यादियदृच्छाशब्देषु शब्द एव वाच्यो वाच्यतावच्छेदको  
वा । एवं कंसपरिश्रितचामुण्डादिपदेषु निर्देश एव वाच्यः श-  
क्यतावच्छेदको वा, निर्देशश्च वाचकवर्णानां स्वपरत्वम् ।  
यथा कंस इत्यत्र कङ्कारसकारावेव कंसपदे प्रतीयेते । तत्र नरक-  
पदान्तर्गतसानुस्वारककारेण नरकप्रतीतिः समाश्रितपदान्तर्ग-  
तसकारेण च समाश्रितप्रतीतिः । तेन स्वोपस्थाप्यसानुस्वारक-  
ङ्कारसकारवत्पदवत्त्वसम्बन्धेन ककारसकारावेव वाच्यौ वा-  
च्यतावच्छेदकौ चेति । एवं चामुण्डादिपदेपि चण्डमुण्डानयन-  
वत्त्वादिसम्बन्धेन वर्णत्रयमेव शक्यं शक्यतावच्छेदकं वा । एवं

परिक्षितादिपदे परिक्षीणे कुले जात इत्यादिसम्बन्धेन तत्तद्दर्श-  
वत्त्वं बोध्यम् । एतेषु च जातिगुणाक्रियासम्बन्धासिद्धेर्न जा-  
त्यादिशब्दत्वं, नापि यहच्छाशब्दत्वं सम्बन्धप्रदर्शनात् । नापि  
यौगिकत्वं, पिण्डार्थान्तःप्रविष्टार्थवाचकावयवारब्धत्वासम्भ-  
वात् । नापि लक्षणा, सम्बन्धाग्रहात् । द्विरेफपदस्य भ्रमरपदादौ  
रेफद्वयसम्बन्धज्ञानसत्त्वाद्युक्ता लक्षणा । नापि लक्षितलक्षणा,  
लक्षणाया अभावात् । अतस्ते वर्णा एव शक्यतावच्छेदकाः श-  
क्या वेति ॥

अत्र के चित् । व्यक्तिसंकेतपक्षे सर्वासु व्यक्तिषु सङ्केत  
एको नाना वा । नाद्यः । आनन्त्यात् । नान्त्यो, व्यभिचारा-  
पत्तेः । गौः शुक्लश्चल इत्यादिपदानां व्यक्त्यैक्येनार्थभेदाभा-  
वात्सहप्रयोगानुपपत्तेश्च । अतो धर्मएव शक्तिः । हेतुता ऽपिश  
क्तिग्रहस्य तत्तत्पदत्वधर्मितावच्छेदकगोत्वप्रकारकानिश्चयत्वे-  
न । तत्र जातौ च निरवच्छिन्नैव प्रकारतेति लाघवम् । अन्य-  
था गोत्वधर्मितावच्छेदकतत्तत्पदप्रकारकनिश्चयत्वेन हेतुतार्या  
तत्तत्पदत्वस्य प्रकारतावच्छेकतया गौरवमिति जातावेव शक्ति-  
र्युक्ता । आकाशादिपदे अनन्तशक्तिकल्पनाभावेन न धर्मे शक्तिः ।  
एवं च सर्वत्र नानानीलपीतरूपव्यक्तिषु वर्तमाना नीलत्वपीत-  
त्वादिजातिर्नीलपीतादिपदवाच्या । चलनेत्यत्रापि चलनक्रिया-  
निष्ठा जातिरेव । दित्थादिशब्दानामपि बालाद्यवस्थापरिणते  
नानाविरुद्धधर्माध्यासाद्भिन्नदित्थाद्यर्थनिष्ठा दित्यत्वजातिरेव  
वाच्येति बालवृद्धशुकोदीरितशब्दभेदेन शब्दनिष्ठैव जातिर्वा-  
च्येत्यपि के चित् ॥

तत्राप्येवं विभागः । जातिरेव नामार्थ उक्तयुक्त्या आक्षे-  
पाच्च व्यक्तिलाभः । अर्थापत्तिः समानवित्तवेद्यत्वं वा ऽऽक्षे-

पः । निरुद्धलक्षणा वा । तेन वृत्त्या प्रकृत्युपस्थाप्यत्वस्य प्रकृत्य-  
र्थत्वान्न प्रत्ययार्थान्वयाद्यनुपपत्तिः ॥

“शक्यादन्येन रूपेण भाने भवति लक्षणा”

इति नियमस्याप्रयोजकत्वादिति । एवं च घटशाब्दबोधे  
घटत्वशक्तिज्ञानत्वेन कारणतायां लाघवम् ॥

अन्ये तु सर्वत्र व्यक्तिरेव पदार्थः । अशक्याया अपि  
जातेरूपलक्षणतया तदुपलक्षितव्यक्तिशक्यत्वाङ्गीकारेण न व्यभि-  
चारानन्तशक्तिकल्पनादिदोषः । तदुक्तम् ।

आनन्त्येऽपि हि भावानामेकं कृत्वोपलक्षणम् ।

शब्दः सुकरसम्बन्धो न च व्यभिचरिष्यति ॥

इति ॥ परे तु जातिविशिष्टा व्यक्तिर्वाच्या । अन्यथा  
घटत्वांशे शक्त्यभावेन घटत्वादेः शाब्दविषयत्वासम्भवात् ।  
न च घटविशेष्यकघटत्वप्रकारकबोधे जातिशक्तिज्ञानत्वेन व्य-  
क्तिशक्तिज्ञानत्वेन वा हेतुत्वान्नायं दोष इति वाच्यम् । द्रव्यादिप-  
दानामप्येवमापत्तौ घटादिपदाद् द्रव्यत्वप्रकारकबोधापत्तेः । न च  
पदज्ञानस्य सम्बन्धिज्ञानविधया हेतुत्वेन येन रूपेणोपस्थितयोः स-  
म्बन्धस्तेन रूपेणोपस्थापकत्वनियमः । एवं च घटत्वांशे शक्यग्रहे-  
पि तेनैव रूपेणोपस्थितिरिति वाच्यम् । उपस्थितस्याकाशादेरपि  
अन्वयापत्तेरिति । एवं च द्विकं प्रातिपदिकार्थ इति । यद्वा जातिव्य-  
क्तिलिङ्गानीति त्रिकमर्थः । लिङ्गं द्वेधा, शास्त्रीयव्यवहारहेतुलौकिकं  
च । अवयवसंस्थानविशेषवस्त्वमन्त्यं तत्तद्व्यक्तिविशेषनिष्ठं व्यव-  
स्थितम् । इयं व्यक्तिरयं पदार्थ इदं वस्तिवति सर्वत्र व्यवहारादव्यव-  
स्थितं लिङ्गात्रितयानिबन्धनकार्योपयुक्तमाद्यम् । तच्च सत्त्वरजस्तमो-  
गुणानां वृद्धयपचयस्थितिरूपमिति पतञ्जलिस्वामिनः । स्त्रीत्व-  
पुंस्त्वपुंसकत्वादि जातिरेवेत्यन्ये । तत्र लौकिके लिङ्गे शक्तिः ।

अलौकिके गौण्या प्रयोग आरोपात् । पशुना यजेतेत्यादौ मुख्यपुंस्त्वविवक्षणाञ्च स्त्रीपशुना यागप्रसङ्ग इत्याहुः ॥ अन्ये तु पशुशब्दस्य लिङ्गत्रयसाधारण्येन प्रयोगेऽपि मान्त्रवर्णिकच्छागपदस्य व्यवस्थितप्रयोगेन लौकिकपुंस्त्वे शक्तिमादाय दोषोद्धार इत्याहुः ॥ यद्वा शास्त्रीयं लिङ्गं शब्दनिष्ठमेव, लौकिकं त्वर्थनिष्ठं, तत्रार्थनिष्ठे शक्तिः । कुमारब्राह्मणपदानां तत्रैव प्रयोगात् । अत एव प्रास्मा अग्निं भरतेत्यत्रोपस्थितव्यक्तिगतपुंस्त्वे शक्तिस्वीकारात्केवलमेष्टव्यामूहः । शब्दगते लक्षणोति । अत्र टावादीनां ङीवादीनां शीप्रभृतीनां द्योतकत्वमस्मिन्मते । ङीवादीनामेव वाचकत्वमित्यपि केचित् । यद्वा जातिव्यक्तिलिङ्गसंख्या इति चतुष्कं प्रातिपदिकार्थः । दधि पश्येत्यादौ प्रातिपदिकादेव तत्प्रत्ययात् । एवं च विभक्त्यर्थोक्तत्वमात्रम् । तेनैव च नामार्थप्रकारकशब्दबोधे सुवादिजन्योपस्थितेर्हेतुत्वनिर्वाह इति दिक् ॥

एतत् सर्वं महाभाष्ये सरूपाणामेकशेष इति सूत्रे स्पष्टम् ॥

आलङ्कारिकास्तु

“विषयत्वमनादृत्य शब्देनार्थः प्रकाश्यते”

इतिमतावष्टम्भेन पञ्चकं प्रातिपदिकार्थः ॥

परे तु शब्दस्यापि प्रातिपदिकार्थत्वात्षट्कं प्रातिपदिकार्थः । तथाहि । गामुच्चारयेत्यादिलौकिकप्रयोगे शिपिविष्टवतीषु रयन्तरं गायतीत्यादिवैदिकप्रयोगे च शब्दोऽपि भासतइति निर्विवादम् । वृत्तिविषय एव शब्दबोधे विषय इति नियमः । तथा च शब्दस्यापि शब्दशक्तिविषयतया भानमङ्गीकार्यम् । तत्र घटादिषु शब्दनिरूपितापि शक्तिभिन्ना कल्प्यतइति केचित् ॥

अन्ये तु शक्तिविषयो ऽर्थो भासते, शक्तिविषयत्वं चा-  
श्रयतानिरूपकतान्यतरसम्बन्धेन शक्तिमत्त्वम् । तथा चार्थशक्ति-  
ज्ञानेनैव पदस्यापि भानम् । तेन घटादिपदानां शक्तिसम्बन्धेन  
घटत्वादिवत्पदमपि शक्यम् । एतावांस्तु विशेषो यत्सम्बन्ध-  
स्योभयनिरूप्यत्वेन सम्बन्धिद्वयोपस्थापकत्वाविशेषाद् घटत्वा-  
द्यवच्छिन्नशक्त्यैव घटादिवच्छब्दस्यापि तथैव वृत्त्योपस्थितौ  
सत्यामर्थबोधे तात्पर्ये सति तत्र विशेषणतया स शब्दो भासते ।  
तत्रापि घटत्वादिरूपेण विशिष्य शक्तिग्रहवतां पदजात्युभयप्र-  
कारकबोधः । नल्युधिष्ठिरादिपदवद्विशिष्य शक्तिग्रहाभावे तु  
व्यक्तिविशेष्यकः केवलपदप्रकारको नलपदवाच्यः काश्चिदित्या-  
द्याकारको बोधः । यत्र तूक्तोदाहरणेषु शब्दमात्रे तात्पर्यं तदा  
तत्र शक्त्या शब्दस्वरूपस्य प्राधान्येन भानमिति । एवं च क्व  
चित्तात्पर्यवशाच्छब्द एव प्राधान्येन भासते क्व चित्तदभा-  
वे ऽर्थविशेषणत्वेनेति सिद्धम् । अत एवाग्निहोत्रं जुहोतीत्यादौ  
तस्य विशेषणत्वेनान्वयादाग्निहोत्रनामकेनेति बोधः । एतेनाग्नि-  
होत्रनामके निरुद्धलक्षणेति निरस्तम्, अनुपपत्त्यभावात्, मत्वर्थ-  
लक्षणातैत्वेन सिद्धान्तानुबन्धाच्च, अतः शब्दोपि वाच्यः ।  
एवं च

उदेति सविता ताम्रस्ताम्र एवास्तमेति च ।

संपत्तौ च विपत्तौ च महतामेकरूपता ॥

इत्यादौ रक्त एवास्तमेतीति यदा क्रियते तदा पदान्तर-  
प्रतिपादितः स एवार्थोर्थान्तरतयैव प्रतिभासतइति काव्यप्रका-  
शोक्तिः सङ्गच्छते । अतः षट्कं प्रातिपादिकार्थ इति । तदुक्तम् ।

“ग्राह्यत्वं ग्राहकत्वं च द्वे शक्ती तेजसो यथा ।

तथैव सर्वशब्दानामेते पृथगवस्थिते” इति दिक् ॥

इति प्रातिपदिकार्थनिरुक्तिः ॥

अयं सुविविक्तार्थो निरूप्यते । तत्र प्रथमाषष्ठीवर्जं सर्वविभक्तयः कारकाणि । तत्र “प्रातिपदिकार्थलिङ्गपरिमाणवचनमात्रे प्रथमा” । लिङ्गपरिमाणवचनानां लिङ्गत्वपरिमाणत्वसंख्यात्वप्रकारकशक्त्याऽलिङ्गादिषु प्रथमायाः शक्तिः । प्रातिपदिकार्थ इति क्वचित्प्रथमाया अर्थो नास्तीति सूचनाय । पुमान् देवदत्तः द्रोणो व्रीहिः एको घट इत्यादौ पुंस्त्वद्रोणत्वैकत्वानां प्रातिपदिकार्यानां देवदत्तादौ न समवायसम्बन्धेनाग्नयः सम्भवति । नामार्थयोर्भेदान्वयस्याव्युत्पत्तेः । अतो लिङ्गादिकं प्रथमार्थः । तत्र च प्रातिपदिकार्थानां पुंस्त्वादीनामभेदेनान्वयः, विभक्त्यर्थेष्वेव देवदत्तादौ प्रकारतयान्वेति । एवं च पुंस्वाभिन्नलिङ्गवान् देवदत्तः । द्रोणाभिन्नपरिमाणवान् व्रीहिः । एकत्वाभिन्नसंख्यावान् घट इत्यादिवोधोपपत्तिरिति वैयाकरणाः ॥

अत्राहुः । नामार्थयोरभेदान्वयव्युत्पत्तिरक्षणाय विभक्त्यर्थप्रातिपदिकार्थयोरभेदान्वयव्युत्पत्तिकल्पनं न युक्तम्, किं चैवं सति नामार्थयोरभेदान्वयः क्वापि न स्यात् । प्रातिपदिकार्थत्वेन प्रातिपदिकार्थे प्रथमायाः शक्त्या नीलो घट इत्यादावापि नीलाभिन्नप्रातिपदिकार्थस्य समवायसम्बन्धेन घटे ऽन्वयात् । न चेष्टापत्तिः । प्रातिपदिकार्थत्वस्य शक्यतावच्छेदकत्वे गौरवात् । किं च तण्डुलः पचतीत्यादावापि प्रातिपदिकार्थरूपविभक्त्यर्थस्य कर्मत्वसंसर्गेण प्राक् ऽन्वयापत्त्या ततो ऽपि बोधापत्तिः । नहि विभक्त्यर्थस्यापि धात्वर्थान्वये निरूपितत्वादिवत्कर्मत्वस्य संसर्गतया भावे किं चिद्वाधकमास्ति । अतः प्रातिपदिकार्थेन विभक्त्यर्थस्याभेदातिरिक्तसम्बन्धेनान्वयबोधो नास्तीति न्युत्पत्त्यन्तरकल्पने गौरवम्, अतो नेदं शक्तिग्राहकं । क

तु प्रथमोच्चारणे ऽन्यार्थस्याभावाद् नेयं कारकविभक्तिरिति सू-  
त्राशयः । एवं च मात्रपदं सङ्गच्छते । शक्तिग्राहकत्वे मात्रपदवै-  
यर्थ्यप्रसङ्गः । एवं सम्बोधनेचेत्यत्रापि सम्बोध्यत्वे प्रथमाया  
न शक्तिरुच्यते । हे देवदत्त पचेत्यत्रापि सम्बोध्यस्य विभक्त्य-  
र्थस्य धात्वर्थे कर्तृत्वेनान्वयापत्तेः । तेनामान्त्रितादिसंज्ञान्तरप्रयु-  
क्तकार्यप्राप्त्यर्थं सम्बोधने चेति सूत्रम् । संबोधने या प्रथमा सा  
आमन्त्रितमिति सूत्रार्थः । अतो न प्रथमायाः किं चिद्वाक्यं, किं  
त्वारूपाताद्युक्तार्थानुवाद इति दिक् ॥

एवं षष्ठ्यपि षष्ठीशेषे इति सूत्रेण विहिता न कारकवि-  
भक्तिः । शेषे उक्तकर्मत्वादिवितीयाद्यर्थभिन्ने सम्बन्धमात्रे ष-  
ष्ठीति सूत्रार्थः । एवं च सम्बन्धे षष्ठ्याः शक्तिः । सम्बन्धत्वं  
शक्यतावच्छेदकं, चैत्रस्य धनमित्यादौ सम्बन्धप्रकारक एव  
बोधः । स्वत्वस्वामित्वविषयत्वसाध्यत्वजनकत्वादिविशेषे तु  
लक्षणा । एवं सर्पिषो जानीते मातुः स्मरतीत्यादौ सम्बन्धत्व-  
प्रकारक एव बोधः । तात्पर्यग्रहाच्च विशेषबोधो लक्षणया  
मानसो वेति जीर्णाः ॥

नव्यास्तु षष्ठ्याः स्वत्वादौ शक्तिः । चैत्रस्य धनमित्यत्र  
निरूपितत्वस्वत्वादिप्रकारक एव बोधः । एवं चैत्रस्य न धन-  
मित्यत्र चैत्रनिरूपितस्वत्वाभाववद्भनमिति बोधः । स्वामित्वं वा  
षष्ठ्यर्थः । चैत्रनिष्ठस्वामित्वानिरूपकं धनमिति बोधः, चैत्रस्य  
न धनमित्यादौ चैत्रनिष्ठस्वामित्वनिरूपकत्वाभाववद्भनमिति  
बोधः । एवं घटस्याभाव इत्यादौ प्रतियोगित्वादिकं, घटप्रति-  
योगिको ऽभाव इति बोधः । एवं स्वत्वादिविशेषे आनुशासनि-  
कीं शक्तिमाहुः ॥ तन्न । नानाशक्तिकल्पने गौरवात् । अनुशा-  
सनानां लाक्षणिकत्वेनाप्युपपत्तेः । समभिध्याहारविशेषे लक्षणा-

नियमार्थानि चानुशासनानि । तेनान्यत्र लक्षणया अपि न प्रयोगः । यथा ।

“ज्ञोविदर्थस्य करणे” । ज्ञानभिन्नार्थकजानातिसमभिव्याहारे करणत्वे षष्ठी । सर्पिषो जानीते, सर्पिषोपौयेन भक्षयतीत्यर्थः ॥

“अधीगर्थदयेशां कर्मणि” । स्मृत्यर्थकदयेशधातुसमभिव्याहारे । मातुः स्मरति, सुवर्णानां दयते, दिशामीष्टे ।

“कृयः प्रतियत्ने” । सतो गुणान्तराधानं प्रतियत्नः । कूर्परेणोदकस्वोपस्कुरुते ॥

“रुजार्थानां भाववचनानामज्वरेः” । पीढार्थकज्वरभिन्नात्त्वर्थकर्तृवाचकपदसमभिव्याहारे । दुष्कर्मणो रोगस्य रुजा ॥

“आश्लिषि नाथः” । आश्लिरर्थकनाथधातुसमभिव्याहारे कर्मणि । राज्ञो नाथते ॥

“जासिनिप्रहणनाटक्राथपिषां हिंसायाम्” । हिंसार्थकस्य जासघातोर्व्यस्तसमस्तनिप्रपूर्वकहन्धातोः नाटक्राथधात्वोश्च समभिव्याहारे, कर्मत्वे । चौरस्योज्जासते, चौरस्य निहन्ति प्रहन्ति प्रणिहन्ति, नाटयति, क्राथयति, पिनष्टि ॥

“व्यवहंपणोः समर्थयोः” । समानद्रव्यकव्यवहारपणार्थकयोर्धात्वोः समभिव्याहारे करणे । शतस्य व्यवहरति, शतस्य पणते, व्यवहार ऋणादानं, पणो द्यूतम् ॥

“दिवस्तदर्थस्य” । व्यवहारपणार्थकदीव्यतेः समभिव्याहारे । शतस्य दीव्यति ॥

“प्रेष्यब्रुवोर्हविषो देवतासम्प्रदाने” । प्रेष्यपदब्रूहिपदसमभिव्याहृतहविर्वाचकपदे कर्मत्वे । मेदसः प्रेष्य, मेदसो ऽनुब्रूहि । हविषः प्रेष्य, हविषो ऽनुब्रूहि ॥



“यजेच्च करणे” । यजिसमाभिव्याहृतहविर्वाचकपदे । सोमस्य यजात्रि ।

“कृत्वोर्थप्रयोगे कालेधिकरणे” । सुचकृत्वसुचप्रत्ययान्तसंख्यावाचकपदसमाभिव्याहृतक्रियापदसमाभिव्याहृतकालवाचकपदे अधिकरणत्वे । द्विरहो भूक्ते । द्विसंख्याकमहराधिकरणकं भोजनमित्यर्थः ॥

“कर्तृकर्मणोः कृति” । कृदन्तपदसमाभिव्याहृतकर्तृकर्मवाचकयोः । कृष्णस्य कृतिः, भारतस्य श्रवणम् ॥

“उभयप्राप्तौ कर्मणि,, । कृत्समाभिव्याहृतयोः कर्तृकर्मणोः कर्मण्येव । गवां दोहो गोपेन ॥

“नलोकाव्ययानिष्ठाखल्यर्थतृनाम्” । लोदेशयोः शत्रुशानचोः उपत्यथोः प्रत्ययाव्ययानिष्ठाप्रत्ययखलप्रत्ययसमानार्थप्रत्ययानां तृन्प्रत्याहारोक्तशानचादीनां समाभिव्याहारे कर्तृकर्मणोः षष्ठी न । अरिं जिगीषन् जिगीषमाणः, पपिवान्, सोमं, पपिश्च सोमं चिकीर्षुः, दैत्यान् घातुको हरिः, अरिं जित्वा, सोमं भक्षितवान् ॥

“अकेनोर्भाविष्यदाधमर्ण्ययोः” । भोजका ओदनं गच्छन्ति ॥

“कृत्यानां कर्तरि वा” । कृत्संयोगान्नित्यप्राप्तषष्ठ्याः कर्तरि विकल्पः । भवतः कर्तव्यं भवता कर्तव्यम् । इदं सूत्रं तृतीयाप्रतिप्रसवफलम् ॥

“तुल्यौथरतुलोपमाभ्यां तृतीयान्यतरस्याम्” । तुलोपमाभिन्नसदृशार्थकपदसमाभिव्याहारे उपमानत्वादिसम्बन्धे उपमेयोत्तरप्राप्तषष्ठ्या तृतीयाविधिः । यथा मुखस्य तुल्यश्चन्द्रः मुखेन वेति । अत्र तृतीयाया उपमानत्वादौ लक्षणेति के चित् । आनुशसनिकी शक्तिरित्यन्ये ॥

“चतुर्थी चाशिष्यायुष्यमद्रभद्रकुशलसुखार्थाहितैः” ।  
 आयुष्यादिपदकरणकाशीरर्थकालिङ्गादिसमभिव्याहारे सम्बन्ध-  
 प्राप्तषष्ठी चतुर्थ्यापि कल्पते । देवदत्तस्वायुष्ये देवदत्तायायुष्यं  
 भूयादित्यादि । सर्वत्र षष्ठ्याः सम्बन्धमात्रवाचकतया सम्बन्ध-  
 प्रकारको बोधः । कर्तृत्वकर्मत्वादिवोधस्तु लक्षणयैवानुशासन-  
 वशात् । अन्यत्र लक्षणापि नास्तीति तत्त्वम् ॥

### इति गागाभट्टकृते कारकवादे प्रथमाषष्ठ्यर्थनिरूपणम् ॥

एतद्वर्जं द्वितीयादिविभक्तयः कारकाणि । ननु किमिदं  
 कारकत्वम् । न तावक्रियाप्रयोजकत्वम् । देवदत्तस्य तण्डुलं  
 पचतीत्यत्रानुमतिद्वारा क्रियाप्रयोजके देवदत्ते ऽतिप्रसङ्गात् ।  
 नापि क्रियाजनकत्वम् । यथाज्ञानं पचतीति ज्ञाने ऽतिप्रसक्तेः ।  
 अथ धात्वर्थान्वितविभक्त्यर्थान्वयित्वं कारकत्वम् । धनाय ग-  
 च्छति स्वर्गाय यतते इत्यादावकारकयोर्धनस्वर्गयोरतिव्याप्तेः ।  
 न पचतीत्यादौ नार्थेतिव्याप्तेश्च । तस्य पाकान्वितारूपातविभ-  
 क्त्यर्थान्वयात् । निपातातिरिक्तत्वेन विशेषणे नक्तत्वं पचती-  
 त्यादौ अधिकरणे नक्तादावव्याप्तेः ॥ तस्मात्कर्तृकर्माद्यन्यत-  
 मत्वं कारकत्वमिति नैयायिकाः ॥ सामान्यतः समवेतासमेवत-  
 स्य द्वैविध्यात्कारकत्वं कर्तृत्वादिकं चानुगतव्यवहारसिद्धमखण्डो-  
 पाधिरूपं सामान्यमिति रत्नकोशकृतः । सिद्धान्तस्त्वारूपाता-  
 र्थान्वितविभक्त्यर्थान्वयित्वं कारकत्वम् । लिङ्गसंख्यादीनां का-  
 रकत्वमिष्टमेव । आज्यस्य यजतीत्यादौ लक्षणिकषष्ठ्यर्थस्या-  
 प्यारूपातार्थान्वयादाज्यादेः कारकत्वम् । उपपदाविभक्त्यर्था-  
 नां तु कल्पितधात्वर्थान्तरे ऽन्वयात् श्रुतभावनानान्वयित्वेन न

कारकत्वम् । अत एव तस्याः कारकविभक्त्यपेक्षया दुर्बल-  
त्वमिति सम्प्रदायः । तत्र द्वितीयायाः कर्मत्वमर्थः । तच्च क्रि-  
याजन्यफलशालित्वम् । घटं पश्यतीत्यत्र दर्शनजन्यज्ञातताया घट-  
निष्ठत्वाल्लक्षणसमन्वयः । नन्वेवं चैत्रो ग्रामं गच्छतीत्यादौ चैत्रस्य  
कर्मत्वापत्तिः । क्रियाजन्यसंयोगशालित्वात् । किञ्च त्यजति-  
गच्छत्योः पर्यायत्वापत्तिरिति चेत् । अत्र नैयायिकाः । परसम-  
वेतत्वं क्रियाविशेषणं धात्वर्थतावच्छेदकत्वं फलविशेषणं, परत्वं  
च द्वितीयाप्रकृत्यर्थापेक्षया । एवं चैत्रो ग्रामं गच्छतीत्यादौ  
चैत्रसमवेतव्यापारजन्यधात्वर्थतावच्छेदकसंयोगशालितया ग्राम-  
स्य कर्मता । शाब्दबोधोपि ग्रामसमवेतधात्वर्थतावच्छेदकसंयो-  
गानुकूलग्रामान्यसमवेतव्यापारजनककृतिमांश्चैत्र इति । त्यजते-  
विभागफलकव्यापारे शक्तिरिति नोक्तदोष इत्याहुः ॥

तच्च कर्म द्विविधम् । “कर्तुरीप्सिततमं कर्म” “तथायुक्तं  
चानीप्सितम्” इति व्याकरणात् । तत्राद्यं चतुर्धा । उत्पाद्य-  
प्राप्यविकार्यसंस्कार्यभेदात् । उत्पत्तिर्नाम येनाकारेण कारकम-  
भिधानोपात्तं तस्यासत् एवोत्पादनम् । तस्यैव सतो ऽप्राप्तस्य  
प्रापणं प्राप्तिः । तद्गतदृष्टातिशयोत्पादनं विकृतिः । तस्यैवादृष्टा-  
तिशयोत्पानं संस्कार इति । यथा यूपं छिनत्ति, घटं कुरुते, पयो  
दोग्धि, व्रीहीन्वहन्ति, व्रीहीन्प्रोक्षतीति । एतदुक्तं वाक्यपदीये ।

यदसज्जायते सद्वा जन्मना यत्प्रकाशते ।

तन्निर्वर्त्य विकार्यं तु द्वेधा कर्म व्यवस्थितम् ॥

प्रकृत्युच्छेदसम्भूतं किञ्चित्काष्ठादिभस्मवत् ।

किं चिद् गुणान्तरोत्पत्त्या सुवर्णादिविकारवत् ॥

क्रियाकृतविशेषाणां सिद्धिर्यत्र न लभ्यते ।

दर्शनादनुमानाद्वा तात्त्विकं तच्च कथ्यते ॥

इति । अनीप्सितमपि चतुर्विधम् । उदासीनं द्वेष्यं संज्ञान्त-  
रैरनाख्यातमन्यपूर्वकं च । यथा तृणं स्पृशति । विषं भुङ्क्ते । गां  
दोन्धि । विषमनुकुध्यतीति, अग्निमनुजपतीति च । अत्र ईप्सि-  
तत्वानीप्सितत्वयोः शक्तिद्वयमिति सोमेश्वरः । ईप्सितानीप्सि-  
तानुवृत्तिसाध्यत्वं न द्वितीयार्थो गौरवात् । न च सूत्रद्वयानर्थ-  
क्यम् । वारणार्थानामीप्सित इति यवेभ्यो गां वारयतीत्यत्र  
यवानामीप्सितत्वेनापादानतया ईप्सिततमे गवि द्वितीयाप्राप्त्य-  
र्थत्वादायस्य, विषं भक्षयतीत्यादौ द्वितीयस्यापि सार्थक्यात् ॥

“अकथितं च” । दुह्याद्यादिद्विकर्मकधातूनामपादानत्वादि-  
कारकैरसम्भदन्वयं धात्वर्थतावच्छेदकफलशालि व्याप्यमानं  
द्वितीयं कर्म । गां पयो दोन्धि, राजानं याचते वसुधाम्, अजां ग्रामं  
नयति । गोकर्मकदोहेन पयो भावयतीति बोधः । विपरीतं वा ।  
अत्र धात्वर्थव्याप्यमानमेकं कर्म व्याप्यव्याप्यमानं द्वितीयम् ।  
अत एव तप्ते पयासे दधानयतीत्यत्र द्वितीयकर्मापेक्षया पयसः  
कर्मत्वेनैवान्वयः ॥

“गतिबुद्धिप्रत्यवसानार्थशब्दकर्माकर्मकाणामाणि कर्ता स  
णौ” । गत्यर्थकबुद्ध्यर्थकप्रत्यवसानार्थकानां शब्दकर्मकाणामकर्म-  
काणां च शयनाद्यर्थकधातूनामप्यन्तानां समभिव्याहारे यः  
कर्त्ता स तेषां प्यन्तानां समभिव्याहारे कर्म ॥ गुरुं ग्रामं गमय-  
ति, शिष्यं शास्त्रं बोधयति, मन्त्रं यजमानं वाचयति, विष्णुं शा-  
ययति । अत्रापि व्याप्यमानत्वम् ॥

“हृक्कोरन्यतरस्याम्” । हरणार्थकानां करणार्थकानाञ्च सम-  
भिव्याहारे द्वितीया तृतीया च । शिष्येण शिष्यं वा भारं हार-  
ति कारयति च । तस्मात्साध्यत्वं द्वितीयार्थ इति पार्थसारथिः ॥

यत्र च द्वितीयार्थस्य न साक्षाक्रियान्वयस्तत्रोपपदविभक्ति-

त्वम् । यथा

“अन्तरान्तरेण युक्ते” । त्वां मां चान्तराऽन्तरेण वा हरि-  
रस्ति । अत्र सम्बन्धे द्वितीयाया लक्षणा । उभयसम्बन्ध्यन्तरा-  
लवर्ती हरिरिति बोधः ॥

“कालाध्वनोरत्यन्तसंयोगे” । कालाध्ववाचिपदसमभिव्या-  
हृतद्वितीयाया अत्यन्तसंयोगो व्याप्तिरर्थः । मासमधीते, क्रोशं प-  
र्वतस्तिष्ठति । मासाभिव्याप्तिविशिष्टमध्ययनं क्रोशाभिव्याप्तिवि-  
शिष्टपर्वतस्थितिरिति बोधः । अभिव्याप्तेः पर्वतसम्बन्धित्वादुपपद-  
विभक्तित्वम् ॥

“अपवर्गे तृतीया” । क्रियासम्बन्धोपवर्गः । मासेनानुवा-  
कोऽधीत इति । द्वितीयापवादः ॥

“सप्तमीपञ्चम्यौ कारकमध्ये” । कृतिशक्तिद्वयमध्ये यौ  
कालाध्वानौ ताभ्यां सप्तमीपञ्चम्यौ । अद्य भूक्त्वा द्वयहे  
द्वयहाद्वा भोक्ता ॥

“कर्मप्रवचनीययुक्ते द्वितीया” । उपलक्षणार्थकानुप्रतिपर्या-  
दिसमाभिव्याहृतकर्मप्रवचनयिसंज्ञकानां योगे द्वितीया । जपमनु-  
प्रावर्षत् । नदमिन्ववासिता सेना । अनु हरिं सुराः । उप हरिं  
सुराः । वृक्षं प्रति परि अनु वा विद्योतते विद्युत् । भक्तो विष्णुं  
प्रति परि अनु वा । लक्ष्मीर्हरिं प्रति परि अनु वा । वृक्षंवृक्षं  
प्रति परि अनु वा सिञ्चति । हरिमभि वर्तते ॥

“यस्मादाधिकं यस्य चेश्वरवचनं तत्र सप्तमी” । अत्र कर्म  
प्रवचनीययुक्ते सप्तमी । उप परार्धे हरेर्गुणाः । अधि भुविरामः ।  
अधि रामे भूः ।

“पञ्चम्यपाङ्गपरिभिः” । एतैः कर्मप्रवचनीयैर्योगे पञ्चमी ।  
अपहरेः संसारः ॥

“प्रतिनिधिप्रतिदाने च यस्मात्” । अत्र कर्मप्रवचनीय-  
योगे पञ्चमी । प्रद्युम्नः कृष्णात्प्राति । तिलेभ्यः प्रतियच्छ-  
ति माषान् ।

“गत्यर्थकर्मणि द्वितीयाचतुर्थ्यौ चेष्टायामनध्वनिः” । अ-  
ध्वभिन्ने गत्यर्थानां कर्मणि एते स्तः चेष्टायां गम्यमानायाम् ।  
ग्रामं ग्रामाय वा गच्छति ॥

इति कारकवादे द्वितीया ॥

अथ कर्तृत्वं करणत्वं च तृतीयार्थः । “कर्तृकरणयोस्तृती-  
या” इति सूत्रात् । कर्तृत्वं च स्वातन्त्र्यं स्वतन्त्रः कर्तेति सूत्रा-  
त् ॥ स स्वतन्त्रस्त्रिविधः । शुद्धः प्रयोजकः कर्मकर्ता चेति । तदनु-  
कूलव्यापारफलाश्रयः शुद्धः । व्यापारानाश्रयत्वे सति फलाश्र-  
यो द्वितीयः । फलानाश्रयत्वे सति अनुकूलव्यापाराश्रयस्तृती-  
यः ॥ कर्तृत्वं न तावद्यत्नाश्रयत्वं, तदुपादानाविषयकापरोक्षज्ञा-  
नचिकीर्षाकृतिमत्त्वं वा, कूलं पिपतिषति रथो गच्छतीत्यादा-  
वभावात् । नापि कारकान्तराप्रयोज्यत्वे सति कारकान्तरप्रयो-  
जकत्वम् । उक्तदूषणापरिहारात् । किं तु धात्वर्थव्यापारा-  
श्रयत्वं तत् । यद्धातूत्तरारूपातेन यगाद्यसमाभिव्याहृतेन यद्धा-  
त्वर्थान्वितधर्मवत्त्वं बोध्यते तद्वत्त्वं तत्क्रियाकर्तृत्वम् । चैत्रः  
पचति जानाति नश्यतीत्यादौ पाकानुकूलव्यापारवत्त्वाश्रयत्व-  
प्रतियोगित्वादिकमेव तत्तत्क्रियाकर्तृत्वम् । पच्यते तण्डुल  
इत्यादौ कर्मण्यतिप्रसङ्गवारणाय यगाद्यसमाभिव्याहृतेति । तेन  
स्थाली पचति काष्ठानि पचन्तीत्यत्र स्थालीकाष्ठादावपि क-  
र्तृत्वमविरुद्धम् ॥

करणत्वं तु साधकतमत्वम् । “साधकतमं करणम्” इति  
सूत्रात् । साधकतमत्वं चाव्यवधानेन फलजनकव्यापारवत्कार-

णत्वम् । फलायोगव्यवच्छिन्नत्वं वा । तेनात्मना जानातीत्या-  
दावात्मनोपि करणत्वमविरुद्धम् । फलोद्देशप्रवृत्तकर्तृव्यापारो-  
पकार्यत्वं वा । अस्ति चेदं कुठारादौ । एवं च कुठारेण छिन-  
त्ति दर्शपूर्णमासाभ्यां स्वर्गमित्याद्युपपत्तिः । अत्र कर्तृत्वकरण-  
त्वयोः साक्षाद्भावनायां सम्बन्धात्तदर्थकतृतीया कारकाविभ-  
क्तिः । भावनाभिन्नपदार्थान्वयार्थिकोपपदविभक्तिः । यथा

“सहयुक्तेऽप्रधाने” । साहित्ययुक्ताप्रधानवाचकशब्दसमभि-  
व्याहृततृतीयाया निरूपितत्वमर्थः । शिष्येण सहागतो गुरुः ।  
शिष्यनिरूपितसाहित्याविशिष्टगुरुकर्तृकमागमनामिति बोधः । एवं  
च तृतीयार्थस्य भावनान्वयाभावादुपपदविभक्तिः ॥

“येनाङ्गविकारः” । विकारयुक्ताङ्गवाचकपदसमभिव्याहृत-  
तृतीया सम्बन्धे । यथा अक्षणा काण इत्यत्र अक्षिसम्बन्धिकाण-  
त्वविशिष्ट इत्यर्थः । अत्र च अक्षिनिष्ठकाणत्वस्य परंपरासम्बन्धे-  
ने चैत्रे प्रकारता ॥

“इत्थंभूतलक्षणे” ॥ इत्थंभूतलक्षणे तृतीया । इत्थंभूतलक्षणं  
ज्ञापकत्वम् । जटाभिस्तापस इत्यत्र जटाज्ञाप्यतपोवानित्यर्थः ।  
अत्र ज्ञाप्यत्वस्य तपोविशिष्टेऽन्वयः । अन्यथा एकदेशे  
ऽन्वयापत्तेः ॥

“संज्ञोन्यतरस्यां कर्मणि” ॥ संपूर्वस्य ज्ञाधातोः कर्मणि  
तृतीया द्वितीया वा स्तः । मात्रा मातरं वा संजानीते । मातृ-  
विषयकपूज्यत्वादिप्रकारकज्ञानवानित्यर्थः । अत्र मातृपदार्थस्य  
पूज्यत्वप्रकारकज्ञानक्रियायामन्वयात् । पूज्यत्वरूपक्रियान्वय  
आर्थिकः । फलजनकज्ञानान्वयो वा । तेनात्रोपपदविभक्तित्वम् ॥

“हेतौ” ॥ हेत्वर्थे तृतीया । पुण्येन दृष्टो हरिः । अत्र तृ-  
तीयार्थस्य सहकारित्वस्य दर्शनेऽन्वयः । पुण्यसहकृतेन्द्रियजन्यं

दर्शनम् ॥

“अकर्तर्युणे पञ्चमी” । शतेन बद्धः शताद्बद्धः । अत्र शत-  
स्य ऋणाक्रियाद्वारा बन्धनक्रियायामन्वयादुपपदविभक्तित्वम् ।  
शताभिन्नऋणजन्यबन्धनवान् इति बोधः ॥

“षष्ठी हेतुप्रयोगे” ॥ हेतौ द्योत्ये षष्ठ्येव न तृतीया । अ-  
ध्ययनस्य हेतोर्वसति । अध्ययनाभिन्नेहेतुको निवासः ॥

“सर्वनाम्नस्तृतीया च” । कस्य हेतोः, केन हेतुना वसति ॥

इति तृतीयार्थः ॥

सम्प्रदानं चतुर्थ्यर्थः । “चतुर्थी सम्प्रदाने” इति सूत्रा-  
त् । सम्प्रदानत्वं च धात्वर्थकर्मणा व्याप्यमानत्वम् । व्या-  
प्यमानत्वमभिप्रेयमानत्वम् । धात्वर्थकर्मजन्यव्यापारोद्देश्यत्व-  
मिति यावत् । यथा विप्राय गां ददाति दानकर्मीभूतगोजन्य-  
पयोदोहनादिव्यापारोद्देश्यत्वाद्विप्रस्य सम्प्रदानत्वम् । रजका-  
य वस्त्रं ददातीत्यत्र तु ददातेर्लाक्षणिकत्वात् चतुर्थ्यपि सम्ब-  
न्धमात्रे लाक्षणिकी । एवं च दानकर्मीभूतगवादिप्रतिग्रहीतृत्वं  
सम्प्रदानत्वम् । “कर्मणा यमभिप्रेति स सम्प्रदानमि” ति सू-  
त्रस्याप्ययमर्थः । दानकर्मणा गवादिना यमभिव्याप्नोतीति  
जीर्णाः । अभिनवास्तु दृष्टद्वारकधात्वर्थोद्देश्यत्वं सम्प्रदानत्व-  
म् । धात्वर्थजन्यदृष्टफलशालित्वमिति यावत् । तत्फलं सकर्मके-  
षु धात्वर्थतावच्छेदकमकर्मकेषु धात्वर्थजन्यमात्रम् । सूत्रस्यापि  
कर्मणा धात्वर्थेनेत्यर्थः । तेन विप्राय गां ददाति पत्ये श्वेते कृ-  
ष्णाय रोचते भक्तिरित्यादौ मुख्यः प्रयोगः । अत्र विप्रनिष्ठ-  
स्वत्वोत्पत्त्याद्युद्देश्यको दानानुकूलो व्यापारः । पातिनिष्ठमुखो-  
द्देश्यकशयनानुकूलो व्यापार इत्यादिबोधः । एवं च कर्मका-  
रकापेक्षया सम्प्रदानस्य प्राधान्यम् । अत एव मैत्रावरुणाय



दण्डं प्रयच्छतीत्यत्र न दानस्य दण्डप्रतिपत्त्यर्थत्वं किं तूपयो-  
क्ष्यमाणसंस्कारत्वं सिद्धान्तितम् । आत्रेयाय हिरण्यं ददाती-  
त्यत्र तु आत्रेयस्य सम्प्रदानत्वेऽपि न भावनोद्देश्यत्वं, भूतभा-  
व्युपयोगाभावेनेष्टत्वाभावादिति दिक् ॥

“रुच्यर्थानां प्रीयमाणः” । रुच्यादिधातुसमभिव्याहारे  
तु प्रीयमाणस्यैव सम्प्रदानत्वम् । देवदत्ताय वने रोचन्ते फला-  
नीति । रुचिमत्त्वस्यावच्छेदकतासम्बन्धेन वननिष्ठत्वेऽपि न  
सम्प्रदानत्वम् ॥

“श्लाघनहुङ्स्थाशपां श्लीप्स्यमानः” । श्लीप्स्यमानस्य सम्प्रदा-  
नत्वम् । गोपी स्मरात्कृष्णाय श्लाघते, निन्दते, तिष्ठते, शपते  
वेति । स्मरहेतुकगोपीकर्तृकश्लाघनादिज्ञापनवत्त्वात् कृष्णस्य  
सम्प्रदानत्वम् । इतीव पान्थं शपतः पिकान् द्विजानित्यत्र  
पान्थस्य शापज्ञापनाभावान्न सम्प्रदानत्वम् । श्लाघनं स्तवनं,  
निन्दहोऽनयः ॥

“धारयति सप्तमर्णः” । धारयतिसमभिव्याहारे उत्तमर्णस्य स-  
म्प्रदानत्वम् । मह्यं सुवर्णशतं धारयति देवदत्तः । देवदत्तक-  
र्तृकधारणकर्मीभूतसुवर्णशतव्याप्यमानत्वात्सुवर्णशतधारणजन्य-  
दुःखवत्त्वाद्धा । अत एव वने धारयतीत्यत्र वनस्य न तत् ।  
उत्तमर्णत्वं च गृहीतधनवृद्धिभागित्वं वृद्धिजन्यसुखभागित्वं  
वा । एतेन भक्ताय धारयति मोक्षं कृष्ण इत्युदाहरणं सूत्र-  
विरुद्धम् ॥

“स्पृहयति सप्तमर्णः” । स्पृहयतिसमभिव्याहारे इच्छासामा-  
न्यविषयस्य सम्प्रदानत्वम् । प्रकृष्टेच्छाविषयस्य कर्मत्वम् ।  
पुष्पेभ्यः स्पृहयति, पुष्पाणि स्पृहयति । वने स्पृहयतीति  
वने तदभावः ॥

“क्रुधद्रुहेर्ष्यासूयार्थानां यं प्रति कोपः” । “क्रुधद्रुहोरुपसृष्टयोः कर्म” । अरये क्रुध्याति द्रुह्याति ईर्ष्यति अमूयति । उपसर्गरहितक्रोधाद्यर्थकधातुसमभिव्याहारे कोपकर्मणो हरेः सम्प्रदानत्वम् । वने क्रुध्यतीत्यादौ वनस्य न तत् । शिष्यमभिक्रुध्यतीत्यादावपि न । क्रोधो ऽमर्षः । द्रोहो ऽपकारः । ईर्ष्या ऽक्षमा । असूया गुणेषु दोषाविष्करणम् । एते क्रोधविशेषा एव ॥

“राधीक्ष्योर्यस्य विप्रश्नः” । राधीक्ष्योः समभिव्याहारे निविधप्रश्नविषयशुभाशुभाधिकरणस्य सम्प्रदानत्वम् । कृष्णाय राध्यति ईक्षते वा । गर्गकर्तृकगोपीकृतविधिविधप्रश्नविषयशुभाशुभपर्यालोचनाधिकरणहरिसम्प्रदानकं राधनमीक्षणं वेति बोधः ॥

“प्रत्याङ्भ्यां श्रुवः पूर्वस्य कर्त्ता” । आङ्प्रतिपूर्वकश्रुधातुसमभिव्याहारे धात्वर्थप्रतिज्ञाजनकयाचनकर्तुः सम्प्रदानत्वम् । देवदत्ताय गामाशृणोति प्रतिशृणोति वा । प्रतिश्रवणादिधात्वर्थेन व्याप्यमानत्वाद्याचकस्य ॥

“अनुप्रतिगृणश्च” । प्रत्यनुपूर्वकगृणातेः समभिव्याहारे पूर्वशंसनादिकर्तुर्होतुः सम्प्रदानत्वम् । अध्वर्युर्होत्रेनुगृणाति, प्रतिगृणातीति, धातुलक्ष्यप्रोत्साहनव्याप्यमानत्वात् । एवञ्च मुख्यैव चतुर्थी ॥

यत्र तु धात्वर्थकर्मव्याप्यमानस्यासम्भवेनान्यत्रान्वयस्तत्रोपदविभक्तिस्तादर्थ्यादिलक्षणया । उपपदार्थे ऽन्वयेन प्रधानक्रियायामनन्वयात् । मुक्तये हरिंभजति, भक्तिर्ज्ञानाय कल्पते इत्यादौ । अत्र कल्पितप्राप्तिक्रियान्वयेन श्रुतभजनादिक्रियायां कारकत्वेन साक्षादनन्वयात् । साध्यत्वमात्रे लाक्षणिकत्वाच्चेति वैयाकरणाः ॥ अन्ये त्वत्र चतुर्थ्या नोपपदविभक्तित्वं, किं

तु साध्यत्वलक्षणया कारकविभक्तित्वमेव । अत एव सर्वेभ्यः कामे-  
भ्यो दर्शपूर्णमासावित्यादौ साध्यत्वेन भावनान्वयो ऽङ्गीक्रियत-  
इत्याहुः ॥ परे तु तत्रापि सर्वान्कामानित्यर्थादुपपदविभक्तित्वमेवे-  
त्याहुः, स्तदाग्निमाधत्तइत्यादौ द्वितीयाया अपि उपपदविभक्तित्वाप-  
त्त्योपेक्षणीयमेव ॥ एवं वाताय कपिला विद्युदित्त्र कल्पितज्ञान-  
क्रियान्वयेन, फलेभ्यो यातीत्यादौ अप्रयुज्यमानतुमुन्नन्तकर्तृक-  
कल्पिताहरणक्रियान्वयेनोपपदविभक्तिः ॥

“तुमर्थाच्च भाववचनात्” । यागाय यातीत्यादौ कल्पि-  
तदर्शनादिक्रियान्वयेनोपपदविभक्तित्वम् । यागसाध्यकं यान-  
मित्यर्थे तु पूर्ववत्कारकविभक्तित्वमेव । जनार्दनायार्घमित्यत्रा-  
प्युपपदविभक्तित्वम् । पक्षे कारकत्वं च ।

“नमः स्वस्तिस्वाहास्वधालं वषट्पञ्चमीगाच्च” इति विहिता  
नमःपदादियोगे चतुर्थ्युपपदविभक्तिः । यथा हरये नमः, स्व-  
यम्भुवे नमस्कृत्य, हरिमनुकूलयितुमित्यर्थः । नारायणं नमस्कृ-  
त्येत्यत्र तु छान्दसः प्रयोगः । प्रजाभ्यः स्वस्ति । स्वस्तिपदं कल्या-  
णवाचकमिदं, द्वितीयं सुबन्तं, “स्वास्तिन इन्द्रो वृद्धश्रवाः” “वै-  
श्वानरो वसुरग्निः स्वस्तये” इत्युभयथा प्रयोगात् । उभयत्रापि  
मङ्गलवाचकमेव । अग्नये स्वाहा । पितृभ्यः स्वधा । इन्द्राय व-  
षट् । स्वाहापदं स्वधापदं वषट्पदं च प्रदानार्थकम् । अलमिति  
पर्याप्त्यर्थसमर्थादिपदान्तरापेक्षलक्षणम् । अत एव स्वामिवाच-  
कप्रभुपदसमाभिव्याहारे षष्ठ्येव साधुर्न चतुर्थी ॥

“इभ्य आढ्यो धनी स्वामी त्वीश्वरः पतिरीशिता ।

अधिभूर्नायको नेता प्रभूः परिवृढो ऽधिपः” ॥

इत्याद्यनुशासनात्प्रभुपदस्य स्वामिनि शक्तिग्रहात् प्रभुबुभूषु-  
र्भुवनत्रयस्येति प्रयोगाच्च । तस्मै प्रभवतीति त्वलंपदार्थकप्रभु-

पदसमभिव्याहाराच्चतुर्थ्येव साधुः । सापि जनयितुं पाळयितुं बे-  
ति कल्पितक्रियान्तरान्वयादुपपदविभक्तिरेव । प्रभवादियोगे  
षष्ठ्यपि साधुरिति वार्त्तिकस्य तु भावं नाकलयामः ।

“मन्यकर्मण्यनादरे विभाषाऽप्राणिषु” । मन्यधातुसमाभि-  
व्याहारे तद्भात्वर्थकर्मणि विकल्पिता चतुर्थ्युपपदविभक्तिः । न  
त्वां तृणाय तृणं वा मन्ये । अत्र विकल्पितानादरक्रियान्वया-  
दुपपदविभक्तित्वम् । एवं ग्रामं ग्रामाय वा गच्छतीति  
विकल्पिता चतुर्थी कल्पितचेष्टाध्वादपदार्थान्तरान्वयादुपपद-  
विभक्तिः । मनसा हरिं व्रजतीत्यत्र चेष्टाध्वाभावाद् द्वितीयैव सा-  
धुरिति दिक् ॥

अत्र मीमांसकाः । चतुर्थ्या देवतात्वे शक्तिः ।

“तद्धितेन चतुर्थ्या वा मन्त्रवर्णेन वा पुनः ।

देवतासङ्गतिस्तत्र दुर्बलं तु परंपरम्” ॥

इति वार्त्तिकात् । तथाहि । सूक्तहविषोरिति वार्त्तिकादाग्ने-  
यं सूक्तमाग्नेयोष्ठाकपाल इत्यादिप्रयोगाच्च सूक्तप्रकाश्यत्वं त्य-  
ज्यमानहविःसम्बन्धित्वरूपं च देवतात्वं द्विविधं तद्धितवाच्यं,  
सास्य देवतेत्यनुशासनेन देवताधिकारे अग्नेर्द्विगित्यादिभिः सूत्रै-  
रनेकदगादिप्रत्ययविधानात् । सास्य देवतेत्यत्र सूक्तहविषोः  
षष्ठ्यन्तनिर्दिष्टत्वेन विशेषणत्वप्रतीतावपि उक्तप्रयोगेषु सामाना-  
धिकरण्येनाग्न्यादिपदार्थविशेष्यत्वेन प्रतीतेस्तत्पदनिर्दिष्टाग्न्या-  
दीनां देवतात्वमात्रबोधकत्वात् । तेन तद्धितस्य देवतात्वविशिष्टा-  
ग्न्यादिविशिष्टसूक्तहविर्वाचकत्वे सिद्धे “ना गृहीतविशेषणा-  
न्यायेन देवतात्वे शक्तिः । एवमग्नये स्वाहेत्यादावपि स्वा-  
हाशब्दार्थहविस्त्यागे अग्नेश्च विशेषणत्वेन प्रतीतेः सम्बन्धा-  
न्तरत्वाभावेन देवतात्वेनैव विशेषणतोति तत्र चतुर्थ्याः शक्तिः ।

एवं मन्त्रवर्णस्यापीति जीर्णाः ॥

अत्र पितृचरणाः । नेदं वार्त्तिकं चतुर्थ्या देवतात्वे शक्तिबोधकं, किं तु देवताप्रतिपादकान्तरोपलक्षणं सच्चतुर्थीमन्त्रवर्णादौ देवतालाक्षणिकत्वपरं, दुर्बलं तु परंपरमित्यभिधानात् । तथाहि । देवताशब्दतद्धितचतुर्थीद्वितीयामन्त्रा देवतात्वबोधकाः । तत्राग्निर्देवता वातो देवतेत्यादावग्न्यादीनां देवतात्वप्रकारकभानात् उभयरूपे देवतात्वे शक्तिः । सूक्तप्रकाशो ऽग्निर्द्रव्यत्यागसम्बन्धी वेति बोधः । तद्धितस्य तु हविषो ऽग्न्यादिनिष्ठत्वबोधानन्तरं त्यागादिकल्पनात् ततो दुर्बलत्वं । चतुर्थ्यास्तु त्यज्यमानद्रव्याद्देश्यत्वविशिष्टप्रतिग्रहीतृत्वरूपसंप्रदानत्ववाचिन्याः प्रतिग्रहीतृत्वत्यागैकदेशलक्षणया ततो ऽपि दुर्बलत्वम् । विष्णुं यजतीत्यादौ द्वितीयायास्तुद्देश्यत्वमात्रवाचिन्याः विशिष्टे लाक्षणिकत्वाद् दुर्बलत्वम् । मन्त्रकर्मसम्बन्धज्ञानानुपपत्तिकल्प्यमन्त्रप्रकाशकर्मसम्बन्धज्ञानानुपपत्तिकं देवतात्वमित्यत्यन्तं दुर्बलत्वम् । तेन सम्प्रदानत्वे एव चतुर्थ्याः शक्तिर्न देवतात्वे इत्याहुः ॥

अत्र तद्धितादियुक्तवाक्येषु देवताविधिरपूर्व इति के चित्प्रागाविधिनैव द्रव्यसामान्यस्यैव देवतासामान्यस्याप्याक्षेपादिन्द्रादिदेवताविशेषनियमपरतया नियमविधिरित्याहुः । तद्धितचतुर्थ्यादिभिरुक्तव्युत्पत्त्या स्वप्रकृत्यर्थस्य देवतात्वं प्रतिपाद्यते । अत एव इन्द्राग्नीतिप्रातिपदिकोत्तरतद्धितेनेन्द्राग्निरूपप्रातिपदिकार्थद्वयनिष्ठमेकं व्यासज्यवृत्ति देवतात्वं प्रतिपाद्यते । एवं महेन्द्रपदोत्तरतद्धितेन महेन्द्रस्यैव देवतात्वमिति तत्र नेन्द्रस्य देवतात्वमिति । उद्देश्यत्वं च त्यागाव्यवाहितपूर्वकालीनस्ववाचकवैधपदोच्चारणवत्त्वं तेन देवतायाः प्रयोगसम्बन्धित्वमिति प्रकृतिविकृतिसम्बन्धिनिगमेष्वापि वैधपदसिद्धिरिति दिक् ॥

अधिकं मत्कृतकुसुमाञ्जलावधेयम् ॥

॥ इति कारकवादेचतुर्थ्यर्थनिरूपणम् ॥

अपादानत्वं पञ्चम्यर्थः । “अपादाने पञ्चमी”ति सूत्रात् । अपादानत्वं च परसमवेतक्रियाजन्यविभागाश्रयत्वं, विभागहेतुक्रियानाश्रयत्वे सति विभागाश्रयत्वमिति तदर्थः । “ध्रुवमपाये-पादान”मिति सूत्रात् । अपायो विश्लेषः विभागवियोगादिशब्दवाच्यः । अन्यस्य विभागवियोगादिक्रियाश्रयस्य विभागादौ सति विभागवियोगाश्रयत्वेन ध्रुवं स्थिरं विभागवियोगादिनिरूपकमिति यावत्, तदपादानमिति सूत्रार्थः । यथा वृक्षात्पर्णपतति, अधःसंयोगानुकूलक्रिया पतेरर्थः । अधःसंयोगप्रयोजकविभागानुकूलक्रिया वा । एवं चाधःसंयोगानुकूलक्रियानाश्रयत्वे सति तादृशक्रियाजन्यविभागाश्रयत्वात् वृक्षस्यापादानत्वम् । इत्थं च तत्तद्भात्वर्थतावच्छेदकफलजनकक्रियानाश्रयत्वे सति तादृशक्रियाजन्यफलनिरूपकत्वं तादृशक्रियानिरूपकत्वं चेति निष्कर्षः । एवं चौराद्व्याघ्राद्विभेति, चौरात्रायते, अध्ययनात्पराजयते, यवेभ्यो गां वारयति, मातुर्निलीयते, उपाध्यायादधीते, ब्रह्मणः प्रजाः प्रजायन्ते, हिमवतो गङ्गा प्रभवति, इत्यादौ भयादिहेतुचौरव्याघ्रादीनां “भीत्रार्थानां भयहेतुः” । “पराजेरसोढः” । “वारणार्थानामीप्सितः” । “अन्तर्धौ येनादर्शनामिच्छति” । “आख्यातोपयोगे” “जनिकर्तुः प्रकृतिः” । भुवः प्रभवः” । इत्याद्यानुशासनिकं मुख्यमेवापादानत्वम् । अत्र चापन्धवानुकूलक्रिया विभेतेरर्थः । तदनुकूलरक्षणं त्रायते । ग्लानिजनकक्रिया पराजयते । दूरदेशसंयोगानुकूलक्रिया वारयते । दर्शनाभावानुकूलक्रिया निलीयते । गुरुमुखोच्चारणानुकूलक्रिया

ऽधीतेः । उत्पत्त्यनुकूलक्रिया जायतेः । प्रकाशजनकवृद्ध्यादि-  
क्रिया प्रपूर्वकभवतेतरर्थः । तदनाश्रयत्वे सति तत्तत्क्रियानि-  
रूपकत्वात्, भीतार्थानां भयहेतुरित्याद्यनुशासनानामपादा-  
नत्वबोधकता, न तु पञ्चम्या उपपदविभक्तित्वबोधकतेति  
वैयाकरणाः ॥

मीमांसकाश्चाख्यादेर्निरूपकत्वाभावान्नापादानत्वम् । अत  
एव अख्याद्विभेति इति न प्रयोगः । यदि वनाद्विभेतीति प्र-  
योगः तदा वनपदस्य वनस्थितव्याघ्रादौ लक्षणा । मध्यादवद्य-  
तीत्यादौ विभागप्रयोजकक्रियानाश्रयस्य तन्निरूपकस्याधोभा-  
गस्यापादानत्वम् ॥

नैयायिकास्तु विभागाश्रयत्वमेवापादानत्वमिच्छन्तो व्या-  
घ्राद्विभेतीत्यादौ लक्षणया प्रयोगं क्रियान्तरकल्पनेन वा उपप-  
दविभक्तित्वमिच्छन्ति । एवं धावतो ऽश्वात्पतति इत्यत्राश्वस्यो-  
क्तक्रियाश्रयत्वेपि तस्य विभागहेतुत्वाभावादपादानत्वोपपत्तिः ।  
न चैवं मेषान्मेषो ऽपसरति इत्यत्र मेषस्य कथमपादानत्वम्,  
उभयकर्मजविभागस्यैक्येन तज्जनकक्रियानाश्रयत्वाभावादिति  
वाच्यम् । विभागजनकक्रियाभेदादेकक्रियामादायापादानत्वम् ।  
अन्योन्यस्मादपसरत इत्यत्रोभयकर्मजविभागस्यैक्येपि तत्तज्ज-  
नकक्रियामादाय परस्परस्य तदनाश्रयत्वोपपादनात् । वृक्षाद्वस्त्रं  
पततीत्यत्र पतनक्रियाधात्वर्थमादाय सङ्गमनीयम् । न चैवं वृक्षा-  
त्स्पन्दतइत्यापत्तिः । गृहाच्चलितो राज्याच्चलित इत्यादिवदिष्ट-  
त्वात् ॥ केचित्तु पञ्चमीजन्यापादानत्वबोधेन द्वितीयाया असा-  
धुत्वादित्याहुः ॥ बलाहकाद्विद्युद्विद्योतते इत्यत्र निमृत्येत्यध्या-  
हारेणोपपदविभक्तिः । एवमन्यादिपदसमभिव्याहारे तु पञ्च-  
म्युपपदविभक्तिः । “अन्यारादितरर्तेदिक्शब्दाञ्चूत्तरपदाजिह्यु-

क्ते” इति सूत्रात् । अन्यपदेन अन्यार्थकेतरादिपदग्रहणम् । कृष्णादन्यस्तिष्ठति, आराद्वनात्, कृष्णादितरः, ऋते कृष्णात् । कालदेशसमभिव्याहारे ग्रामात्पूर्वश्चैत्रात्पूर्वः । अञ्चूत्तरपदं प्राक्प्रत्यगादिपदं तत्समभिव्याहारे ग्रामात्प्राक् । आञ्प्रत्ययान्तदक्षिणासमभिव्याहारे दक्षिणा ग्रामात् । दूवाचकादिपदसमभिव्याहारे दक्षिणाहि ग्रामात् । अत्र पञ्चम्यर्थस्य उपपदार्थान्वयः । इदं च प्रभृत्यादिपदानामुपलक्षणम् । मवात्प्रभृति आरभ्य । ग्रामाद्वाहिः । एवं विनापृथगित्यादिपदसमभिव्याहारे द्वितीयातृतीयाभ्यां विकल्पिता पञ्चम्युपपदविभक्तिः । एवं दूरान्तिकार्थकपदसमभिव्याहारे द्वितीयाषष्ठीभ्यां विकल्पिता पञ्चम्युपपदविभक्तिः । ग्रामस्य ग्रामाद् ग्रामं दूरेणान्तिकेनेति ॥

## ॥ इति कारकवादे पञ्चम्यर्थनिरूपणम् ॥

सप्तम्या अधिकरणत्वमर्थः । “सप्तम्यधिकरणेचे”ति सूत्रात् । अधिकरणत्वं चाधारत्वम् । “आधारोधिकरणमि”ति सूत्रात् । तच्चाश्रयत्वं, तच्च साक्षात्परम्परासाधारणम् । परम्परा कर्तृकर्माद्याश्रयत्वद्वारा । तेन स्थाल्यां पचति भूमौ वसति कटे शेते इत्यादिप्रयोगः । अधिकरणं च त्रिविधम्, औपश्लेषिकं वैषयिकमभिव्यापकं चेति, तेन गुरौ वसति घटे ज्ञानं तिलेषु तैलमित्यादिप्रयोगः । चर्मणि द्वीपिनं हन्ति इत्यत्र निमित्तत्वे लक्षणा । चर्मनिमित्तं हन्तीत्यर्थः । निमित्तत्वं च धात्वर्थजनकेच्छादिविषयत्वम् । गोषु दुहमानास्वामत इति सतिसप्तमी । “यस्य च भावेन भावलक्षण”मिति सूत्रात् । क्रियान्तरोपलक्षणं यत्रान्या क्रिया तद्वाचकपदोत्तरं सप्तमीति तदर्थः । तेन क्रियान्तरोपलक्षणत्वं सप्त-



म्यर्थः । उपलक्षणत्वं च क्रियाकालान्तरव्यावर्तकत्वम् ।  
 एवं मुख्यक्रियाप्रतिबन्धकक्रियानादरे लक्षणा । यथा रु-  
 दति प्राव्राज्जीदिति । रोदनमनादृत्येत्यर्थः । अत्र षष्ठ्या अपि  
 लक्षणाः । “षष्ठी चानादरे” इति सूत्रात् । एवं गोषु गवां वा स्वामी,  
 ईश्वरः, अधिपतिः । वैश्वामित्राणां विश्वामित्रेषु वा दायादो देवरात  
 इत्यादिषु च । साक्षी चैत्रस्य धने वा प्रतिभूः गवां गोषु वा प्रसूत  
 इत्यादौ षष्ठीसप्तम्योरुपपदाविभक्तित्वं, श्रूयमाणस्वामित्वादिक्-  
 रियासम्बन्धेन मुख्यक्रियासम्बन्धित्वात् । गोषु प्रसूत इत्यत्र क-  
 ल्पितज्ञानक्रियायामन्वयाच्च । गोज्ञानार्थं प्रसूतइत्यर्थः । एवं हरि-  
 पूजने आयुक्तः आसक्तः कुशल इत्यत्रापि । एवं निर्धारणमपि ष-  
 ष्ठीसप्तम्यर्थः । जातिगुणाक्रियाणामेभिरभिव्यज्यमानभेदानिरूपक-  
 त्वं निर्धारणत्वम् । अत्र भेदाधिकरणभेदानिरूपकयोर्व्याप्यव्या-  
 पकरूपावच्छिन्नत्वं बोध्यम् । तेन नराणां नरेषु वा क्षत्रियः शूरः,  
 गोषु कृष्णा सम्पन्नक्षीरा, गच्छत्सु धावन् शीघ्रः, छात्रेषु मैत्रः  
 प्रिय इति प्रयोगो न तु विषेषु क्षत्रियः शूर इत्यादिप्रयोगः । नर-  
 त्वावच्छिन्नानिरूपितभेदानधिकरणत्वे सति क्षत्रियत्वावच्छिन्न-  
 निष्ठमन्यनरभेदसमानाधिकरणं शूरत्वमिति बोधः । न चैवं

इज्याचारदमार्हिसादानस्वाध्यायकर्मणाम् ।

अयं तु परमो धर्मो यद्योगेनात्मदर्शनम् ॥

इत्यत्र

मणिमुक्ताप्रवालानां सर्वस्यैव पिता प्रभुः ।

स्थावरस्य तु सर्वस्य न पिता न पितामहः ॥

इत्यत्र च निर्धारणषष्ठी न स्यादभेदभानादिति वाच्यम् ।

कर्मभेदस्य आत्मदर्शने निर्धारणसम्भवात्, द्वितीये तु सर्वस्येति  
 षष्ठ्या निर्धारणत्वसम्भवात् । अत एव माथुराः पाटलिपुत्रके-

भ्य आढ्यतरा इत्यत्र निर्धारणैकदेशे पञ्चम्या लक्षणा । अभेदभा-  
नाभावात् । एवं मातरि साधुर्निपुणो वेत्यत्रापि । हरिं हरौ वा  
उत्सुकः प्रसितः । मूलेनावाहयेदित्यत्रापि लक्षणेति दिक् ॥  
अत्रचोपपदविभक्तितः कारकविभक्तैर्बलीयस्त्वम् । कारकविभ-  
क्त्यर्थस्य श्रुतक्रियान्वयित्वात् । उपपदविभक्त्यर्थस्य कल्पित-  
क्रियान्वयित्वादिति दिक् ॥

## इति गागाभट्टकृते भाट्टचिन्ता- मणौ कारकवादः ॥

समासश्चतुर्विधः । अव्ययीभावतत्पुरुषद्वन्द्वबहुव्रीहिभेदात् ।  
तत्र पूर्वपदार्थप्रधानो ऽव्ययीभावः । यद्वा अव्ययार्थप्रधानो ऽव्य-  
यीभावः तेन सूत्रप्रतीत्याद्यव्ययीभावे नाव्याप्तिः । उत्तरपदार्थ-  
प्रधानस्तत्पुरुषः । उभयपदार्थप्रधानो द्वन्द्वः । अन्यपदार्थप्रधानो  
बहुव्रीहिः । इति लक्षणानि । उपकुम्भं, राजपुरुषः, धवखादि-  
रौ, चित्रगु, रित्याद्युदाहरणानि । नीलोत्पलमिति कर्मधारयः  
पञ्चमूलीति द्विगुश्च तत्पुरुषस्यैव भेदौ । ननूनमत्तगङ्गामित्यव्य-  
यीभावे तल्लक्षणमव्याप्तमतिव्याप्तं च बहुव्रीहिलक्षणम् । एवं सू-  
त्रप्रतीत्यादावव्ययीभावे सुप्रतिना मात्रार्थे इति सूत्रविहिते त-  
त्पुरुषलक्षणातिव्याप्तिः । उत्तरपदार्थप्राधान्यात् । एवमर्द्धं नपु-  
सकम् इत्यादिसूत्रविहिते ऽर्धपिप्पली पूर्वकाय इत्यादितत्पुरुषे  
ऽव्ययीभावलक्षणातिव्याप्तिः । एवं द्वित्रा इति बहुव्रीहौ तल्ल-  
क्षणाव्याप्तिः द्वन्द्वलक्षणातिव्याप्तिश्च । एवं शशकुशपलाशमि-  
ति समाहारद्वन्द्वे समाहारप्राधान्याद् द्वन्द्वलक्षणस्याव्याप्तिः ।  
बहुव्रीहिलक्षणस्य चातिव्याप्तिरिति चेन्न । तेषां प्रायिकत्वेन  
लक्षणत्वाभावात् । तत्तदधिकारपठितत्वमेव तत्तल्लक्षणमिति वै-

याकरणाः ॥

वस्तुतो ऽव्ययार्थप्रधानत्वाविद्यमानावयवार्थत्वविशिष्टा-  
न्यपदार्थप्रधानत्वान्यतरत्वमव्ययीभावत्वं, तेनोन्मत्तगङ्गं सूपप्रती-  
त्याद्यव्ययीभावे नाव्याप्ति, न वा तत्पुरुषलक्षणातिप्रसङ्गः ।  
समस्यमानान्यतरपदार्थप्रधानत्वे सति सुबलोपाभाववत्पदान्तत्वं  
तत्पुरुषत्वं, तेन राजपुरुषो ऽर्द्धपिप्पलीत्यादितत्पुरुषे न लक्षणा-  
व्याप्ति, न वा ऽव्ययीभावलक्षणातिप्रसङ्गः । एवमन्यपदार्थप्रधानत्वं  
बहुव्रीहित्वम् । द्वित्रा इत्यत्रापि समस्यमानपदार्थसङ्ख्याप्राधा-  
न्येन द्वन्द्वत्वे ऽप्यन्यपदार्थसङ्ख्येयप्राधान्येन बहुव्रीहित्वमन्यप-  
दार्थतावच्छेदकं चात्राल्पत्वम् । एवं च सङ्ख्यायाव्ययेति सूत्रं  
सङ्ख्येयप्राधान्यगमकं सङ्ख्यावाचकाव्ययादिपदानां बहुव्रीहि-  
विधायकमिति सङ्गच्छते । एवं दिङ्नामान्यन्तरालइत्यादिसूत्रा-  
प्यन्यपदार्थप्राधान्येन बहुव्रीहिविधायकानि भवन्ति । यथा उत्त-  
रपूर्वा केशाकोशि भुजाभुजि सपुत्र इति । अत्रांशे तुल्यसम्बन्धित्व-  
मन्यपदार्थतावच्छेदकम् । अत एव

एकद्वैरथ वा द्वित्रैर्भ्रमरा मधुसीकरैः ।

कुक्षिम्भराः परं तेपि न सन्ति खलु केतके ॥

इत्यादावल्पत्वपरिच्छिन्नव्यक्तीनां बोधः । एवमुपदशा इत्य-  
त्रान्यपदार्थैकादशव्यक्तीनां बोधः । अतो ऽत्राप्यन्यपदार्थप्रा-  
धान्यमव्याहतम् । एवं तेन सहेति तुल्ययोगे इति सूत्रविहिते सपु-  
त्र इति बहुव्रीहौ तुल्यक्रियान्वयी पिता ऽन्यपदार्थ इति बहुव्रीहि-  
त्वं सुस्थम् । समाहारद्वन्द्वे तु समाह्रियमाणानामेव क्रियान्व-  
यित्वेन समाहारस्याप्राधान्यान्न द्वन्द्वलक्षणाव्याप्तिर्बहुव्रीहिलक्ष-  
णातिव्याप्तिश्चेति युक्तम् ॥

अन्ये तु उन्मत्तगङ्गमित्यादीनां बहुव्रीहित्वं द्वित्रा इत्यादौ

द्वन्द्वत्वादिकमेव । अव्ययीभावबहुव्रीह्याधिकारपाठस्तु तद्धर्म-  
नपुंसकत्वस्वरादिप्राप्त्यर्थः । अन्यथाधिकारसूत्रविरोधापत्तेः ।  
न च तत्रापि प्रकरणविरोधापत्तिः । अधिकारसूत्रश्रुत्यनुरोधेन  
प्रकरणबाधस्य न्याय्यत्वात् । अन्यपदार्थे च संज्ञायामित्यव्य-  
यीभावस्य समभिव्याहारविशेषे ऽन्वर्थताबाधवत् तेन प्रकरण-  
बाधाच्च । अत उक्तान्येव लक्षणानीत्याहुः ॥

अत्र वैयाकरणाः । राजपुरुष इत्यादितत्पुरुषादीनां राज-  
विशिष्टपुरुषादौ शक्तिः । न तु समासान्तर्गतराजादिपदशक्त्या  
राजादिबोधः । समर्थः पदविधिरिति महाधिकारेण एकार्थीभा-  
वलक्षणे सामर्थ्ये समासादिसकलवृत्तिविधानात् । पदोद्देशेन  
विधीयमानः समासादिः समर्थः विग्रहवाक्यार्थाभिधाने शक्तिं  
प्राप्त इति सूत्रार्थः । एकार्थीभावश्च समस्यमानपदद्वयस्य स्वा-  
र्थपरित्यागेनैकार्थप्रतिपादकत्वम् । स चार्थो ऽराजकीयभिन्नो  
राजसम्बन्धवाञ्छायामिति भेदरूपः संसर्गरूपश्च । न च कल-  
प्तराज्ञादिपदशक्तित एव तादृशोपस्थितिसम्भवे किं समासश-  
क्तिकल्पनेनेति वाच्यम् । राजपुरुषादिपदे उक्तरूपेणोपस्थितये  
चित्रगवादिपदे स्वामित्वोपस्थितये च तत्कल्पनात् । अन्यथा प-  
ङ्कजादिपदेषु पद्मत्वेनोपस्थितये ऽतिरिक्तशक्तिकल्पनं न स्या-  
त् । किं च समासगतराजपदेन राज्ञः स्वतन्त्रोपस्थिते राजा पु-  
रुष इत्यत्रेव विशेषणान्वयापत्तिः । न च सविशेषणानां वृत्तिर्न  
वृत्तस्य च विशेषणयोगो नेति निषेधेन तदनापत्तिः । तस्य वि-  
शिष्टशक्तिसिद्धपदार्थैकदेशत्वकृतानन्वयानुवादकत्वात् । अपि  
यैवं वाक्यसमासयोस्तुल्यार्थत्वेन विभाषावचनस्य समासानिय-  
मनिवारणार्थत्वं कल्प्यामिति गौरवम् । किं च कृतविश्वः प्राप्तो-  
दक उज्जृतादिन इत्यादिबहुव्रीहिषु विश्वजनककृतिमान् उदकक-

तृकप्रातिकर्म ओदनोद्धरणावधिरित्याद्यर्थकेषु कृतादिपदानां  
लक्षणासम्भवात् । चित्रग्वादिपदे च विनिगमनाविरहेण चित्र-  
पदे गोपदे वा लक्षणासम्भवादुभयत्र लक्षणायां बोधावृत्तिप्रस-  
क्तेः । न च प्रत्ययार्थान्वयानुरोधेन चरमपदे लक्षणेति वाच्यम् ।  
अनेकपदानामन्यपदार्थप्रतिपादकत्वाभावेन बहुव्रीहित्वभङ्गापत्तेः ।  
न च तात्पर्यग्राहकतया अन्येषां तत्प्रतिपादकत्वम् । घटादिप-  
देष्वप्याद्यवर्णानां तात्पर्यग्राहकतयान्त्यवर्णे शक्त्यापत्तेः । किं  
च शिवो नाम गायको यस्येति शिवनामगायक इति बहुव्रीहौ  
शिवकर्तृकगानकर्माभूतनामवानिति बोधस्य शक्तिकल्पनं विना  
सुतरामनुपपत्तिः । अतः समासेषु विशिष्टशक्तिरङ्गीक्रियते । किं  
च तत्र शक्त्यनङ्गीकारे ऽर्थवत्त्वाभावेन प्रातिपदिकसंज्ञा न स्यात् ।  
न च चित्रगुमानयेत्यादिषु कर्मत्वाद्यर्थबोधकत्वं समस्यमानोत्तर-  
पदार्थगतस्वार्थबोधकत्वं वा समासोत्तरविभक्तीनामिति वाच्यम् ।  
अर्धपिप्पलीत्यादौ व्यभिचारात् । क्लृप्तव्युत्पत्तिभङ्गापत्तेश्च ।  
किं च समासस्य प्रातिपदिकतया तदेकदेशपुरुषादिपदार्थस्य  
पुरुषादेः प्रातिपदिकार्थत्वाभावेन तत्प्रकारकबोधो न स्यात् ।  
न स्याच्च समस्यमानपदार्थयोः परस्परान्वयः । विभक्तिजन्यो-  
पस्थित्यभावेन राजपदार्थप्रकारकबोधायोगात् । अभेदातिरिक्त-  
सम्बन्धेन नामार्थप्रकारकबोधे विभक्तिजन्योपस्थितेर्हेतुत्वात् ।  
किं च राजपदस्य सम्बन्धिनो सम्बन्धे वा लक्षणा । नाद्यः ।  
राज्ञः पुरुष इति वाक्यस्य समासभिन्नार्थकतया तेन विवरणवि-  
रोधात् । नान्त्यः, विरुद्धविभक्तिरहितप्रातिपदिकार्थयोरभेदान्व-  
यव्युत्पत्त्या राजसम्बन्धरूपः पुरुष इति बोधापत्तेः । अतः समा-  
सेषु शक्तिरङ्गीकार्येत्याहुः ॥

अत्र गौतमीयाः । समासेषु क्लृप्तराजपदादेरेव सम्बन्धिः

लक्षणया राजसम्बन्धभिन्नः पुरुष इति बोधसम्भवेन शक्तिकल्पनं युक्तम् । महाधिकारस्याप्यजहत्स्वार्थलक्षणव्यपेक्षारूपसामर्थ्ये सामासादिविधानेनोपपत्तेः । पदोद्देशेन विधीयमानः समासादिः समर्थः स्वार्थवाचकादनिष्ठ इति सूत्रार्थः । एतेन राजपदार्थे शोभनादिविशेषणान्वयापात्तिः, निष्कौशम्बिः गोरथ इत्यादौ क्रान्तयुक्तादिपदकल्पनापात्तिश्च परास्ता । राज्ञः पदार्थैकदेशतया तत्र विशेषणान्वयात् । लक्षणया क्रान्ताद्युपस्थितिसम्भवाच्च । लक्षणाशक्तिभ्यां बोधेच्छायां समासविग्रहनियमेन विभाषासूत्रोपपत्तेः । राजादिपदशक्त्यग्रहे राजपुरुषश्चित्रगुरित्यादौ बोधाभावेन तत्र शक्तिग्रहस्यावश्यकतया पङ्कजादिपदेष्ववयवशक्त्यग्रहेऽपि बोधोदयेन तच्छक्तिग्रहस्यानावश्यकतया पङ्कजादिपदवैलक्षण्यस्य स्पष्टत्वात् । किं च चित्रगुरिति समासस्य न स्वामित्वादौ शक्तिः सम्भवति, तत्तत्पदेन सेवकदेशादिप्रतीत्या नियमेन तदप्रतीतिः तत्रतत्र शक्तिकल्पनायां नानार्थतापात्तिः, पद्मत्वस्य तु नियतप्रतीत्या तत्र शक्तिरिति वैलक्षण्यम् । किं च प्राप्तोदक इत्यादावपि उदकपदे लक्षणा, प्राप्तादिपदस्य धातुप्रत्ययतदर्थज्ञानविलम्बेन तत्र लक्षणाया विलम्बितत्वात् । प्रत्ययार्थस्य सान्निहितपदार्थगतत्वानुरोधाच्च । अत एव चित्रगवादिपदेऽपि गोपदे लक्षणा । विरुद्धविभक्तिरहितप्रातिपदिकार्थयोरभेदान्वयव्युत्पत्त्यङ्गीकाराच्च चित्रराजादिपदार्थान्वयासिद्धिः । न चैकलक्षणायामनेकमन्यपदार्थइति व्याकरणविरोधः तेनानेकस्थान्यपदार्थे वर्तमानस्य समासानुशासनादिति वाच्यम् । सर्वपदस्यापि तात्पर्यग्राहकतया परंपरया अन्यपदार्थबोधकत्वात् । अतोऽन्यपदे लक्षणा । घटादिपदशक्तिस्तु विशिष्टस्य सङ्केतितत्त्वादिशिष्टे कल्प्यते । अस्तु वान्त्यवर्णे शक्तिः । अत्र

कलपराजादिपदादेव लक्षणया तादृशार्थबोधसम्भवे शक्तिक-  
ल्पनमन्यायम् । यत्तु समासे ऽर्थवत्त्वाभावात् प्रातिपदिकसंज्ञा  
न स्यादिति । तन्न । कृत्तद्धितसमासाश्चेति तद्विधानात् शश-  
शृङ्गमित्याद्यनर्थकेषु तद्विधानप्रयोजनकत्वात् । एतेन तत्र कर्म-  
त्वानन्वयदूषणमपास्तम् । समस्यमानपदलक्ष्यार्थगतस्वार्थबोध-  
कत्वव्युत्पत्त्यङ्गीकारात् । विशिष्टशक्तिस्वीकारे उक्तीत्या उक्त-  
स्मृतिविरोधः । विशिष्टस्यातिरिक्ततयानेकत्वासम्भवात् । अतो  
लक्षणैव युक्तेत्याहुः ॥

आचार्यादयस्तु बहुव्रीहौ शक्तिरेव, तस्य मतुवर्थसमाना-  
र्थकत्वात्, मतुपो गोमांश्चैत्र इत्यादावभेदान्वयाय सम्बन्धिवा-  
चित्वनिश्चयात् । अत एवेन्द्रपीताधिकरणे तत्पुरुषाद्बहुव्रीहौ  
लाघवमङ्गीकृतमित्याहुः ॥

अत्र मीमांसकैकदेशिनः ॥ “सर्वत्र यौगिकैः शब्दैर्द्रव्य-  
मेवाभिधीयत” इति वार्त्तिकात् सर्वेषां कृत्तद्धितसमासरूपयौ-  
गिकशब्दानां द्रव्ये शक्तिमाहुः ॥

परे तु अनिर्ज्ञातशक्तिकैकदेशयौगिकपदपरमिदं वार्त्तिकं तेन पा-  
चको गोमान्त्यादिकृत्तद्धितानां द्रव्यवाचित्वेपि बहुव्रीहेर्न तद्वा-  
चित्वं तत्रापि विशेष्ये द्रव्याविनाभूतगुणवाचकपदबहुव्रीहेरेकहाय-  
नी पिङ्गाक्षीत्यादेर्द्रव्यवाचित्वे द्रव्याक्षेपकत्वे वा चित्रगुरित्यादौ  
तदसम्भवेन द्रव्यलक्षणाया आवश्यकत्वात् । अतः क्व चिद्ब-  
हुव्रीहौ लक्षणा ॥ न चैवामिन्द्रपीताधिकरणाविरोधः । इन्द्रपीत-  
पदे तत्पुरुषेपि पूर्वपदलक्षणया पीतपदे हुताहुतेशेषलक्षणया  
लक्षणाद्वयापत्त्या लाक्षणिकबहुव्रीह्यपेक्षया तत्पुरुषस्य दुर्बलत्वा-  
त्सिद्धान्तसिद्धिः । अत एव निषादस्थपत्यधिकरणे लक्षणा-  
पत्त्या तत्पुरुषापेक्षया कर्मधारयस्य प्राबल्यमुक्तम् । अन्यथा

तत्र ज्ञानोपायाक्षेपलाघवेन बहुव्रीह्यापत्तेर्दुरुद्धरत्वात् । अतः  
क्व चिद्बहुव्रीहौ लक्षणेत्याहुः ॥

ये तु सर्वत्र बहुव्रीहौ शक्तिं मग्न्यन्ते तेषां भावं नाकलयामः ॥

अन्ये तु मतुपोपि सम्बन्धो वाच्यः । तस्य चैत्रे प्रकारतया  
ऽन्वयः । सम्बन्धिनि वा लक्षणा । तेन बहुव्रीहेर्न मतुवर्थकत्व-  
मित्याहुः ॥

अहं तु ब्रुवे । समासेषु न शक्तिर्न वा लक्षणा, किं तु समा-  
सोपस्थिताविग्रहवाक्यादेव बोधः । श्लोकादावन्वयवाक्यादिवत् ।  
अत एव रामेश्वर इत्यादौ ।

रामस्तत्पुरुषं प्राह बहुव्रीहिं महेश्वरः ।

अन्ये तु ऋषयः सर्वे कर्मधारयमूचिरे ॥

इत्यादौ तादृशविग्रहवाक्योपस्थित्यैव बोधः । एवं  
च विग्रहसंदेहे बोधसंदेहो ऽप्युपपद्यते । अतः समासवा-  
क्यस्य विग्रहवाक्योपस्थित्या बोधजनकत्वं युक्तम् । न च बहु-  
व्रीहौ विग्रहवाक्यात्पुरुषप्रकारको बोधः समासे तु पुरुषस्य विशे-  
ष्यत्वेन भानमिति कथं वैषम्यमिति वाच्यम् । चित्राणां गवां  
यः प्राप्तस्योदकस्य यः कुतस्य विश्वस्य य इति विग्रहवाक्य-  
स्यापि तादृशस्याङ्गीकारात् । न चैवं सर्वत्र षष्ठीबहुव्रीह्यापत्त्या  
क्वेषो बहुव्रीहिरिति सूत्रानुपपात्तिरिति वाच्यम् । तस्योक्ताव्य-  
यीभावादिसंज्ञसमासभिरुपरत्वात् । अत एव निषादस्थपति-  
मित्यादौ व्यधिकरणतत्पुरुषात् समानाधिकरणतत्पुरुषस्य ज्या-  
यस्त्वं सङ्गच्छते । सामानाधिकरण्यवैयधिकरण्ययोर्विग्रहकाक्या-  
धीनत्वादिति । विशेषणपदे सामानाधिकरण्यं च विशेष्य-  
समानलिङ्गरूपत्वानुरोधकृतसमानविभक्तिविशेषकत्वम् । तेन  
देवदत्तस्यापत्त्या इत्यत्र विशेषलिङ्गकत्वाभावादेवदत्तः पचतीत्या-



दौ समानविभक्तिकत्वाभावाच्चातिप्रसङ्गः । सामानाधिकरण्यं च भिन्नप्रवृत्तिनिमित्तकानामेकत्र प्रवृत्तिः । अत्र लिङ्गनियमानुशिष्टविभक्त्यन्तत्वं विवक्षणीयम् । तेन देवदत्तो मित्रमित्यादौ न व्यभिचार इति दिक् ॥ अथ राजपुरुष इति तत्पुरुषे पूर्वपदे लक्षणा । न च तत्र लुप्तषष्ठ्यैव सम्बन्धबोधोन्न शक्तिर्न वा लक्षणेति वाच्यम् । षष्ठीलोपमजानतोप्यर्थप्रत्ययात् । किं चैवं साधु-शब्दस्मारकत्वेनापभ्रंशोपयोगवद्विग्रहस्मारकत्वमात्रेण समासोपयोगः स्यात् । न च सम्बन्धस्य संसर्गतया भानोपपत्तेर्न लक्षणेति वाच्यम् । विग्रहसमासयोर्भिन्नार्थत्वापत्तेः । विग्रहवाक्ये सम्बन्धस्य प्रकारतया समासे संसर्गत्वायोगात् । अतो लक्षणावश्यकी ॥

अत्र पक्षधरः । राजपदेन राजसम्बन्धी लक्ष्यते । राजसम्बन्धी पुरुष इत्यनुभवात् । विरुद्धार्थकविभक्त्यवरुद्धयोः प्रातिपदिकार्थयोर्भेदान्वयस्य व्युत्पत्तिसिद्धत्वात् । एवं घटो नेत्यत्रापि घटपदेन घटप्रतियोगिकलक्षणया घटप्रतियोगिकाभावयोरभेदान्वयानुभवः । अतो राजपदेन सम्बन्धी लक्ष्यत इत्याह ।

अन्ये तु राजपदेन सम्बन्ध एव लक्ष्यते, लाघवात् । न चात्राभेदस्य नियमतः प्रतीतिः । नीलोत्पलमित्यादिसमानाधिकरणतत्पुरुषे ऽपि नीलस्यैव समवायेन प्रकारत्वाद्भेदान्वयः । नीलमुत्पलमिति वाक्ये तु समानविभक्त्यवरुद्धत्वस्य विरुद्धविभक्त्यनवरुद्धत्वापेक्षया लघुतया तन्त्रत्वादस्त्वभेदान्वयः । एवं च भिन्नप्रवृत्तिनिमित्तकत्वे सति एकधर्म्युपस्थापकत्वरूपं सामानाधिकरण्यं नीलघटयोरभेद इत्यादिव्यवहारश्च युज्यते । नीलरूपघटत्वयोरश्रयाभेद इति

वाक्यार्थः । तेन समासे समानविभक्तिकत्वाभावादभेदप्रत्यया-  
योगेन सम्बन्धमात्रं लक्ष्यते । अर्धपिप्पलीत्यत्रापि पिप्पलीपदेन  
सम्बन्ध एव लक्ष्यतइत्याहुः ॥

परे तु नीलोत्पलमिति कर्मधारये नीलपदस्य नील-  
वाति लक्षणा । अभेदश्चोत्पले प्रकारतया भासते व्यास-  
समासयोः समानप्रकारकभानजनकत्वनियमात् । यदि च  
व्यासेपि कर्मत्वार्थकद्वितीयाया अभिन्ने लक्षणा तस्य चोत्पले  
ऽभेदेनान्वयस्तदा समासे ऽप्यभिन्ने लक्षणेति समानार्थकत्वो-  
पपत्तिरित्याहुः ॥

अन्ये तु विशेषणविभक्तेः साधुत्वार्थत्वादभेदस्य व्या-  
से समासेपि संसर्गतयैव भानम् । अन्यथा ऽभिन्नलक्षणा-  
यां नीलाभिन्नाभिन्नमुत्पलमिति बोधः स्यात् । अभेदलक्षणा-  
यामपि लक्षणैव दोषः । अतः कर्मधारये न लक्षणा । अत एव  
निषादस्थपातिशब्दे तत्पुरुषबहुव्रीह्यपेक्षया लक्षणाभावलाघवेन  
कर्मधारयोद्गीकृतः । अङ्गीकृतं च फलमुखमध्ययनप्रयुक्तं गौरव-  
मित्याहुः ॥

चार्थे द्वन्द्व इति विहिते द्वन्द्वे पदद्वये लक्षणा । तथा-  
हि । समुच्चयान्वाचयेतरेतरयोगसमाहाराश्चत्वारश्चार्थाः । तु-  
ल्यवदुभयोः क्रियाप्रयोजकत्वे समुच्चयः । अन्यतरस्याप्रयोजक-  
त्वेन्वाचयः । चकारसमाभिव्याहार एवैतद्वोधक इति न तयोः  
समासः । चार्थे द्वन्द्व इति सूत्रेण चकारमात्रबोधितेर्धे द्वन्द्ववि-  
धानादनयोश्चकारं विना अपिशब्देनपि बोधाच्च । इतरेतरयो-  
गसमाहारयोस्तु चकारमात्रार्थत्वात्तत्रैव समासः । यथा धवस्व-  
दिरौ छिन्धि कुशपलाशमानयेति । अत्रेतरेतरयोमद्वन्द्वस्थपदो-  
पस्थितयोर्धवस्वादिरयोश्छिन्नादाक्रयान्वयेन द्वित्वान्वयेन च कुत्रा-

पि न शक्तिर्लक्षणा वा, घटौ घटा इत्यादिस्वरूपैकशेषेपि न लक्षणा, घटपदाच्च शक्त्यैव युगपन्नानाघटोपस्थितौ द्वित्वबहुत्वान्वयसम्भवात्, पितरावित्यादिविरूपैकशेषेषु पितृपदेन जनकदांपत्ये लक्षिते द्वित्वान्वये लक्षणैव, पाणिपादमित्यादौ समाहारद्वन्द्वेऽप्येकत्वान्वयानुरोधेन तावत्पदार्थवृत्तिरेकबुद्धिविषयरूपः समाहारो लक्षणयोपस्थाप्यते इति सिद्धान्तः । अत्र के चित् । इतरेतरयोगे विभक्त्युपस्थिते द्वित्वादिसंख्यायां धवे खदिरे चान्वयः । तत्र च न धवत्वाद्यन्वयितावच्छेदकं द्वित्वपर्याप्त्यधिकरणत्वानवच्छेदकत्वाद्, विभक्तेः प्रकृत्यर्थावच्छेदकव्याप्यसंख्याभिधायकत्वानियमात् । अतो धवपदं साहित्याश्रयतया धवखदिरौ लक्षणयोपस्थापयतीति साहित्यावच्छिन्ने द्वित्वान्वयः । नचैवं खदिरपदवैयर्थ्यम् । साहित्याश्रयविशेषलाभतात्पर्यकत्वात् । वृत्तिद्वयविरोधापत्त्या धवेपि लक्षणैव, अत इतरेतरयोगद्वन्द्वे लक्षणा आवश्यकी । एवं च मित्रावरुणपदे मित्रयोर्वरुणयोरिति विग्रहोपदर्शकं वाक्यमुपपद्यते । अन्यथा द्विवचनानुपपत्तेः । एवं समाहारद्वन्द्वेऽप्येकत्वान्वयार्थं साहित्ये लक्षणावश्यकी । परं त्वितरेतरयोगद्वन्द्वे साहित्याश्रये लक्षणा, एवं च विभक्तेः प्रकृत्यर्थागतस्वार्थबोधकत्वव्युत्पत्तिरपरित्यक्ता भवति । एवं सरूपैकशेषस्थलेपि साहित्योपस्थित्या द्वित्वान्वयर्थे लक्षणेत्याहुः ॥

तन्न, प्रत्यक्षेणैव पदद्वयेनोपस्थिते ऽर्थद्वये द्वित्वान्वयसम्भवात् । योग्यतावच्छेदकप्रकारकज्ञानस्य शब्दबोधहेतुत्वे मानाभावात् विभक्तेः पदार्थतावच्छेदकधर्मसमानाधिकरणसंख्याभिधायकत्वाच्च । अत एव घटेन जलमाहरतीत्य सच्छिद्रेतरत्वेन न घटोपस्थितिः किं तु घटत्वेनैव, घटश्च पटश्च स्त इति द्वित्वान्वयश्च । एतेन सुप्तिङेरेकसंख्याभिधायकत्वलक्षणसामानाधिकरण्यानिय-

मादेकत्वेनोपस्थिते द्वित्वान्वयासम्भवाच्चैत्रो मैत्रश्च यच्छत इत्यादौ चकारोपात्तसाहित्यान्वयिनि द्वित्वान्वयेन क्रियायां वा द्वित्वान्वयेन बोधः । अन्यथा एकत्वेनोपस्थिते द्वित्वान्वये एको द्वाविति प्रतीत्यापत्तिरिति परास्तम् । वस्तुतो यत्र सुबुपस्थाप्यसंख्या तिङुपस्थाप्यसंख्याविरोधिनी तत्र सामानाधिकरण्यानुपपत्तिः । सुबुद्वयोपस्थाप्यैकत्वद्वयस्य तिङुपस्थाप्यद्वित्वेन विरोधाभावाद् घटश्च पटश्च स्त इति प्रयोगो युक्तो न त्वेको द्वाविति तत्रैकत्वस्य विरोधित्वादिति न च समाहारलक्षणायां पाण्यादीनां क्रियान्वयो न स्यादिति वाच्यम् । परंपरासम्बन्धेन पाण्यादौ क्रियान्वयाङ्गीकारात् । के चित्तु एवं नञ्त्तत्पुरुषे ऽप्यघटः पट इत्यादौ घटप्रतियोगिकान्योन्याभावे नञो लक्षणा, तत्राप्यन्वयितावच्छेदकावच्छिन्नप्रतियोगिताकत्वस्य व्युत्पत्तिलभ्यत्वाद-न्योन्याभावमात्रे लक्षणा । एवं च घटप्रतियोगिकान्योन्याभाव-वान् पट इति बोधः । एवं न घट इति वाक्ये ऽपि लक्षणैव । नञः संसर्गाभावे शक्तत्वादिति दिक् ॥

इति श्रीगागाभट्टकृते भाट्टचिन्तामणौ

समासवादः ॥

अथ नञर्थो विचार्यते । घटो नास्तीत्यादौ घटपदस्य घट-प्रतियोगिकाभावे लक्षणा, नञ्त्तत्पसर्गवल्लक्षणातात्पर्यग्राहक इति नास्त्येव नञर्थ इति के चित् ॥

तत्सादृश्यमभावश्च तदन्यत्वं तदल्पता ।

अप्राप्तस्य विरोधश्च नञर्थाः षट् प्रकीर्तिताः ॥

इत्युक्तेः षट्सु शक्तिरित्यन्ये । संसर्गाभाव एव नञर्थो न भेदः । घटो न पट इत्यादौ नञर्थभेदस्याभेदातिरिक्तसम्बन्धेन

पटे ऽन्वयासम्भवात्तद्वेदवति लक्षणाया आवश्यकत्वात् । अतः  
संसर्गाभाव एव नञर्थ इत्यन्ये ॥

संसर्गाभावो ऽन्योन्याभावश्च नञर्थः । तदात्म्यसंसर्गाव-  
च्छिन्नप्रतियोगिताकाभावत्वं तादात्म्यारोपजन्यप्रतीतिविषया-  
भावत्वं प्रतियोग्यवच्छेदकदेशकालावच्छेदेन प्रतियोगिसमानो-  
धिकरणाभावत्वं वा ऽन्योन्याभावत्वम् । तदन्याभावत्वं  
संसर्गाभावत्वम् । आरोपश्च प्रत्यक्ष इव शाब्दोपि ग्राह्यः ।  
तेनातीन्द्रियप्रतियोगिकाभावे नाव्याप्तिः । अभावबुद्धौ प्रति-  
योग्यारोप एव नियामको न तु तदारोपसम्बन्धो नियामकः ।  
तत्संसर्गे गौरवाद्, घटो भविष्यति नष्ट इत्यादौ प्रतीतिविषय-  
योः प्रगभावध्वंसयोर्नञर्थत्वायोगात्कपाले घटो नेत्यादौ अ-  
त्यन्ताभावस्यैव प्रतीतिः । अत्यन्ताभावान्योन्याभावावेव  
नञर्थो न संसर्गाभावत्वेन तस्य शक्तिरिति पितृचरणाः । एतेन  
पीतघटवति नीलघटो नास्तीति प्रयोगप्रत्ययौ न वा घटवति  
नीलो घटो नास्तीति प्रयोगः । तत्र च नञर्थान्वयितावच्छेदकस्य  
प्रतियोगितावच्छेदकत्वनियमः । घटो नास्तीत्यत्र घटत्वस्योभ-  
यरूपत्वात् । कम्बुग्रीवादिमान्नास्तीत्यत्र कम्बुग्रीवादिमत्त्वमेव  
तथा । न च तस्यान्वयितावच्छेदकत्वेपि गौरवान्न प्रतियोगि-  
तावच्छेदकत्वमिति वाच्यम् । उपस्थितस्यैव प्रतियोगिताव-  
च्छेदकत्वे लाघवात् । अननुप्रविष्टत्वेन गौरवाभावात् । अन्व-  
यितावच्छेदकतां च पर्याप्तिसम्बन्धेन बोध्या तेन घटवति घट-  
पटौ न स्त इति प्रत्ययप्रयोगौ घटत्वपटत्वयोरन्वयिताव-  
च्छेदकत्वेपि तत्पर्याप्त्यनाधिकरणत्वात् । द्वित्वस्यैव तादृशत्वेन  
प्रतियोगितावच्छेदकत्वात् इति केचित् ॥  
अन्ये तु कम्बुग्रीवादिमान्नास्तीत्यत्रान्वयितावच्छेदकं न प्रतियो-

गितावच्छेदकं गौरवात् । घटपटौ न स्त इत्यत्रान्वयितानव-  
च्छेदकमपि प्रतियोगितावच्छेदकं प्रतीतिबलादित्याहुः ॥

अत्र चाभावाधिकरणभूतलादिप्रकारकाभावविशेष्यकबो-  
धे ऽधिकरणप्रकारकप्रतियोगिविशेष्यकबोधसामग्रीहेतुः । सा  
च सप्तम्यन्तभूतलादिपदसमाभिव्याहारः । एवमभावप्रका-  
रकाधिकरणविशेष्यकबोधे ऽपि तेन भूतलं घटे भूतले न  
घटः चैत्रः पचति न पचति चैत्र इत्यादिप्रयोगप्रत्य-  
याः । अन्यथा भूतलं न घटः चैत्रो न पाककृतिरित्यत्राधिकर-  
णवाचिसप्तम्यन्तपदाभावेऽप्यत्यन्ताभावबोधः स्यात् । अत एव  
पृथिव्यां गन्धो न जलइत्यादौ गन्धाविशेष्यक एव बोधः ॥

अन्ये तु नञो ऽभावमात्रे शक्तिः । शक्यतावच्छेदकं च लाघ-  
वादभावत्वम् । अतो नान्योन्याभावे लक्षणा । न चैवमपि घटप-  
दानीलघटत्वप्रकारकप्रतीतौ घटपदलक्षणे वान्योन्याभावप्रकार-  
कप्रतीत्यर्थं नञो लक्षणावश्यकी । अन्यथा न घट इत्यत्राभावाप्र-  
कारकप्रतीतौ घटः पटो नेति प्रतीत्यनन्तरं घटः पटो न वेति  
संशयः स्यात्, भिन्नप्रकारकत्वेनाभावनिश्चयस्याप्रतिबन्धकत्वा-  
त् । एवं वाक्ये प्रतिषेधस्थले ऽपि संसर्गाभावप्रतीत्यर्थं लक्षणाव-  
श्यकीति वाच्यम् । प्रतियोग्यधिकरणवाचकपदयोः समानविभ-  
क्तिकत्वस्यान्योन्याभावबोधहेतुत्वस्य तयोः प्रथमादिविभक्तिक-  
त्वस्यात्यन्ताभावबोधे हेतुत्वस्य च कल्पनया लक्षणाया अभावात् ।  
यद्वा नञ्समाभिव्याहारे यत्पदार्थयोरप्राधाराधेयभावसंसर्गेणान्वयः ।  
तत्रात्यन्ताभावप्रत्ययः । यत्राभेदसंसर्गेणान्वयस्तत्रान्योन्याभाव-  
भानमिति व्युत्पत्तिः । तेन न पचति चैत्र इत्यत्रात्यन्ताभावबो-  
धः सुबचः । किं चात्रात्यन्ताभावबोधो न नियतः । कदा चिद-  
स्मादेव वाक्यात्पाकानुकूलकृतिमाद्भिन्नश्चैत्र इत्यन्योन्याभाव-

स्यापि बोधात्, अतस्तादृशतात्पर्यज्ञानात्तादृशो बोध इति न लक्षणावश्यकीति । न चैवं प्रतिषेधपर्युदासयोस्तुल्यत्वापत्तिः । इष्टापत्तेः । नानुयाजेषु न होतारं वृणीतइत्यत्र वाक्यभेदकरोत्यनुषङ्गविकल्पपरिहाराणां पर्युदासबीजत्वात् । न तौ पशावित्यत्र पशुप्रकरणाभावस्य निषेधबीजत्वात् । एवं च समासे वाक्ये वा कापि न लक्षणेति के चित् ॥

दीधितिकारास्तु संसर्गाभावत्वमन्योन्याभावत्वं च नञः शक्यतावच्छेदकमिति नञो नानार्थत्वं, तथाप्यघट इति समासे ऽन्योन्याभाववदुपस्थित्यर्थं नञो लक्षणा । अत एव प्रतिषेधापेक्षया पर्युदासो दुर्बलत्वेन गीयते । नानुयाजेष्वित्यत्र प्रतिषेधेपि न विकल्पापत्तिः । अन्वयितावच्छेदकावच्छिन्नप्रतियोगिताकत्वस्यापि विशेषविधिनिषेधयोर्विशेषनिषेधाभ्यनुज्ञाफलकत्वनियमस्य व्युपत्तिसिद्धतया विधिप्रतिषेधयोरुद्देश्यतावच्छेदकैक्ये विधेय-प्रतिषेध्यतावच्छेदकैक्ये च विकल्पस्य युक्तत्वात् । यथातिरात्रे षोडशिनं गृह्णाति नातिरात्रे षोडशिनं गृह्णातीत्यादौ न तौ पशौ करोतीत्यत्र च । तत्राप्यतिदेशशास्त्रस्य पशूद्देश्योनाज्यभागजन्योपकारविशेषविधिपरत्वेन विधिनिषेधयोरेकविषयत्वात् । नानुयाजेष्वित्यत्र तदभावेन वैषम्यात् । अतो ऽत्र पूर्वोक्तयुक्त्यैव पर्युदाससिद्धिरित्याहुः ॥

के चित्तु निषेधस्य प्रसक्तिपूर्वकतया इष्टसाधनत्वेन प्रमितस्य निषेधविषयत्वनियमः । एवं च विध्यर्थव्यतिरेकबोधकनिषेधेनानिष्टसाधनत्वं निष्फलत्वं वा निषेधस्य बोध्यतइत्युभयोः प्रामाण्यायोगात् ब्रीहिशाल्यवशास्त्रयोरिवांशतः पाक्षिकप्रामाण्याङ्गीकारेण विकल्पापत्त्या सामान्यविधेर्विशेषविधिसमभिव्याहारेण तदितरपरत्वरूपपर्युदासाङ्गीकार-

इत्याहुः ॥

अत्रेदमाभाति । सर्वत्र नवर्थस्यान्वयितावच्छेदकावच्छिन्नप्रतियोगिताकत्वव्युत्पत्तिः । अन्यथा नीलघटो न घट इत्यन्योन्याभावव्यवहारस्य चापत्तिः । न च प्रदार्थकदेशस्य घटत्वस्य कथमभावान्वयः । अभावस्यैव घटेन सममन्वये घटत्वावच्छिन्नप्रतियोगितायाः संसर्गत्वात् । सा च विलक्षणप्रतियोगिताविशेष इति केचित् । यत्रानुयोगिवाचकपदे सप्तमी तत्रात्यन्ताभावबोधः, यत्र प्रथमा तत्रान्योन्याभावबोध इति व्युत्पत्तिमाहुः ॥

परे तु तादृशव्युत्पत्तेर्न पचति चैत्र इत्यादावत्यन्ताभावप्रत्ययेव्यभिचारादेवं वाच्यं, नवसमभिव्याहाराभावे यत्प्रदार्थयोराधाराधेयभावसंसर्गेणान्वयस्तत्रात्यन्ताभावप्रत्ययः । यत्राभेदसंसर्गेणान्वयस्तत्रान्योन्याभावभानामिति । एवं च चैत्रः पचतीत्यादावाख्यातार्थयत्नस्य समवायेन चैत्रे भानम् । न पचतीत्यत्र यत्नाभावः । तत्सम्बन्धावच्छिन्न एवाधाराधेयभावनियामकस्वरूपसम्बन्धेन चैत्रे भासतइति । एवं चैत्रस्य भानमित्यत्रापि षष्ठ्यर्थस्वामित्वस्य धने निरूपकत्वसम्बन्धावच्छिन्नप्रतियोगिताकाभावो विशेषणतया भासते । यदि तु स्वत्वं षष्ठ्यर्थस्तदा चैत्रनिरूपितस्वत्त्वाभाव आश्रयतासम्बन्धेन भासतइति । एवं नवसमभिव्याहाराभावे यादृशप्रतियोग्यनुयोगिवाचकपदयोर्विरुद्धाविभक्त्यर्थानिवरुद्धयोरभेदान्वयव्युत्पत्तिः । तत्समाभिव्याहृतन्याऽन्योन्याभावबोधः । अत एव समानविभक्तिकप्रतियोग्यनुयोगिवाचकसमाभिव्याहृतनञ्पदजन्यबुद्धिविषयत्वमन्योन्याभावलक्षणा मित्याहुः ॥

अन्ये तु भूखले न घटः, घटो न पट इत्यत्र भूत-



लाधिकरणको घटप्रतियोगिको ऽभावः पटप्रातेयोगिकभेदवान्  
घट इति बोधः । यत्र तु घटो नास्ति घटपटौ न स्त इति  
क्रियासमभिव्याहारस्तत्र लक्ष्यवर्तमानत्वेन नञर्थान्वयः,  
तत्रैव च भूतलाधेयत्वान्वयः, एकत्वान्वयस्तु प्रथमान्त-  
घटपदार्थे, तथा च भूतलवृत्तिवर्तमानत्वाभावाश्रय एकत्वाश्रयो  
घटः, भूतलवृत्तिवर्तमानत्वाभाववन्तौ द्वित्वावच्छिन्नौ घटपटावि-  
ति बोधः । एवं जातौ सत्ता नास्तीत्यत्र सत्ताभावो जाता-  
विति बोधो जात्याधेय इति वा बोध इत्याहुः ॥

अत्र च सर्वत्र प्रातिपदिकार्थे नञर्थे घटपटादीनामभेदाति-  
रिक्तेन प्रतियोगित्वसम्बन्धेनान्वयः । निपातेषु भिन्नव्युत्पात्ति-  
स्वीकारादिति के चित् । घटपदस्य घटप्रतियोगिके लक्षणाङ्गी-  
कारे न कोपि दोष इति दिक् ॥

इति श्रीगामाभट्टकृते भाट्टचिन्तामणौ

नञर्थवादः ।

उपसर्गरूपा निपातरूपाश्चोपसर्गदाः ।

प्र, परा, अप, सम्, अनु, अव, निम्, निर्, दुस्, दुर्, वि,  
आङ्, नि, अधि, अपि, अति, सु, उद्, अभि, प्राति, परि, उप,

इत्युपसर्गा द्वाविंशतिः । एतद्भिन्ना नञादयो निपाताः ।  
प्रादीनां च धातुसमभिव्याहारएवोपसर्गत्वं निपातत्वं च । त-  
त्रापि कश्चिद्दात्वर्थमतिक्रम्य वर्तते । कश्चित्तमेव विशिनष्टि ।  
यथा प्रस्थानं पसजयः प्रवेशो विजय इति । अत्र गमनजयाभा-  
वात्तुपसर्गार्थो, प्रविशतीत्यादौ तन्निष्ठः प्रकर्षः विजयतइत्यादौ ज-  
यत्यर्थे विशेषः । चादिनिपातानां केषां चिकेवलप्रयोज्यत्वेपि  
सहप्रयुज्यमानपदार्थान्वयित्वं तदर्थानाम् । यथा

तटस्थः स्वानर्थान्वययति च मौनं च भजते

विकारः कोप्यन्तर्जडयति च तापञ्च कुरुते

इत्यादौ लोके मैत्रावरुणः प्रेषयति चान्वाहेत्यादौ वेदे समुच्चयः । चार्थो भावनान्वयी, घटं च पटं चानयेत्यादौ लोके यदग्नये चेत्यादिवेदे चोपपदार्थान्वयित्वं, तेनाग्निनिरूपितसमुच्चयस्य प्रजापतौ विशेषणत्वेन समुच्चयस्य भावनान्वयाभावेन न विधिः, किं तु समुच्चयविशिष्टप्रजापतिविधिः । न चैवं गौश्चाश्व इत्यत्र दक्षिणोद्देशेन समुच्चयविधिर्न स्यात् । इष्टापत्तेः । विशिष्टदक्षिणाविध्यङ्गीकारात् । तस्याश्च ऋत्विग्भ्यो ददातीति विनियोगश्चमसाध्वगुर्व्यावृत्त्यर्थः । एतच्च दशमे स्फुटम् ॥

तत्रोपसर्गा द्योतका न वाचकाः । प्रजयतीत्यादौ प्रकृष्टजयादौ जिघात्वादेर्लक्षणयैवोपपत्तेः, तत्र शक्तिकल्पने गौरवात् । प्रतितिष्ठतइत्यत्र गमने प्रशब्दार्थे विभक्त्यर्थानन्वयप्रसङ्गात् । प्रत्ययानां प्रकृत्यर्थान्वितस्वार्थबोधकत्वात् । न चैवं न ओप्यभावे शक्तिर्न स्यादिति वाच्यम् । भूतलं न घट इत्यत्र घटपदलक्षितभेदस्य नामार्थयोर्भेदान्वयाव्युत्पत्त्या भूतले ऽनन्वयापत्तेः । भेदस्य नवर्थत्वे तु निपातार्थातिरिक्ते तन्नियमान्न भेदान्वयानुपपत्तिः । न च घटपदस्य घटभिन्ने लक्षणया भूतलेनान्वयोस्त्विति वाच्यम् । भेदप्रकारकबोधस्यानुभाविकत्वादिति केचित् ॥

अन्ये तु धातौ शक्तिलक्षणयोरुपसर्गसमभिव्याहारतदभावहेतुकत्वस्य उपसर्गाणां द्योतकत्वशक्तेश्च कल्पनायां गौरवाद्वाचकतैव युक्ता । एवं चैवकारादावन्ययोगव्यवच्छेदायोगव्यवच्छेदयोरिविकारादीनां सादृश्यादीनां शक्तिप्रदर्शनमुपपन्नम् । अत एवात्र श्चेवावपन्त्यत एवोद्वपन्तीति वैदिकप्रयोगस्य, तत्रै-

वायाति इत एवाभिवर्त्तत इति लौकिकप्रयोगस्य, चोपपत्तिः ।  
अतो वाचकत्वमित्याहुः ॥

त्वतलादिभावप्रत्ययानां घटत्वं पटत्वमित्यादौ घटत्वत्वेन  
घटत्वादिकमर्थः । घटत्वत्वं च घटेतरासमवेतत्वे सति घटनिष्ठा-  
न्योन्याभावप्रतियोगितानवच्छेदकत्वे सति समवेतत्वम् । अ-  
त्रेतरसमवेताभावनिष्ठान्योन्याभावप्रतियोगितावच्छेदकत्वाभा-  
वसमवेतत्वे षट् शक्तयः । संसर्गः समभिव्याहारलभ्यः । सत्त्व-  
मित्यादावेकदेशे लक्षणा । तत्र सदितरासमवेतत्वस्याप्रासिद्धेः ।  
एवं प्रमेयत्वमित्यत्रापि । एवमन्यत्राप्युक्तम् ॥

के चित्तु भावप्रत्ययस्य धर्मत्वेन धर्मे शक्तिः । धर्मत्वमा-  
धेयत्वं शक्यतावच्छेदकं, शक्ततावच्छेदकं तु त्वतलत्वादिकं न  
भावप्रत्ययत्वम् । घटत्वमित्यादौ घटधर्म इति बोधः । पटे घटत्वं  
नास्तीत्यत्र तु नवर्थस्य घटमात्रवृत्तित्वाविशिष्टभावप्रत्ययार्थे धर्मे  
ऽन्वयः । भावप्रत्ययसमभिव्याहृतनवः प्रकृत्यर्थमात्रवृत्तित्वाविशि-  
ष्टप्रतियोगिताकाभावबोधकत्वव्युत्पत्तेः । एवं समासाद्युत्तरभा-  
वप्रत्ययेपि नीलोत्पलत्वमित्यत्र नीलोत्पलधर्म इति बोधः । समा-  
सोत्तरभावप्रत्ययस्य प्रकृत्यर्थवृत्तित्वाविशिष्टधर्मबोधकत्वव्युत्पत्त्या  
न रक्तोत्पले नीलोत्पलत्वमिति बोध इत्याहुः ॥

अन्ये तु कृत्तद्धितसमासोत्तरभावप्रत्ययस्य पदार्थतावच्छे-  
दकद्वयसामानाधिकरण्ये शक्तिः, लोके पाचकत्वमौपगवत्वं नी-  
लोत्पलत्वमित्यादौ वेदे च वैश्वदेवीत्वं निषादस्थपतित्वमित्यादौ  
पाककृतिपुरुषत्वयोरुपगुसम्बन्धत्वापत्यत्वयोर्नीलत्वोत्पलत्वयो-  
र्विश्वदेवदेवताकत्वामिक्षात्वयोर्निषादत्वस्थपतित्वयोः सामाना-  
धिकरण्यस्य विशेषणतया भानादिति ॥

अन्ये तु सामानाधिकरण्यस्योत्तरपदार्थतावच्छेदकविशेष-

णतया भानम् । सामानाधिकरण्यमात्रे शक्तिः । प्रत्ययानां प्रकृत्यर्थान्वितस्वार्थबोधकत्वनियमात् । प्रत्ययार्थप्राधान्यनियमस्य भावप्रत्ययार्थातिरिक्तसमासाद्यतिरिक्तपरत्वात्तेन नीलत्वसमानाधिकरणमुत्पलत्वमिति बोध इत्याहुः ॥

परे तु नीलादिपदस्य तत्समवायिनि लक्षणा । अभेदः संसर्गः । नीलत्वसमवाय्याभिन्नसमवेतोत्पलत्वमिति बोध इत्याहुः ॥ वैश्वदेवीत्यादितद्धितस्य देवतात्वविशिष्टे सर्वनामार्थे शक्तिः, सर्वनामार्थश्च बुद्धिस्थप्रकारविशेषावच्छिन्नं पयस्त्वादि, एवं च प्रातिपदिकार्थवैश्वदेवानां देवतात्वे देवतात्वस्य च निरूपकत्वेन सर्वनामार्थद्रव्यविशेषणत्वेनान्वयः । ससंबन्धिकत्वादेकदेशान्वयेऽपि न दोषः । आमिक्षापदे तु प्रकारविशेषोपस्थापने तद्धितस्य तात्पर्यग्राहकत्वमिति प्राञ्चः ॥

केचित्तु तद्धितस्य सर्वनामार्थे शक्तिर्देवतात्वे तु निरूढलक्षणा, कृत्प्रत्ययानामाश्रयवाचिनां कृताविव विश्वदेवप्रातिपदिकार्थस्य लाक्षितदेवतात्वेऽन्वयो व्युत्पत्तिवैचित्र्यादित्याहुः ॥

अन्ये तु तद्धितार्थो द्रव्यविशेष एव, देवतात्वंतु प्रातिपदिकार्थतद्धितार्थयोः संसर्ग इत्याहुः ॥

परे तु देवतात्वमेव तद्धितार्थः, सर्वनामार्थस्य व्यक्तिन्यायेन बाध इत्याहुः ॥

अपरे तु तद्धितेनानिर्धारितविशेषद्रव्यसामान्यप्रतीतेर्न द्रव्यविशेषवाचित्वं, किं त्वामिक्षापदादेव विशेषनिर्णय इत्याहुः ॥

देवतात्वबोधकानि च देवताशब्दस्तद्धितश्चतुर्थी द्वितीया मन्त्रवर्णश्चेति, देवतास्तर्पयति प्रजापतिर्ब्रह्मा देवता इत्यादौ रात्रिर्देवतामेके नक्षत्रदेवतामेके इत्यादौ च द्रव्यत्यागोद्देश्यत्वरूपदेवतात्वस्य देवतापदवाच्यस्यान्वयः । धात्वर्थ-

त्यागांशेनुवादः । एवमाग्रेय इत्यादितद्विषयस्य देवतात्वविशिष्टद्रव्यविशेषवाचित्वम् । न च द्रव्यविशेषवाचित्वमसिद्धमिति वाच्यम् । बुद्धिस्थप्रकारावाच्छिन्नबोधकसर्वनामार्थे सास्यदेवतेति तद्विषयविधेः । एवं च तद्विषयस्य देवतात्वविशिष्टे बुद्धिस्थप्रकारे ऽष्टाकपालत्वादौ तद्व्यक्तित्वादौ वा शक्तिस्तदवाच्छिन्नस्य तु व्यक्तिन्यायेन लाभः । बुद्धिस्थत्वेन भानाभावाच्च न बुद्धिस्थत्वे शक्तिः । तेषां प्रकाराणां नानात्वेपि बुद्धिस्थत्वस्योपलक्षणत्वेन शक्तिग्रहसम्भवः, शक्तिग्रहोपलक्षणस्य न शक्यतावच्छेदकत्वमिति दिक् ॥

तदादिपदानां बुद्धिस्थित्वेन बुद्धिस्थे शक्तिः । न च बुद्धिस्थमानयेति बोधापात्तिः, पदार्थस्मरणशब्दबोधयोः समानप्रकारकत्वादिति वाच्यम् । पदान्तरे तादृशानियमे ऽपि तदादिपदेषु घटत्वादिरूपेणैव पदार्थोपस्थितेः शब्दबोधस्य च कल्पनं फलानुरोधादिति केचित् ॥

अन्ये तु तदादेर्घटत्वादिनैव शक्तिरिति नानार्थतैवेत्याहुः ॥

त्वंपदस्य तत्कालीनसम्बोध्यत्वविशिष्टचैत्रादावस्मत्पदस्य तत्कालीनस्वतन्त्रोच्चारयितृत्वविशिष्टचैत्रादावैव शक्तिः । स्वातन्त्र्यचान्यबोधतात्पर्येणानुच्चारयितृत्वं, तेनान्यतात्पर्येणोच्चारिते वाच्यस्त्वया मट्टचनात्स राजेत्यादौ लक्षणया सीताप्रतीतिर्न कविप्रतीतिरुच्चारयितृप्रतीतिर्वा । अत्रापि संबोध्यत्वादिकं न भासते भासते चेति । वयं याम इत्यत्र स चाहं च त्वं च वयमित्येकशेषादन्यतात्पर्येणैव सर्वेष्वारोपितस्वातन्त्र्यप्रतीतिः ।

एवमिदमवाच्छिन्न ऽदः पदस्य शक्तिः ॥

यत्किञ्चिच्छब्दस्य पर्याप्तिसम्बन्धेन बुद्धिविषयत्वाविशिष्टघटत्वाद्यवाच्छिन्ने शक्तिः । यत्किञ्चित्प्राचीनमग्रीषोमीयाद् यत्कि-

श्रित्सोमल्लिसमित्यादौ तथैव बोधात् । अत एव शक्यताच्छेद-  
कतावच्छेदकस्य विषयत्वस्यैक्यान्न वाक्यभेदः, यत्किञ्चिदा-  
नयेत्यादौ तु पर्याप्तिसम्बन्धेनोपेतबुद्धिविषयत्वाविशिष्टे लक्षणा ॥

केवलकिञ्चित्पदस्याज्ञातप्रकारावच्छिन्ने शक्तिः ॥

एवं सर्वपदस्य पर्याप्तिसम्बन्धेन बुद्ध्यवच्छिन्ने शक्तिः ।  
सर्वेषु घटेषु द्रव्यत्वमित्यत्र घटपर्याप्तिभानं, सर्वेषु घटेषु रूपमि-  
त्यत्र व्यापकत्वे लक्षणा । कस्यापि रूपस्य सर्वघटव्याप्तित्वाभावा-  
त् । सर्वेषु सत्त्वं प्रमेयत्वमित्यादौ भेदप्रतियोगितानवच्छेदकत्वे  
लक्षणा । एवं सर्वेभ्यो दर्शपूर्णमासौ सर्वे ब्रह्मणे परिहरतीत्या-  
दावपीति दिक् ॥

क्त्वाप्रत्ययस्य समानकर्तृकत्वे पूर्वकालत्वे च शक्तिरिति वै-  
याकरणाः ॥

नैयायिकास्तु भुक्त्वा वृजतीत्यादौ भोजनोत्तरकालीनं वृज-  
नामिति बोधादुत्तरकालत्वे समानकर्तृकत्वे च शक्तिः । समान-  
कर्तृकत्वं समभिव्याहृतधात्वर्थजनकव्यापारयोरेकानिष्ठत्वं, तेन  
रथो गत्वा तिष्ठतीत्यादिप्रयोगः । उत्तरकालत्वं च तात्पर्य-  
विषयीभूताव्यवधानाविशिष्टं बोध्यम् । तेनाद्य गत्वा श्वास्तिष्ठ-  
तीत्यादिप्रयोगः । मुखं व्यादाय स्वपितीत्यादौ समानकर्तृकत्व-  
मात्रे सामानाधिकरण्ये वा लक्षणा । मुखं व्यादत्तइति वैपरी-  
त्येन बोध इति कश्चित् । दर्शपूर्णमासाभ्यामिष्ट्वा सोमेन य-  
जेतेत्यादौ त्वव्यवाहितत्वभानमिति दिक् ॥ आयुधपदस्य यु-  
द्धसाधनत्वे शक्तिः । साधनत्वमात्रे लक्षणा । स्तोमपदस्य स्तो-  
त्रसाधनऋक्समुदाये शक्तिः । त्रिवृदादिपदानामभ्याससाध्यन-  
वत्त्वविशिष्टऋक्समुदाये शक्तिः । त्रिवृद्बहिष्ववमानमित्यत्रान-  
श्वस्ते लक्षणा । एवं पञ्चदश्यादिपदानां संस्थापदस्य तद्विषय-

कव्यापारोपरमे शक्तिः । आरम्भपदस्याद्यपदार्थे शक्तिरिति के-  
चित् । आद्यप्रवृत्तौ शक्तिरित्यन्ये । आद्यत्वं तत्समानविषयकप्र-  
वृत्तिध्वंसव्यधिकरणत्वम् । एवमन्यदूहम् ॥

इति श्रीगागाभट्टकृतभाट्टचिन्तामणौ

शब्दखडः ॥

“औत्पत्तिकस्तु शब्दस्यार्थेन सम्बन्धस्तस्य ज्ञा-  
नमुपदेशो व्यतिरेकश्चार्थे ऽनुपलब्धे तत्प्रमाणं बा-  
दरायणश्रानपेक्षत्वात्” ।

एवं प्रत्यक्षादिलक्षणकथनेन तेषां धर्माधर्मप्रमायामकारण-  
त्वमित्युक्तम् । इदानीं चोदनासूत्रप्रतिज्ञातस्य विधिप्रामाण्यस्य  
परीक्षा क्रियते । कारणदोषबाधकज्ञानरहितमगृहीतग्राहिज्ञानं प्र-  
मेति पूर्वमुक्तम् । विधिजन्यज्ञाने तथात्वमस्ति न वेति चिन्ता ।  
सत्र पूर्वः पक्षः । नैतादृशप्रमाजनकत्वं विधीनां सम्भवति, स्व-  
र्गाद्यामुष्मिकफलकर्मबोधकानामपूर्वकल्पकार्यापत्तिरूपप्रमाणसा-  
पेक्षतया निरपेक्षतज्जनकत्वरूपप्रामाण्यासम्भवात् । ऐहिकफ-  
लचित्रादिकर्मबोधकानामपि प्रत्यक्षादिप्रमाणान्तरेण बाधात् ।  
नहि तत्रापि द्वारभूतादृष्टकल्पनं, मानाभावात् । कारीर्यादौ ता-  
त्कालिकफलदर्शनात् हिरण्यधारणस्य भ्रातृव्यदुर्बणत्वं त्वजनने  
दृष्टद्वारत्वसम्भवे तत्कल्पनायोगाच्च । अतो न बाधकराहित्य-  
म् । स एष यज्ञायुधी यजमानो ऽञ्जसा स्वर्गं लोकं यातीति  
यज्ञायुधपदवाच्यस्यादिसंयोगविशिष्टस्य यजमानशरीरस्य दाहेन  
भस्मीभूतस्य स्वर्गलोकगमनवादस्याशक्यपरिहारः प्रमाणान्तरवि-  
रोधः । किं चात्र कारणदोषो ऽप्यस्ति । तथाहि । विधिस्थसो-

मादिपदानां स्वार्थेन संयोगतादात्म्यादिसम्बन्धासम्भवात् प्र-  
 त्यायकत्वं सम्बन्धः । तच्चायं शब्दो ऽस्य वाचक इति पुरुषा-  
 न्तरोपदेशार्थनिमेषार्थज्ञानम् । एवं च विधिवाक्यार्थज्ञानस्य पु-  
 रुषोपदेशार्थनित्वेन पुरुषाणां च भ्रान्त्यादिसम्भवेन कारण-  
 दोषवत्त्वम् । न च पदपदार्थयोर्नित्यः स्वाभाविकः सम्ब-  
 न्धः सम्भवति । प्रथमश्रवणे ऽप्यर्थप्रत्ययप्रसङ्गात् । आधु-  
 निकैः पुरुषैरिदं पदमत्र शक्तमिति व्यवहारकरणाच्च । न चा-  
 धुनिकैः पुरुषैर्नित्यस्य सम्बन्धस्योपदर्शने ऽपि न तत्कल्पनामि-  
 ति वाच्यम् । आधुनिकैरकल्पनेपि सर्गाद्यकालिकपुरुषे न त-  
 त्कल्पनासम्भवः । न च सर्गादौ मानाभावः । “स ऐक्षत बहु-  
 स्यां प्रजायेय”मिति “नासदासीन्नो सदासी” दिति श्रुतेरेव  
 मानत्वात् । तथा च । सर्गादौ भगवता स्थावरं जङ्गमं जग-  
 द्धर्माधर्मौ च सृष्ट्वा व्यवहाराय तत्तच्छब्दानां तेनतेनार्थेन स-  
 म्बन्धं कल्पयित्वा धर्माधर्मप्रतिपादकपदे वेदान्कल्पयित्वा हि-  
 रण्यगर्भादिभ्यः प्रतिपादितास्तैरन्येभ्य इत्येवमुत्तरोत्तरं शब्दा-  
 र्थप्रतीतिरिति ॥

सिद्धान्तस्तु प्रथमे श्रवणे ऽर्थप्रत्ययाभावस्य नित्यसम्बन्धान-  
 वगममूलकत्वेनोपपत्तेरीदृशार्थकल्पने मानाभावात् । सर्गत एक-  
 रूपस्यानुभवसिद्धत्वेन सर्गादौ नाशाभावान्मन्त्रार्थवादेतिहा-  
 सपुराणानामपि पौरुषेयसम्बन्धापेक्षितया पौरुषेयतया च शा-  
 क्यग्रन्थवदतीन्द्रियार्थे प्रामाण्यासम्भवेनाप्रमाणप्रतिपादितसर्गा-  
 देर्दुरापेतत्वात् । अतो न सर्गादिकाले पदपदार्थसम्बन्धकरणं  
 सम्भवति । किं च सर्वपदानामर्थानां च सम्बन्धसिद्धौ वाक्येन  
 तत्सम्बन्धकरणं स्यात् । अज्ञातार्थसम्बन्धकपदघटितवाक्येन  
 तदसम्भवात् । न चैवं श्रोतृणामप्रसिद्धसम्बन्धत्वात्सम्बन्धवि-



शेषकथनमप्यनुपपन्नमिति वाच्यम् । सतः सम्बन्धस्योपाया-  
भावादज्ञातस्य वाक्येन ज्ञापनसम्भवात् । वृद्धव्यवहारेणैव  
सम्बन्धज्ञानसम्भवे तज्ज्ञापकवाक्यकथनस्यानावश्यकत्वाच्च ।  
तस्मान्न पौरुषेयः सम्बन्ध इति सम्बन्धस्य नित्यतया पुरुषापे-  
क्षा नास्तीति सिद्धं चोदनाप्रामाण्यम् । न च तथापि चित्रादी-  
नामनन्तरफलादर्शनेन विसंवादादप्रामाण्यमिति वाच्यम् । शब्दो-  
क्तसाधानत्वमात्रस्यापूर्वद्वारेण कालान्तरेपि तैलपानवत्सम्भवे-  
नाविसंवादात् । अपूर्वद्वारकत्वस्याङ्गप्रधानमेलनान्यथानुपपत्त्या  
वाक्यार्थबोधे संसर्गलभ्यत्वात् । पशूत्पत्तिमात्रस्याफलनया तदु-  
पयोगस्य फलत्वेन तत्पर्यन्तस्यापि द्वारकल्पनावश्यम्भावेनापू-  
र्वबोधाच्च । अतो न विसंवादः । न च तथापि स एष यज्ञा-  
युधीत्यत्र दृष्टविरोधादप्रामाण्यमिति वाच्यम् । शरीरशरीरिणाम-  
त्यन्तभेदाभावेनैव तत्पदव्यपदेश्यस्य शरीरस्य यज्ञायुधैः परम्प-  
रया यज्ञायुधवत् आत्मनः स्वर्गगमनलिप्सितभोगोत्पादाविरोधा-  
भावात् । फलवाचकफलभोक्तृवाचकपदयोः सामानाधिकरण्या-  
स्या “त्रिं चिनुत ऋध्नोत्येव” “द्विरात्रेण यजते स्वर्गमेव लोक-  
मेवे” त्यादौ बहुशो दर्शनात् । एवमत्रापि यजमानः स्वर्गं  
यातीत्युपपन्नम् । एवं सङ्कल्पादेवास्य पितरः समुत्तिष्ठन्तीति  
सङ्कल्पनिरूपितकर्तृत्वबोधकषष्ठ्या ऽऽत्मनः सङ्कल्पं प्रति कर्तृत्व-  
म् । न च व्यापकस्य स्पन्दो न सम्भवतीति वाच्यम् । प्रयत्नद्वारा  
प्रयोजकत्वसम्भवात् । सर्वधात्वर्थस्य क्रियात्वेन तत्र कर्तृत्वस-  
म्भवाच्चेति । तस्मात्कारणदोषबाधकज्ञानरहितागृहीतग्राहित्वेन  
वेदप्रामाण्यम् । बादरायणग्रहणं पूजार्थम् ॥

नित्यस्तु स्याद्दर्शनस्य परार्थत्वात् ॥

ननु कथं पदार्थसम्बन्धस्य नित्यत्वम् । वर्णानामनित्यत्वे-  
न पदानामप्यनित्यत्वात् । तथाहि । वर्णा अनित्या, यत्नान-  
भिव्यङ्ग्यत्वे सति प्रयत्नोत्तरमुपलभ्यमानत्वाद्, घटादिवादित्य-  
नुमानेनानित्यत्वम् । न च स एवायं गकार इति प्रत्यक्षरूपप्रत्य-  
भिज्ञाबलेनाभिव्यङ्ग्यत्वकल्पनमिति वाच्यम् । उत्पन्नो गकारो  
विनष्टो गकार इति प्रतीत्या प्रत्यभिज्ञाया एव जातिविषयत्व-  
स्य कल्पनात् । अत एव कदा चित्तज्जातीयोयमिति प्रत्यभिज्ञो-  
पपद्यते । अन्यथैकव्यक्तिकत्वेन तज्जातेरभावात्तादृशप्रत्यभि-  
ज्ञानुपपत्तिः । स्वरूपेण जात्युपस्थितौ सोयमिति प्रत्यभिज्ञा  
जातित्वेन जात्युपस्थितौ तज्जातीयोऽयमिति वि-  
शेषः । किं  
च जात्यतिरिक्तस्यैकस्य मूर्तस्य युगपन्नानादेशोपलम्भो नास्ती-  
त्यनुभवः । एवं च वर्णानां युगपन्नानादेशोपलम्भाद्भेदसिद्धिः ।  
तस्मात्प्रत्यभिज्ञाबाधेनानित्यत्वासिद्धिरिति चेन्न । अनभि-  
व्यङ्ग्यत्वस्यासिद्धतया हेतोरसिद्धेः । प्रयत्नाभिव्यङ्ग्यत्वस्यै-  
वाङ्गीकारात् । न च श्रोत्रनिष्ठग्रहणयोग्यताजनकसंस्कारोत्पाद-  
कत्वेन तन्निष्ठग्रहणप्रतिबन्धकदोषानिराकरणेन चाभिव्यञ्जक-  
त्वे श्रोत्रस्याकाशाहंकारदिगन्यतरूपस्य नित्यव्यापकशब्दस्य  
वा संस्कृतत्वात्सर्वग्रहणापत्तिरिति वाच्यम् । अवच्छेदककर्ण-  
शृङ्खलयामेव संस्कारोत्पत्त्यङ्गीकारात् । उत्पत्त्यादिप्रतीतेरभि-  
व्यञ्जकध्वनिस्वरादिविषयत्वेन प्रत्यभिज्ञाया जातिविषयकत्वा-  
योगाच्च । न चानेकोत्पादादिप्रत्ययानां विषयभेदकल्पनमपेक्ष्यै-  
कस्याः प्रत्यभिज्ञाया एव विषयभेदकल्पनमुचितामिति वाच्यम् ।  
उत्पादविनाशप्रत्ययवद्भेदाभेदप्रत्ययस्यापि नानात्वात् । भेदस्या-  
न्योन्याभावव्यावर्तकधर्मादिरूपतया नानात्वेन तदभावप्रत्यय-  
स्यापि नानात्वात् । ध्वनीनां भेदस्योभयसिद्धत्वेन गकारादि-

व्यक्तिकल्पनाधिक्याच्च ॥

के चित्तूत्पादाविनाशप्रत्यययोर्भ्रान्तिव्यकल्पने व्यञ्जकध्व-  
निनिष्ठयोस्तयोः परंपरासम्बन्धेन वर्णनिष्ठं भानमभ्युपेयम् ।  
तथा च परंपराघटकवायोरपि विषयतापत्त्या गौरवम् । प्रत्यभि-  
ज्ञाया गत्वगकारभेदविषयिण्या जातिविषयत्वकल्पनेपि नाति-  
रिक्तविषयताकल्पनामिति लाघवमाहुः ॥

तदपि गकारादिव्यक्तितत्प्रागभावध्वंसकल्पनागौरवेण  
निरस्तम् ॥

चिन्तामणिस्तु तारत्वमन्द्रत्वविरुद्धधर्माध्यासेन प्रत्यभिज्ञा-  
यान प्रामाण्यं सम्भवतीति जातिविषयत्वं तस्याः । तथाहि । सजा-  
तीयसाक्षात्कारप्रतिबन्धकतावच्छेदकतया तत्प्रतिबध्यतावच्छे-  
दकतया वा गत्वादिव्याप्यनानातारत्वमन्द्रत्वादिजातिसिद्धौ  
पूर्वगकारापेक्षयोत्तरगकारो मन्द्र इत्यनुभवः पूर्वापरगकारयोरैक्ये  
न सम्भवति । अतो ऽस्ति गकारयोर्भेदः । एवं गकारनिष्ठशु-  
कपुरुषजन्यतावच्छेदकवैजात्यभेदेनापि तद्वेदः । अन्यथा त-  
च्छ्रवणे शुकाद्यनुमितिर्न स्यात् । अतः प्रत्यभिज्ञाया एव जा-  
तिविषयकत्वकल्पनमित्याह ॥

तदपि “मारुतस्तूरसि चरन्मन्द्रं जनयति स्वरम्”

इत्यक्षरशिक्षायां मन्द्रत्वादिधर्मस्य स्वरनिष्ठत्वोक्तेरकिञ्चि-  
त्करम् ॥

अन्ये तु वर्णो ऽनित्यः । स्वाधिकरणनिष्ठाधेयतानिरूपक-  
त्वसम्बन्धावच्छिन्नव्यासज्यवृत्तिधर्मानवच्छिन्नप्रतियोगिताका-  
भावप्रतियोगिगुणत्वात् ! संयोगसम्बन्धावच्छिन्नप्रतियोगिताक-  
गगनपरिमाणाभावप्रतियोगिनि व्यभिचारवारणायाधेयतानिरू-

पकत्वसम्बन्धावच्छिन्नेति । उभयाभावप्रतियोगिनि तत्रैव व्य-  
भिचारवारणाय व्यासज्येति । ईश्वरज्ञानस्य नाव्याप्यवृत्तित्वम् ।  
संयोगाभावस्य न गुणत्वमिति । संयोगदृष्टान्तेनानित्यत्वमाहुः ॥

तदपि गुणत्वाभावेन हेत्वासिद्ध्या प्रत्युक्तम् । वर्णात्मकशब्द-  
स्याकाशव्यापकत्वेन द्रव्यत्वाङ्गीकारात् । सामान्यवत्त्वे सति म-  
नोभिन्नेन्द्रियजन्यलौकिकप्रत्यक्षविषयत्वादिति हेतुस्त्वाकाशका-  
लदिशां षडिन्द्रियजन्यप्रत्यक्षविषयत्वेनानैकान्तिकः । इष्यते हि  
विशेषगुणसम्बन्धित्वेनात्मन इव बाह्यविषयसम्बन्धित्वेन काला-  
दिप्रत्यक्षम् । इदानीं घटो ज्ञातो घटाकाशे ध्वनिरुत्पन्न इत्याद्य-  
नुभवात् । अतो नानित्यत्वम् ॥

यत्तु वर्णानां नित्यत्वे युगपन्नानादेशोपलम्भो न स्यादि-  
त्युक्तम् । तन्न । आदित्योपलम्भवत्तदुपपत्तेः । एकस्यैवादि-  
त्यस्य दूरस्थतया सर्वैः स्वसामुख्येन ग्रहणम् । एवं व्यापकव-  
र्णानामपि तत्तद्ध्वनिभिस्तद्देशाभिव्यक्तानां स्वसामीप्योन्मुखा-  
दिक्रमेण च ग्रहणमुपपन्नम् । तस्मान्नित्यः शब्दः । अनुमानं च  
नित्यः शब्दः, ध्वनिभिन्नत्वे सति श्रावणत्वात्, शब्दत्ववत् । अ-  
नेनैवानुमानेन वर्णानां द्रव्यत्वसिद्धिः । न चैवं सैवेयं गुर्जरीति  
प्रत्याभिज्ञानाद् ध्वनीनामपि नित्यत्वं स्यादिति वाच्यम् । रथ-  
न्तरादिगीतीनां नित्यताङ्गीकारेणैष्टापत्तेः । वर्णाभिव्यञ्जकध्व-  
नीनामेवानित्यत्वाङ्गीकारात् । गुर्जरादीनां तु वर्णाभावेपि प्रती-  
यमानानां रथन्तरादिवन्न गीतिरूपता । अतस्तेषामपि न बा-  
धकम् । दर्शनस्य, उत्पत्त्यादिदर्शनस्य, परार्थत्वाद्, ध्वनिविषय-  
त्वादित्यर्थः ।

उत्पत्तौ वा वचनाः स्युरर्थस्यातन्निमित्तत्वात् ॥

## तद्भूतानां क्रियार्थेन समाम्नायोर्थस्य तन्निमित्तत्वात् ॥

नन्वस्तु पदपदार्थयोस्तत्सम्बन्धस्य च नित्यत्वम् । तथापि वाक्यस्य वाक्यार्थप्रतिपादकत्वासम्भवान्न प्रामाण्यं सम्भवति । तथाहि । न तावद् घटादिपदानां प्रत्येकं घटादिकर्मकत्वरूपवाक्यार्थप्रतिपादकत्वं सम्भवति । अनन्तवाक्यार्थसाधारणपदानां वाक्यार्थविशेषसम्बन्धसम्भवात् । एतेन पदसंघातरूपवाक्यस्य प्रत्यायकत्वमपास्तम् । तर्हि वाक्यस्य वाक्यार्थप्रतिपादकत्वासम्भवान्न प्रामाण्यं सम्भवतीति चेद्,

अत्र वैयाकरणाः । कृष्णैहि रक्षैनमित्यादौ वाक्ये पदरूपावयवविभागे मानाभावादेकारघटितानुपूर्वीकस्यागमनवाचकस्यात्र सत्वे मानाभावाच्च न पदसमुदायस्य वाक्यत्वं, किं त्ववयविरूपं तस्यैव विशिष्टार्थशक्तिः, स एव वाक्यस्फोटः । एवं च एकं वाक्यं सूक्ष्मं वाक्यं महद्वाक्यमित्याद्यबाधितसंख्यापरिमाणा प्रतीतिरुपपद्यते । अन्यथा पदसमुदायस्य वाक्यत्वे समुदायस्य समुदायपेक्षया भेदाभावात्तत्प्रतीत्यनूपपत्तिः । अतो वाक्ये शक्तिः । एवं घटेनेत्यादिपदे प्रकृतिप्रत्ययविभागे तदंशे च शक्तिकल्पने मानाभावादवयविरूपपदस्यैव शक्तिरूपः स्फोटः । एवं भवतिपचतीत्यादौ भूधातुलडाद्युपस्थितौ मानाभावादानुपूर्वीविशिष्टवर्णानां शक्तिरिति वर्णस्फोट इत्याहुः ॥

तन्मन्दम् । विस्मृतपूर्ववर्णस्यान्तिमवर्णस्मृतिमतः पदार्थप्रत्ययाभाववत्पदार्थस्मृतिमतो विस्मृतपूर्वपदस्य वाक्यार्थप्रत्ययाभावापत्तेस्तत्तत्पदार्थस्मृतिवशेन पदानुमानावलम्बे मानाभावाच्च । किं चैवं पदार्थवद्वाक्यर्थोपि निर्भागः स्यात् । तदा

प्रसङ्गो बाधतन्त्रोहप्रदेशाधिक्रियागमाः ।

प्रयुक्तेशेषभेदाश्च न कल्पेरन्निति स्थितिः ॥

इति । वाक्यस्य निरवयवत्वं तु पठ्यमानश्लोकार्थानुबोधे सति तदवयवपदार्थप्रदर्शनेन जायमानेन श्लोकार्थानुभवेन विरुद्धत्वात् प्रत्युक्तम् । पूर्वमज्ञाताया वाक्यशक्तेर्वाक्यार्थानुभवजनकत्वायोगात्पूर्वं ज्ञानकल्पने स्मारकत्वापात्तिः । वाक्यशक्तिज्ञानं तद्धेतुकवाक्यार्थानुभवश्चैकदा विरुद्धौ । एवं पदानामपि निरवयवत्वं प्रत्युक्तम् । धातुप्रत्ययविभागानाभिज्ञस्य बोधापत्तेः । एवं वर्णस्फोटोपि स्फोटवर्णेषु शक्तिकल्पनगौरवमपेक्ष्य धातुप्रत्ययोपस्थापकत्वकल्पनालाघवेन निरसनीयः । धातुप्रत्ययानाभिज्ञस्य यङन्तपदैः पदार्थानुपस्थितेश्च । एकत्वमहत्वप्रतीतिस्तु एको महान्धान्यराशिरिति वदौपाधिकी । अतो न वाक्यस्फोटरूपा वाक्यशक्तिरिति ॥

के चिन्तु पदानामितरपदार्थान्विते शक्तिः । इतरपदार्थश्च तत्समाभिव्याहारेण विशेषितो ऽनुगत एव । एवञ्चाकाङ्क्षितयोग्यसन्निहितार्थाभिधायकानां पदानां वाक्यार्थप्रतीपादकत्वमित्याहुः ॥

गुरवस्तु कार्यान्वयस्य वाक्यार्थतया पदानामेव कार्यान्विते अनुभाविका शक्तिः । स्मारिका च जातिगुणादौ । अनुभावशक्तिग्रहे च स्मारकशक्तिज्ञानस्य हेतुता, तेनोपपत्तेर्न वाक्यार्थे शक्तिः । तथाहि । प्रयोज्यवृद्धप्रयोजकवृद्धव्यवहारेण शक्तिं गृह्णन् बालः प्रयोज्यवृद्धप्रवृत्तेश्च मातृस्तन्यप्रवृत्तिदृष्टान्तेन कार्यताज्ञानजन्यत्वमनुमाय तज्जनकापेक्षायां प्रयोजकवृद्धवाक्यानन्तर्यात्तस्यैव हेतुतां ज्ञात्वा तत्रत्यपदानां कार्यान्विते शक्तिं जानाति, तत् आधापोद्वापाभ्यां तत्तत्पदार्थे शक्तिं जानन्नपि पूर्वावधृतां कार्यान्वितशक्तिं न बाधते । एवं च पदानां कार्यान्वित-

वाचकत्वादन्वयेऽपि शक्तिरित्याहुः ॥

एतन्मतद्वयमपि इतरान्विते कार्यान्विते वा तस्यापि शक्ति-  
ग्रहस्य गौरवप्रतिसन्धानदशायां चन्द्रतारकापरिमाणज्ञानवद्-  
बाधसम्भवात्कार्यवाचकपदसमभिव्याहाराभावे शाब्दबोधानुद-  
यप्रसङ्गाच्च न युक्तम् ॥

नैयायिकास्तु घटत्वप्रकारकघटविशेष्यकप्रत्यक्षादौ समवा-  
यादेरिव घटकर्मप्रकारकानयनविशेष्यकशाब्दबोधेऽपि निष्ठत्वादेः  
संसर्गतया भानं सम्भवति । प्रकारविशेष्ययोरेव शाब्दत्वात्सं-  
सर्गस्योभयसमभिव्याहारगम्यत्वात्संसर्गमर्यादालभ्य इत्याहुः ॥

सिद्धान्तस्तु घटमानयेत्यादौ घटपदोपस्थितघटसामान्य-  
स्यानयनान्वयबोधासम्भवाद् घटानयनविशेष एव वाक्यार्थः,  
स च लाक्षणिकः, अतो लाक्षणिक एव वाक्यार्थः । तत्र च  
नामसु कारकविशेष्यता सर्वत्र च भावनान्विशेष्यतेति नियमः  
स्मृतिगम्यः । एतेनाख्यातसमभिव्याहारे प्रथमान्तार्थविशेष्यक-  
बोधनियमं वदन्तस्तादृशनियमे मानाभावेन परास्ताः । नहि  
प्रथमान्तपदार्थस्य प्राधान्यबोधकं स्मृत्यादि मानमास्ति । वा-  
क्यार्थसंसर्गस्योभयविधत्वेन विनिगमनायोगात् । तथा च ला-  
क्षणिकवाक्यार्थे पदसमुदायरूपवाक्यस्य पदजन्यपदार्थोपस्थि-  
तिद्वारा जनकत्वमिति वाक्यस्य वाक्यार्थबोधे प्रामाण्यमिति  
युक्तं विधीनां धर्मे प्रामाण्यम् ॥

वेदांश्चैके सन्निकर्षं पुरुषाख्याः ॥

उक्तं तु शब्दपूर्वत्वम् ॥

नन्वस्तु पदानां पदपदार्थसम्बन्धस्य च नित्यत्वं, वाक्या-

र्थप्रमितेश्च वाक्यजन्यतया विधीनां प्रामाण्यं, तथाप्यानुपूर्वलि-  
पवेदानां नित्यत्वासम्भवात्काठकादिसमाख्यया तत्कर्तृकत्वानि-  
श्चयाच्च पौरुषेयत्वं सम्भवति । पुरुषे च दोषसम्बन्धसम्भाव-  
नया न प्रामाण्यं सम्भवति । तथाहि । वेदः प्रागभावप्रतियो-  
गितावच्छेदकधर्मवान् वाक्यत्वाद्, भारतवदित्यनुमानेन पौरुषे-  
यत्वम् । न च सामान्यधर्मस्य प्रागभावप्रतियोगितानवच्छेदकत्वे-  
न वेदत्वस्यातथात्वादसिद्धिरिति वाच्यम् । वेदत्वस्यातादृश-  
त्वेपि इदानीन्तनवेदत्वादीनां तदवच्छेदकतया नासिद्धिः ।  
अन्यथा घटादीनामपौरुषत्वप्रसङ्गः । वस्तुतो वेदत्वं प्रागभावप्र-  
तियोगितावच्छेदकं कार्यवृत्तिधर्मत्वात् । तद्वद्वत्वादित्यनुमाने-  
न वेदत्वस्यापि तथात्वात् । अतो वेदानां पौरुषेयत्वम् । एवं च  
काठककालापकादिसमाख्या बवरः प्रावाहाणिरकामयतेत्याद्य-  
नित्यसंयोगोप्युपपद्यते । तदुक्तं, सन्निकृष्टकाला वेदा इदानी-  
न्तना इति । तत्र चास्मदादीनां कर्तृत्वासम्भवाद्द्वयासादिवदी-  
श्वर एव कर्त्ता । एवं च त्रयो “वेदा अजायन्तेत्यग्नेर्ऋग्वेदो वायोर्य-  
जुर्वेद” इत्यादिदर्शनमुपपद्यते अतो न स्वतः प्रामाण्यमिति चे-  
त्, न । उक्तानुमानस्य वेदत्वं न प्रागभावप्रतियोगितावच्छेदकं  
सामान्यधर्मत्वादित्यनुमानेन सत्प्रतिपक्षितत्वात् । प्रतियोगिता-  
वच्छेदकभेदाभावेन सकलघटप्रागभावैक्ये प्रतियोग्युत्पात्तिनाश-  
त्वासम्भवेन च नित्यत्वापत्तेः । इष्टापत्तौ तूत्पन्नस्य पुनरुत्पात्ति-  
प्रसङ्गः, प्रागभावनाशस्वीकारे घटानुत्पात्तिप्रसङ्गः । अवयवश-  
स्तन्नाशस्वीकारो निरवयवत्वादेवायुक्तः । प्रतियोगिभेदेनाभा-  
वनानात्वकल्पने संसर्गाभावान्योन्याभावयोरैक्यप्रसङ्गः । अतो  
न सामान्यधर्मस्य प्रागभावप्रतियोगितावच्छेदकत्वम् । प्रथमा-  
नुमानमपि वेदाः प्रागभावप्रतियोगितावच्छेदकधर्माभाववन्तो,



ऽस्मर्यमाणकर्तृकत्वाद्, आत्मवादित्यन्वयिना अस्मर्यमाणकर्तृक-  
वाक्यत्वादिति व्यतिरेकिणा च सत्प्रतिपक्षितम् । वेदशून्यका-  
लाभावेन वेदप्रागभावासिद्धेश्च । तथाहि । पूर्वकालो न वेदशू-  
न्यः कालत्वाद्, वर्त्तमानकालवत् । पूर्वकालीनं वेदाध्ययनं गु-  
र्वध्ययनपूर्वकं, वेदाध्ययनत्वाद्, इदानीन्तनवेदाध्ययनवत् । वे-  
दा न पौरुषेया, अस्मर्यमाणकर्तृकत्वादित्यनुमानेनापौरुषेयत्वासि-  
द्धेश्च । नन्वस्मर्यमाणकर्तृककूपादौ व्यभिचारः । तत्रापि सा-  
मान्यतः कर्तृस्मरणात् । अतः पौरुषेयत्वासम्भवादपौरुषेयत्व-  
म् । एवं “वाचा विरूपनित्ये” ति श्रुतिः ॥

स्वयंभूरेष भगवान् वेदो गीतस्त्वया पुरा ।

शिवाद्या ऋषिपर्यन्ताः स्मर्त्तारो ऽस्य न कारकाः ॥

इति स्मृतिश्चोपपद्यते । काठकादिसमाख्या तु श्रुतिस्मृतिवि-  
रोधात्प्रवचननिमित्तत्वेनोपपादनीया । अग्नेर्ऋग्वेद इत्यादिश्रु-  
तिरपि अग्निना ज्ञापितइति व्याख्येया । अनित्यसंयोगोऽपि  
प्रवाहानित्यतामादायोपपादनीयः ॥ प्रवाहानित्यत्वं च सजातीय-  
प्रागभावसमव्याप्तसजातीयध्वंसकत्वरूपम् । यद्वा बहुक्षीरादिवा-  
क्यवदसत्यकथादिना विधेयस्तुतिपरत्वेनोपपादनीया । अतो ऽपौ-  
रुषेया वेदा इति सिद्धं वेदप्रामाण्यम् ॥

विश्वामित्रकुलध्वजः समभवद्यो भट्टनारायण-  
स्तद्वंशस्य करीरतां दधदयं विश्वेश्वराख्यः कृती ॥

गागाभट्ट इति प्रथान्दिनकरात्प्राप्तः पितुर्लालनात्  
तद्ग्रन्थे प्रथमादिमोङ्घ्रिरभवच्छ्रीभाट्टचिन्तामणौ ॥ १ ॥

अहो बहु परीक्षितुं निकषणीयमेतन्निजे

न मत्सरकटुष्णिगे कषशिलानिभे चेतसि ॥

परं तु हृदयालुभिः खलु दयालुभिः स्थाप्यतां  
महाद्भुतरसाम्बुधौ निजकृपानिधौ मद्वचः ॥ २ ॥

इति भट्टकुलावतंसमीमांसकमहामहोपाध्याय-  
श्रीगागाभट्टकृतभाट्टचिन्तामणौ

प्रथमाध्यायस्य प्रथमः पादः ॥

॥ संपूर्णोऽयं भाट्टचिन्तामणेस्तर्कचरणः ॥

